
வேதத்தை வாசி. . . அதையென்றும்‌ நேசி... 
தினம்‌ அர்பியாசி... - நீ சுகவாசி... ' 


கிறிஸ்துவுக்குள்‌ பிரியமானவர்களே, 


கிறிஸ்து இயேசுவின்‌ இனிய நாமத்திலே வாசகர்களாகிய 
உங்களுக்கு அன்பின்‌ வாழ்த்துக்கள்‌. 

தேவனுடனான உறவுக்குள்‌ உங்களை வழிநடத்தும்‌ 
நோக்கத்துடன்‌, “அனுதினமும்‌ தேவனுடன்‌” என்ற இத்‌ தியானநூல்‌ : 
தொடர்ந்து வெளியிடப்பட்டு வருகின்றது. இதனூடாக அநேகர்‌ வேத . 
வசனத்தில்‌ பெலப்பட்டு, பயனடைந்து வருகின்றார்கள்‌. எனினும்‌ 
சிலகாலமாக வாசகர்களிடமிருந்து கருத்துக்‌ கடிதங்கள்‌ மிகவும்‌ 
குறைவாகவே வந்துகொண்டிருக்கின்றன. வாசகர்களின்‌ கருத்துக்‌ 
கடிதங்களைக்‌ கொண்டுதான்‌ நாம்‌ இத்தியான ஊழியத்திற்குரிய 
நிலைமையை நிர்மாணிக்கக்கூடியதாக இருக்கின்றது என்பதை வாசக 
அன்பர்கள்‌ மறந்திருக்க மாட்டீர்கள்‌ என்று நம்புகின்றோம்‌. எனவே 
தயவுசெய்து கருத்துக்களை எழுதியனுப்ப மறவாதீர்கள்‌. அத்துடன்‌ 
அடூத்து வெளிவரவிருக்கும்‌ இதழுக்காகவும்‌ ஜெபிக்க மறவாதீர்கள்‌. 

இம்முறை செப்டெம்பர்‌ மாத தியானங்களை சகோதரி ஜெபி 
ஜெபா அவர்களும்‌ ஒக்டோபர்‌ மற்றும்‌ நவம்பர்‌ மாத தியானங்களை 
சகோதரி சாந்தி பொன்னு அவர்களும்‌ எழுதியுள்ளார்கள்‌. இவை 
உங்களுக்கு ஆசீர்வாதமாக அமையவேண்டுமென ஜெபிக்கின்றோம்‌! 

மேலும்‌, நீங்கள்‌ பெற்றுக்கொள்ளும்‌ இத்தியான புத்தகத்தை 
உங்களது நண்பர்‌, அயலவர்களுக்கு அறிமுகப்படுத்தி வைப்பீர்கள்‌ 
என நம்புகிறோம்‌. இது ஒன்றே வாசகர்கள்‌ செய்யக்கூடியதான ஒரு 
அரும்பணியாகும்‌. இதன்நோக்கம்‌, வெளியிடப்படும்‌ புத்தகங்களின்‌ 
ஊடாக கூடுதலானோர்‌ பயன்பெற வேண்டுமென்பதே. புதிதாக எமது 
சஞ்சிகை மற்றும்‌ தியானநூலினைப்‌ பெற்றுக்கொள்ள விரும்புகின்ற 
வர்கள்‌ எம்மோடு தொடர்புகொள்ளுமாறு அன்புடன்‌ கேட்டுக்கொள்ளு 
கின்றோம்‌. நமது மீட்பரும்‌ இரட்சகருமாகிய கிறிஸ்து இயேசுவின்‌ 
தெய்வீக பாதுகாப்பும்‌ ஆசீர்வாதமும்‌ நம்‌ அனைவரோடும்‌ கூட 


எப்பொழுதும்‌ இருப்பதாக! 
இப்படிக்கு, நி அ 
அன்புடனும்‌ ஜெபத்துடனும்‌, ஆமி 
சகோதரன்‌ வஷ்னீ ஏனர்ஸ்ட்‌ 


(தொகுப்பாசிரியர்‌) 

வாசிப்பு: வெளிப்படுத்தல்‌ 20:11-15 


செப்‌ . . ஐ ங & 
வாழ்க்கைச்‌ சரித்தீரம்‌ 
இ 'பஜிவபுஸ்தகம்‌ என்னும்‌ வேறொரு புஸ்தகமும்‌ திறக்கப்பட்டது. 
மரித்தோர்‌ தங்கள்‌ தங்கள்‌ கிரியைகளுக்குத்தக்கதாக 
[தன்‌ நியாயத்தீர்ப்படைந்தார்கள்‌.' (வெளிப்படுத்தல்‌ 20:12) 


“வாழ்க்கைச்‌ சரித்திரம்‌!” இது ஒரு மனிதனுடைய வாழ்க்கையின்‌ 
பிறப்பு, குடும்ப விபரம்‌, அவனது வளர்ச்சி, சுபாவம்‌, பெலன்‌, பெலவீனங்கள்‌, 
குறிக்கோள்‌, அவற்றின்‌ நிறைவுகள்‌, கடந்து சென்ற பலவகையான அனுபவம்‌ 
அவற்றுக்கூடாக அவன்‌ கற்றுக்கொண்ட பாடங்கள்‌ போன்ற பல அம்சங்களை 
உள்ளடக்கியதுதான்‌ வாழ்க்கைச்‌ சரித்திரம்‌! இப்படியான வாழ்க்கை அனுபவ 
சரித்திரங்களை வாசிக்கையில்‌, அவற்றுக்கூடாக அம்மனிதனின்‌ வாழ்க்கையை 
அறிவதோடூ, நம்முடைய வாழ்க்கையையும்‌ ஒருவிசை நாம்‌ புரட்டிப்‌ பார்க்க 
ஏதுவாயுள்ளது. இச்‌ சரித்திரமானது மனிதனின்‌ உலக வாழ்க்கையில்‌ மட்டுமே 
புரட்டிப்‌ பார்க்கப்படுகின்ற ஒரு விடயம்‌ என நாம்‌ நினைக்கின்றோம்‌. ஆனால்‌, 
ஒவ்வொரு மனிதனின்‌ வாழ்க்கைச்‌ சரித்திரமும்‌ இவ்வுலகில்‌ புரட்டப்படூவதற்கு 
ஏதுவாக அவை எழுதப்படூவதுமல்லாமல்‌, மரணத்தின்‌ பின்பும்‌ புரட்டிப்பார்க்கப்‌ 
படவும்‌, இவ்வுலகில்‌ அவன்‌ செய்த கிரியைகளுக்குத்தக்கதான நியாயத்தீர்ப்பை 
மரணத்தின்‌ பின்பு பெற்றுக்கொள்ளும்படியாகவும்‌ “ஜீவ “புஸ்தகம்‌” எனப்பட்ட 
நூலிலே அவை எழுதிவைக்கப்படூகின்றது என இன்றைய தியான வசனம்‌ 
நமக்கு எடூத்துரைக்கின்றது. 

மற்றவர்களின்‌ வாழ்க்கைச்‌ சரித்திரங்களைப்‌ புரட்டிப்‌ புரட்டி வாசிக்கும்‌ 
நாம்‌, நமது வாழ்க்கைச்‌ சரித்திரம்‌ எத்தனை முக்கியத்துவம்‌ வாய்ந்தது 
என்பதைக்குறித்து எப்பொழுதாவது சிந்தித்ததுண்டா? நமது கரங்களிலுள்ள 
வேதாகமத்தில்‌, தேவன்‌ தமது சித்தத்தை நிறைவேற்றுவதற்காக தெரிந்து 
கொண்ட சில வாழ்க்கைச்‌ சரித்திரங்களை ஒருவிசை புரட்டிப்‌ பார்ப்போமாக. 
அவை நமக்குப்‌ பல காரியங்களை வெளிப்படுத்தும்‌. தேவனுக்கும்‌ மனிதனுக்‌ 
கும்‌ இடையிலான உறவு, மனித வாழ்க்கையில்‌ தேவசித்தம்‌ நிறைவேறும்படி 
அவனுடைய வாழ்க்கையைப்‌ புடமிட்டு வனைவதற்கு தேவன்‌ பிரயோகித்த 
வழிமுறைகள்‌ என்பன இவற்றில்‌ உள்ளடங்குகின்றன. மேலும்‌, நியாயத்தீர்ப்பு 
நாளில்‌ வாழ்க்கைச்‌ சரித்திரம்‌ புரட்டிப்‌ பார்க்கப்பட்டு, நம்‌ ஒவ்வொருவருக்கும்‌ 
உரிய தீர்ப்பு வழங்கப்படும்‌. அதை மகிழ்ச்சியோடு ஏற்று, தேவனோடு நித்திய 
மாக வாழும்‌ சிலாக்கியத்தைப்‌ பெற்றுக்கொள்ளும்படி இவ்வுலகில்‌ மனிதன்‌ 
வாழவேண்டிய வழிமுறைகளும்‌ பாடங்களாக தரப்பட்டுள்ளன. ஆகவே, இந்‌ 
நாட்களை கர்த்தர்‌ நமக்குத்‌ தந்த தருணங்களாக எண்ணி, நம்மை நாமே 
ஜெபத்தோட௫ ஆராய்ந்து பார்த்து, நமது வாழ்வைச்‌ சீர்ப்படுத்தி முன்செல்ல 
தேவ ஆவியானவரின்‌ வழிநடத்துதலையும்‌ கிருபையையும்‌ வேண்டி நிற்பதோடு, 
தேவ கரத்தில்‌ நம்மை ஒப்புவிப்போமாக! 


“பிதாவே, இவ்வுலகில்‌ என்‌ வாழ்க்கைச்‌ சரித்திரம்‌ உமக்குப்‌ பிரியமானதாக 
அமைய உம்‌ வழிநடத்துதலையும்‌, கிருபையையும்‌ தந்தருளும்‌. ஆமென்‌.” 

வாசிப்பு: ஆதியாகமம்‌ 3:1-3 


வாழ்க்கையின்‌ தெரிவு 
'.அற்திரியானவள்‌... அதின்‌ கனியைப்‌ பறித்து. புசித்து, தன்‌ - 
புருஷனுக்கும்‌ கொடுத்தாள்‌. அவனும்‌ புசித்தான்‌.' 
(ஆதியாகமம்‌ 3:6) 

ஆதாம்‌ தேவனால்‌ சிருஷ்டிக்கப்பட்ட முதல்‌ மனிதன்‌. அவனிடமே 
தேவனால்‌ சிருஷ்டிக்கப்பட்ட ஏதேன்‌ தோட்டத்தைப்‌ பண்படுத்தவும்‌, காக்கவும்‌ 
தேவன்‌ பொறுப்பு கொடுத்திருந்தார்‌. அத்துடன்‌ தோட்டத்திலுள்ள நன்மைதீமை 
அறியத்தக்க விருட்சத்தின்‌ கனியைப்‌ புசிக்கவேண்டாம்‌ என்ற கட்டளையையும்‌, 
புசித்தால்‌ ஏற்படும்‌ விளைவு என்னவென்பதையும்‌ தேவன்‌ ஆதாமிடம்‌ கூறியிருந்‌ 
தார்‌. ஆனால்‌, ஆதாம்‌ தேவனுடைய கட்டளையை மீறி, புசிக்கக்கூடாததைப்‌ 
புசித்ததினிமித்தம்‌ தேவனுடைய தண்டனைக்கு ஆளானான்‌. இது, தேவனுக்கும்‌ 
மனிதனுக்குமிருந்த ஐக்கியத்தில்‌ பிரிவையும்‌, மனித வாழ்க்கையில்‌ “பாவம்‌' 
என்ற விளைவையும்‌ ஏற்படுத்தியது. இதுபோன்ற பல விடயங்களை ஆதாமின்‌ 
சரித்திரத்திலிருந்து நாம்‌ அறிகிறோம்‌. புசிக்கவேண்டாம்‌ என்ற கனியைப்‌ 
புசிக்கும்படி ஆதாம்‌ தன்‌ மனைவியினால்‌ உந்தப்பட்டபோது, அவன்‌ செய்த 
“தெரிவு' அவனுக்கு மாத்திரமல்ல. - மனிதகுலம்‌ முழுவதற்குமே பாரியதொரு 
வீழ்ச்சியைக்‌ கொண்டுவந்தது. 


நமது வாழ்க்கையின்‌ சரித்திரம்‌ நமது வாழ்க்கைத்‌ தெரிவுகளிலேயே 
தங்கியுள்ளது. இத்தெரிவுகள்‌ ஒருசில சந்தர்ப்பங்களில்‌ மாத்திரம்‌ எடுக்கப்பட்டு 
பின்னர்‌ மறக்கப்படுபவையல்ல. இவை நாளாந்த வாழ்க்கையில்‌ கடைப்பிடிக்க 
வேண்டியவை. ஏனெனில்‌, வாழ்க்கையின்‌ நிலைபரங்கள்‌, ஏற்றத்‌ தாழ்வுகள்‌, 
வெற்றிதோல்விகள்‌, மகிழ்ச்சி, சமாதானம்‌ அனைத்துமே நமது நாளாந்த தெரிவு 
களிலேயே தங்கியுள்ளது. மாத்திரமல்ல, நமது தனிப்பட்ட வாழ்வில்‌ நாம்‌ 
எடுக்கும்‌ தெரிவுகள்‌, நமது வாழ்க்கையை மாத்திரமல்லாது, நமது குடூம்ப, 
சபை, சமூக . வாழ்க்கை யாவிலும்‌ பாதிப்பை ஏற்படுத்துவதாக இருக்கின்றது. 
ஆகவே, நாம்‌ எவ்வளவு விழிப்புள்ளவர்களாக தெரிந்தெடுக்கவேண்டும்‌! 


அன்பானவர்களே! அன்று ஆதாமின்‌ தெரிவினால்‌ நாம்‌ பாவிகளா 
னோம்‌ என்பது உண்மையாயினும்‌, இன்று, இரட்சகராகிய இயேசு கிறிஸ்துவின்‌ 
தெரிவினால்‌ அப்பாவத்திலிருந்து மீட்பைப்‌ பெற்றுள்ளோம்‌ என்பதையும்‌ நாம்‌ 
அறிந்துள்ளோம்‌. இம்மீட்பு இவ்வுலகத்தில்‌ நம்மை நல்வழிப்படுத்தி, மரணத்தின்‌ 
பின்னும்‌ இயேசுவோடு இணைந்து வாழும்‌ நித்திய மகிழ்ச்சியான வாழ்வை 
நமக்குத்‌ தருகின்றது. நாம்‌ நித்திய வாழ்க்கையை வாஞ்சிப்போமானால்‌ இன்று, 
நமது வாழ்க்கைத்‌ தெரிவுகளை சற்று ஆராய்ந்து பார்த்து, சீர்ப்படுத்தவேண்டிய 
வற்றைச்‌ சீர்ப்படுத்த முற்படுவோமாக. இயேசுவின்‌ கரத்தில்‌ நம்மை முற்றுமாக 
ஒப்புக்கொடுப்போம்‌. சரியான நேரத்தில்‌ மிகச்‌ சரியான தெரிவுகளை எடுக்க 
அவர்‌ நம்மை வழிநடத்துவார்‌. 
“பிதாவே, என்‌ தவறான தெரிவுகளை எனக்கு மன்னித்து, இன்றிலிருந்து சரியான 
தெரிவுகளைச்‌ செய்து உமக்கேற்ற வாழ்வு வாழ என்னை நடத்தும்‌. ஆமென்‌.” 

வாசிப்பு: ஆதியாகமம்‌ 3:8-11 


பல தவறுகளுக்கு ஆரம்பம்‌ 
தேவனாகிய கர்த்தர்‌ ஆதாமைக்‌ கூப்பிட்டு: நீ எங்கே 
இருக்கிறாய்‌ என்றார்‌." (ஆதியாகமம்‌ 3:9) 


ஒரு தெரிவு பல தவறுகளுக்குக்‌ காரணமாயிற்று. தேவகட்டளையில்‌ 
நிலைத்திராத__-ஆதாம்‌ - தன்‌ மனைவிக்கு இணங்கி செய்யக்கூடாததைச்‌ 
செய்தான்‌. இதன்விளைவாக இருவரும்‌ நிர்வாணிகளானதை உணர்ந்தனர்‌. . 
இதனால்‌, தேவசத்தத்தைக்‌ கேட்டதும்‌ கலங்கினார்கள்‌. தேவனை எதிர்கொள்ள 
முடியாமல்‌ இருவரும்‌ ஒளித்துக்கொண்டார்கள்‌. அப்பொழுது கர்த்தர்‌, “ஆதாமே 
நீ எங்கேயிருக்கின்றாய்‌” என்றார்‌. தான்‌ நிர்வாணியாயிருப்பதால்‌ பயந்து 
ஒளிந்திருப்பதாகக்‌ கூறினான்‌ ஆதாம்‌. ஆனால்‌, ஆதாம்‌ தான்‌ நிர்வாணி 
என்பதை மட்டூம்‌ தெரிவித்தானேயன்றி, எப்படி நிர்வாணியானான்‌ என்பதைக்‌ 
கூறவில்லை. ஆயினும்‌ கர்த்தர்‌, “....புசிக்கவேண்டாம்‌ என்று நான்‌ உனக்கு 
விலக்கின விருட்சத்தின்‌ கனியைப்‌ புசித்தாயோ” என்று மறுபடியும்‌ கேட்டார்‌. 
ஆதாமின்‌ தெரிவு, தொடர்ச்சியான பல தவறான தெரிவுகளுக்கு வழிகாட்டியது. 
முதல்‌ தெரிவு, செய்யக்கூடாததைச்‌ செய்த்து. இரண்டாவது தவறு, உண்ணக்‌ 
கூடாது என்று கர்த்தர்‌ சொன்னதை மீறி அந்தக்‌ கனியை உண்டுவிட்ட 
உண்மையை மறைத்து, தன்‌ நிர்வாண நிலைமையை மாத்திரம்‌ கூறியது. 

இன்றும்‌ நம்மில்‌ எத்தனைபேர்‌ ஆதாம்போல்‌ இருக்கிறோம்‌? இதில்‌ 
கவனிக்கவேண்டிய முக்கியவிடயம்‌, ஒன்றன்பின்‌ ஒன்றாக தவறுகளைச்‌ 
செய்யும்போது, தம்மை யாருமே பார்க்கவில்லை என்பதுபோல நிம்மதியாக 
சுகபோகமாக வாழ்ந்துகொண்டிருப்பார்கள்‌. தவறான வழியில்‌ பணம்சேர்ப்பதும்‌, 
மற்றவனை வஞ்சித்து சொத்து, விலைமதிப்புள்ள பொருட்களைச்‌ சேர்த்துக்‌ 
கொள்வதும்‌, குறுக்கு வழியில்‌ வேலைகளைப்‌ பெற்றுக்கொள்வதும்‌, தவறான 
சான்றுப்‌ பத்திரத்தைக்‌ காண்பித்து தவறான முறையிலே வீடுகள்‌ சொத்துக்கள்‌ 
வாங்குவது போன்ற பல தவறுகளை தேவனை அறியாத ஜனங்கள்‌ மட்டுமல்ல, 
தேவனுடைய பிள்ளைகள்‌ என்று தம்மைச்‌ சொல்லிக்‌ கொள்கிறவர்களும்‌ 
செய்வது துக்கத்துக்குரியது. அதிலும்‌ இவர்கள்‌ தம்மை யாருமே காணவில்லை 
என்று நினைத்து, ஒன்றன்பின்‌ ஒன்றாகப்‌ பல தவறுகளை பயமின்றிச்‌ செய்து 
கொண்டிருப்பது வேதனைக்குரியதல்லவா! 


தேவனோ நேற்றும்‌ இன்றும்‌ என்றும்‌ மாறாதவர்‌. அவர்‌ சகலத்தையும்‌ 
அறிந்தவர்‌, சகலத்தையும்‌ காண்கின்றவர்‌. மனிதனின்‌ சிந்தை, இருதயத்தின்‌ 
நினைவு, அவனது நிலைமை, செய்கை, பேச்சு அனைத்தையுமே அறிந்தவர்‌. 
இப்படியான தேவன்‌ அன்று ஆதாமை மட்டுமல்ல இன்று நம்மையும்‌, “நீ 
எங்கேயிருக்கின்றாய்‌?” என்று பெயர்‌ கூறி அழைத்தால்‌, என்ன பதில்கூறுவோம்‌? 
உண்மை பேசுவோமா? இல்லையா? நம்மை ஆராய்ந்து பார்ப்போம்‌. 
சத்தியத்திலே நிலைத்திருக்க நம்மை அர்ப்பணிப்போமாக. 
“தேவனே! தவறுமேல்‌ தவறுசெய்யாது, உண்மைத்துவத்தோடு வாழ உமது 
கிருபையை ஈந்து, என்னை உணர்வுள்ளவனாக்கி வழிநடத்தும்‌. ஆமென்‌.” 

வாசிப்பு: சங்கீதம்‌ 19:1-14 


செரி » ஓ ட ௧ 
என குற்றம்‌ அலல! 
4 "அதற்கு ஆதாம்‌: என்னுடனே இருக்கும்படி தேவரீர்‌ தந்த 
ஸ்திரீயானவள்‌ அவ்விருட்சத்தின்‌ கனியை எனக்குக்‌ கொடுத்தாள்‌. 
ச்ளி நான்‌ புசித்தேன்‌ என்றான்‌. (ஆதியாகமம்‌ 3:12) 


தேவன்‌ தாம்‌ சிருஷ்டித்த மனிதனை வெறுமையாக விடவில்லை. 
அவனுக்கான யாவையும்‌ படைத்து, அவற்றை ஆளும்படியான பொறுப்பையும்‌ 
கொடுத்து, கீழ்ப்டிவோடு வாழவேண்டும்‌ எனக்‌ கட்டளையும்‌ கொடுத்தார்‌. 
அத்தோடு, மனிதனைவிட்டு தேவன்‌ விலகிவிடவில்லை, தொடர்ந்து ஐக்கியமாக 
வாழவிரும்பினார்‌. ஆனால்‌ மனிதனோ கீழ்ப்படியாமையால்‌ ஐக்கியத்தில்‌ ஒரு 
பிளவை ஏற்படுத்தினான்‌. கர்த்தரோ அந்நிலையிலும்‌ அவனைத்‌ தள்ளவிட 
வில்லை. அவன்‌ வாயினூடாகவே அவனது கீழ்ப்படியாமையை வெளிக்கொண்டு 
வந்தார்‌. இதன்‌ தொடர்ச்சியாக, நடந்தது என்ன? “நீ நிர்வாணி என உனக்கு 
அறிவித்தவன்‌ யார்‌? புசிக்கவேண்டாம்‌ என்று நான்‌ உனக்கு விலக்கின 
விருட்சத்தின்‌ கனியைப்‌ புசித்தாயோ” என்று கர்த்தர்‌ கேட்டதும்‌ ஆதாம்‌, “ஆம்‌” 
என்று கூறி, தன்‌ தவறை ஒப்புக்கொண்டானா? இல்லை, தான்‌ தவறுவிடூவதற்கு 
கர்த்தர்‌ தனக்குத்‌ தந்த ஸ்திரீயே காரணம்‌ என தேவன்‌ மீதும்‌ ஸ்திரீயின்‌ மீதும்‌ 
குற்றஞ்சாட்டினான்‌. 

“என்‌ குற்றத்திற்குக்‌ காரணம்‌ நான்‌ அல்ல, மற்றவனே!” என இன்று 
நாமும்‌ ஆதாமைப்போல கூறித்‌ திரிகின்றோம்‌. “என்‌ குற்றம்‌ அல்ல”. இது 
தவறானது மாத்திரமல்ல, தேவனுக்குப்‌ பிரியமற்றதும்கூட என்று நாம்‌ ஏன்‌ 
உணருவதில்லை? நமது குடும்பத்தில்‌, வேலைஸ்தலத்தில்‌, சபையில்‌, சிநேகிதர்‌ 
மத்தியில்‌, அல்லது வேறு எந்த நிலைபரத்திலும்‌ நாமே குற்றத்தைச்‌ செய்து 
விட்டு, அதை ஒப்புக்கொள்ளாது பிறரைக்‌ குற்றப்படூத்தி தப்பித்து வாழ்கிறோமா? 
அல்லது, தப்பித்துக்கொள்ள முயலுகிறோமா? தாவீது ராஜாகூட வாழ்க்கையில்‌ 
குற்றம்‌ செய்தார்‌. ஆனால்‌ அவர்‌ தேவனை நோக்கி, “..என்‌-குற்றங்கள்‌ உமக்கு 
மறைந்திருக்கவில்லை” (சங்கீதம்‌ ௫5) என்றும்‌, “தன்‌ பிழைகளை 
உணருகிறவன்‌ யார்‌? மறைவான குற்றங்களுக்கு என்னை .நீங்கலாக்கும்‌” 
(சங்கீதம்‌ 19:12) என்றும்‌ வேண்டிக்கொண்டார்‌ அல்லவா! 


1? 


அன்பானவர்களே! நாம்‌ ஒருவருக்கொருவர்‌ குற்றங்களை மறைத்துத்‌ 
தப்பித்துக்கொள்ளலாம்‌. ஆனால்‌, சகலத்தையும்‌ அறிந்தவரான தேவனுக்கு 
மறைக்கமுடியுமோ! அவர்‌ சகலத்தையும்‌ பார்த்துக்கொண்டிருப்பதால்‌, நாம்‌ 
இன்றிலிருந்து குற்றங்களை மறைத்தோ, மற்றவர்களைக்‌ குற்றப்படுத்தியோ 
நாம்‌ தப்பித்துக்கொள்ள முயற்சியாதிருப்போமாக. தேவசமுகத்தில்‌ உண்மையை 
ஒப்புக்கொண்டு அறிக்கைசெய்து தவறுகளை விட்டூவிட தீர்மானிப்போமானால்‌, 
நமது குற்றங்களையெல்லாம்‌ மன்னித்து, தம்மோடூம்‌ பிறரோடூம்‌ நாம்‌ ஐக்கிய 
மாகவும்‌ மனச்‌ சந்தோஷத்துடனும்‌ வாழ கர்த்தர்‌ நம்மை வழிநடத்துவார்‌. 
“தேவனே! என்‌ குற்றங்கள்‌ உமக்கு மறைவாக இல்லை. இன்றிலிருந்து மற்றவர்‌ 
களைக்‌ குற்றப்படுத்தாது, என்‌ குற்றத்தை நானே ஒப்புக்கொண்டு உமக்குள்‌ 
உண்மையோடு வாழ, உம்‌ கிருபைத்‌ தாரும்‌. ஆமென்‌.” 

வாசிப்பு: ஆதியாகமம்‌ 3:14 


சம்பாஷணையின்‌ விளைவு 

5 'சர்ப்பமானது ..ஸ்திர்யை நோக்கி: நீங்கள்‌ தோட்டத்திலுள்ள 

சகல விருட்சங்களின்‌ கனியையும்‌ புசிக்கவேண்டாம்‌ என்று 

ஞாயிறு தேவன்‌ சொன்னது உண்டோ என்றது' (ஆதியாகமம்‌ 3:1) 
ஆதாமின்‌ விலாஎலும்பிலிருந்து அவனுக்குத்‌ துணையாக தேவனால்‌ 
சிருஷ்டிக்கப்பட்ட முதல்‌ பெண்மணி ஏவாள்‌. உலகனைத்திற்கும்‌ தாயானவள்‌ 
என்ற பெயரைக்‌ கொண்டவள்‌. மாத்திரமல்ல, உலகம்‌ பாவத்தினால்‌ கறைப்பட 
காரணமாக இருந்தவளும்‌ இவளே. இது உண்மையாயினும்‌, ஏவாள்‌ பாவம்‌ 
செய்ய ஏதுவாயிருந்த காரணிகள்‌ எவை என்பதையும்‌ நாம்‌ சிந்திப்பது நல்லது. 
முதலாவதாக, அவளுக்குள்‌ உண்டான “இச்சை தான்‌ காரணம்‌ என்று நாம்‌ 
கூறலாம்‌. என்றாலும்‌, இந்த “இச்சை” உண்டாகக்‌ காரணமாய்‌ அமைந்தது 

என்ன? கேள்விகளோடுகூடிய “தவறான சம்பாஷணை”. 


சம்பாஷணை அநேகமாக மிகவும்‌ சாதாரணமாகவே ஆரம்பமாகும்‌. 
ஒருவரோடொருவர்‌ பேசாமல்‌ யாருமே வாழமுடியாது. ஆனால்‌, சம்பாஷணை 
களில்‌ பலரகம்‌ உண்டு. உல்லாசமான, கோபமான, குறிக்கோள்‌ நிறைந்த, 
மகிழ்ச்சியான, புரட்சி நிறைந்த, மற்றவர்களைக்‌ குற்றப்படுத்தும்‌, எள்ளி நகை 
யாடூதல்‌ போன்ற பலவித சம்பாஷணைகள்‌ உண்டு. இது இருவருக்கு இடையி 
லான சம்பாஷணையாக இருக்கலாம்‌, அல்லது பலர்கூடிய சம்பாஷணை 
களாகவும்‌ இருக்கலாம்‌. மாத்திரமல்ல, இச்‌ சம்பாஷணைகள்‌ ஒருவனை 
நல்வழிப்படுத்தலாம்‌ அல்லது தவறான வழியிலும்‌ இழுத்துச்‌ செல்லலாம்‌. 
ஏவாளுக்கும்‌ சர்ப்பத்திற்கும்‌ இடையான சம்பாஷணையோ, ஏவாளை மிகவும்‌ 
தவறான நிலைக்கே இழுத்துச்‌ சென்றது. இந்நிலைக்கு ஏவாள்‌ இழுவுண்டு 
போகக்‌ காரணம்‌ சர்ப்பத்தின்‌ கேள்விமுறையான சம்பாஷணைதான்‌ என்றால்‌ 
மறுப்பதற்கில்லை. அந்தக்‌ கேள்விகள்‌ ஏவாளைத்‌ தவறான சிந்தனைக்குள்‌ 
இழுத்துச்சென்று, இறுதியில்‌ தேவ கட்டளையையே மீற வைத்துவிட்டது. 

பிரியமானவர்களே! மோசம்போகாதிருங்கள்‌. ஆகாத சம்பாஷணைகள்‌ 
நல்லொழுக்கங்களைக்‌ கெடுக்கும்‌ (1கொரி.15:33) என்று பவுல்‌ எச்சரிக்கின்றார்‌. 
நாளாந்த வாழ்க்கையில்‌ நாம்‌ யாருடன்‌ சம்பாஷிக்கின்றோம்‌, எப்படியான 
சம்பாஷணைகளில்‌ ஈடூபடுகின்றோம்‌, அவை நம்மையும்‌ பிறரையும்‌ நல்வழிப்‌ 
படுத்துகின்றனவா, தேவனுக்கும்‌ நமக்குமுள்ள ஜக்கியத்தைப்‌ பலப்படுத்துகின்‌ 
றதா, அல்லது தேவகட்டளையை மீறும்படியான தவறான தெரிவைச்‌ செய்யக்‌ 
கூடியதான சந்தேகங்களையும்‌ கேள்விகளையும்‌ எழுப்புகின்றதா என்பதை 
யெல்லாம்‌ சிந்திப்பது நல்லது. குழப்பங்களும்‌, சந்தேகங்களும்‌, கேள்விகளும்‌ 
நிறைந்த சம்பாஷணைகளுக்கு உடனடியாக விலகிவிடூவது நல்லது. நமது 
இருதயம்‌ எப்போதும்‌ வேதவசனங்களால்‌ நிரம்பியிருக்கட்டும்‌. அது நம்மை 
நிச்சயம்‌ வீண்பேச்சுக்களுக்கு விலக்கிக்‌ காத்துக்கொள்ளும்‌. 
“பிதாவே, தகாத சம்பாஷணைகளில்‌ சிக்குண்டு, உம்மைவிட்டூ விலகிவிடாதபடி 
உமது வசனங்களைத்‌ தியானித்து வாழ கிருபை தாரும்‌. ஆமென்‌.” 

வாசிப்பு: ஆதியாகமம்‌ 3:5-7; யோவான்‌ 2:15-17 


களையை அழித்துவிடு 
“அப்பொழுது ஸ்திரீயானவள்‌. அந்த விருட்சம்‌... இச்சிக்கப்படத்‌ 
தக்க விருட்சமுமாய்‌ இருக்கிறது என்று கண்டு. அதின்‌ 
கனியைப்‌ பறித்து. புசித்து... (ஆதியாகமம்‌ 3:6) 

தவறானதொரு சம்பாஷணையில்‌ ஈடுபட்டதால்‌, ஏவாள்‌ தவறான 
சிந்தனைக்குள்‌ இழுவுண்டாள்‌ என்று நேற்று கவனித்தோம்‌. சர்ப்பத்திற்கும்‌ 
ஏவாளுக்கும்‌ இடையிலான இந்த தவறான சம்பாஷணையின்பின்‌ ஏவாளின்‌ 
சிந்தனையைக்‌ கவர்ந்துகொண்டது எது? உண்ணவேண்டாம்‌ என்று மனிதனுக்கு 
தேவன்‌ விலக்கிவிட்ட விருட்சத்தின்‌ “கனி'யேதான்‌ ஏவாளின்‌ சிந்தனையைத்‌ 
திசைதிருப்பி விட்டது. ஆதாமும்‌ ஏவாளும்‌ எவ்வளவுகாலமாக தேவகட்டளைக்கு 
கீழ்ப்படிந்து, தேவன்‌ விலக்கிய விருட்சத்தைப்‌ பார்க்காது, அதன்‌ கனியைக்‌ 
குறித்து சிந்தியாது வாழ்ந்தார்கள்‌ என்பது நமக்குத்‌ தெரியாது. ஆனால்‌, 
சாத்தானோ, ஒருநாளில்‌ ஒருசில நிமிடங்களுக்குள்‌ ஏவாளின்‌ சிந்தனையை 
அந்தக்‌ கனியின்‌ பக்கமாக திருப்பிவிட்டான்‌. இமைப்பொழுதுதான்‌; தேவகட்டளை 
யில்‌ நிலைத்திருக்கத்‌ தவறி ஏவாள்‌ விழுந்தாள்‌. கனியைக்குறித்த சாத்தானின்‌ 
தவர்ச்சியான பேச்சு அவளைக்‌ கவர்ந்தது; அந்தக்‌ கனியின்‌ கவர்ச்சி ஏவாளின்‌ 
இருதயத்திலே “இச்சையை ஏற்படுத்தியது. 

“இச்சை! இது மனுக்குலத்தை ஆட்டிப்படைக்கின்ற பெரியதொரு சக்தி 
எனலாம்‌. அன்று ஏவாளைக்‌ கவர்ந்த கனியைப்போல இன்று பணம்‌, பொருள்‌, 
பெண்‌, வீடு, நகை, பட்டம்‌ பேர்‌, புகழ்‌ போன்ற அநேக காரியங்கள்‌ நம்மை 
இச்சைக்குள்ளாக இழுத்துச்‌ செல்லுகின்றது. இதனைக்குறித்து, “அவனவன்‌ 
தன்தன்‌ சுய இச்சையினாலே இழுக்கப்பட்டு, சிக்குண்டு சோதிக்கப்படூகிறான்‌. 
பின்பு இச்சையானது கர்ப்பந்தரித்து, பாவத்தைப்‌ பிறப்பிக்கும்‌; பாவம்‌ பூரணமா 
கும்போது, மரணத்தைப்‌ பிறப்பிக்கும்‌” என்று யாக்கோபு எழுதியுள்ளார்‌ (யாக்‌. 

- 1:14,15). இச்சை மனிதனின்‌ வாழ்க்கையில்‌ “களை'யைப்‌ போன்றது. மிகவும்‌ 
செழிப்பான, வயல்நிலத்திலே களைகள்‌ வளருமானால்‌, அதனை உடனடியாக 
அழித்துப்போடவேண்டும்‌. தவறினால்‌, அது பயிரை நெருக்கி அழித்துப்போடும்‌. 
அதுபோலவே, தகுந்த நேரத்தில்‌ இச்சை என்ற களை அகற்றப்படாவிட்டால்‌, 
அது நமது வாழ்வை முற்றாகக்‌ கெடூத்துப்போடுவது உறுதி. 

பிரியமானவர்களே! “உலகமும்‌ அதின்‌ இச்சையும்‌ ஒழிந்துபோம்‌; தேவ 
னுடைய சித்தத்தின்படி செய்கிறவனோ என்றென்றைக்கும்‌ நிலைத்திருப்பான்‌” 
என்று யோவான்‌ 2:17ல்‌ வாசிக்கிறோம்‌. ஆகையால்‌, நமது வாழ்வில்‌ களை 
எடுக்கும்படி நம்மைத்‌ தாழ்த்துவோமாக. நமது வாழ்வில்‌ எப்படிப்பட்ட இச்சை 
வளருகிறது என்பதை ஆராய்ந்து, அதனை நம்மால்‌ அகற்றமுடியாவிட்டால்‌ 
நம்மைத்‌ தேவகரத்தில்‌ ஒப்புவிப்போமாக. அவர்‌ நம்மைச்‌ சுத்திகரிக்கட்டும்‌. 
“தேவனே! என்னில்‌ ஒட்டியிருக்கும்‌ இவ்வுலக இச்சைகளை முற்றிலும்‌ அகற்றிப்‌ 
போடும்‌. என்றும்‌ உமது சித்தம்‌ செய்து, உம்மில்‌ நிலைத்திருக்க, உமது 
கிருபையைத்‌ தந்து என்னை நடத்தியருளும்‌. ஆமென்‌.” 
அனுதினமும்‌ தேவனுடன்‌ [1௦ செப்டெம்பர்‌ - நவம்பர்‌ 2௦11 


வாசிப்பு: ஆதியாகமம்‌ 4:1-8 


எரிச்சலின்‌ விளைவு 

அவர்கள்‌ வயல்வெளியில்‌ இருக்கும்‌ சமயத்தில்‌. காயீன்‌ தன்‌ 
சகோதரனாகிய ஆபேலுக்கு விரோதமாய்‌ எழும்பி, அவனைக்‌ 

கொலைசெய்தான்‌.' (ஆதியாகமம்‌ 4:8) 
“எரிச்சல்‌”! இன்று அல்ல; ஆதிமுதல்‌ மனிதனை ஆட்கொண்ட மிகவும்‌ 
பயங்கரமானதொரு பாவசுபாவம்‌ இது. இதன்‌ ஆரம்பத்தை ஆதாம்‌ ஏவாளின்‌ 
பிள்ளைகளில்‌ மூத்தகுமாரனான காயீனில்‌ காண்கிறோம்‌. காயீன்‌ நிலத்தைப்‌ 
பயிரிடுகிறவனானான்‌. அவனது சகோதரனாகிய ஆபேல்‌ ஆடுகளை மேய்ப்பவ 
னாயிருந்தான்‌. இருவரும்‌ தேவனுக்குக்‌ காணிக்கையைக்‌ கொண்டுவந்தார்கள்‌. 
தேவன்‌ ஆபேலின்‌ காணிக்கையை அங்கீகரித்தார்‌. இது காயீனுக்கு * எரிச்சலை” 
உண்டுபண்ணியது. கர்த்தர்‌ ஏன்‌ காணிக்கையை ஏற்றுக்கொள்ளவில்லை என்று 
சிந்திக்கக்கூட இவ்‌ எரிச்சல்‌ இடமளிக்கவில்லை. இறுதியில்‌, சகோதரனையே 
கொலைசெய்யுமளவுக்கு எரிச்சல்‌ காயீனை இட்டூச்சென்றுவிட்டது. 


அன்று வெளிப்பட்ட இவ்‌ “எரிச்சல்‌'குணம்‌ இன்றும்‌ மனித சமுதாயத்தை 
ஆட்டிப்படைக்கிறது. குடும்பங்கள்‌, சமுதாயங்கள்‌, நாடுகளுக்கிடையில்கூட 
பிரிவினைகளையும்‌, அதைத்‌ தொடர்ந்து கொலைவரைக்கும்‌ அவர்களை 
இழுத்துச்செல்கின்றது. அன்று காயீனுக்கு உண்டான எரிச்சலுக்கு ஆபேலின்‌ 
காணிக்கை அங்கீகரிக்கப்பட்டது . காரணமானது. இன்று நமது வாழ்வில்‌ வேறு 
பல காரணங்கள்‌ ஏற்படலாம்‌. இதைக்குறித்து தாவீது ராஜா, “பொல்லாதவர்க 
ளைக்குறித்து எரிச்சலடையாதே; நியாயக்கேடூ செய்கிறவர்கள்மேல்‌ பொறாமை 
கொள்ளாதே” என்றும்‌, “காரியசித்தியுள்ளவன்‌ மேலும்‌ தீவினைகளைச்‌ செய்கிற 
மனுஷன்மேலும்‌ எரிச்சலாகாதே. கோபத்தை நெகிழ்ந்து, உக்கிரத்தை விட்டூ 
விடு; பொல்லாப்புச்‌ செய்ய ஏதுவான எரிச்சல்‌ உனக்கு வேண்டாம்‌” (சங்‌.37:1,7,8) 
என்றும்‌ எழுதிவைத்துள்ளார்‌. ஏனெனில்‌, எரிச்சலடைகிறவர்களும்‌ பொல்லாத 
வர்களும்‌ புல்லைப்போல்‌ சீக்கிரமாய்‌ அறுப்புண்டு, வாடிப்போவார்கள்‌. அதுதான்‌ 
காயீனுக்கும்‌ நடந்தது. காரியங்களைத்‌ தீய வழியில்‌ நடத்துகிறவன்‌ நம்மை 
முந்திப்‌ போகிறதினால்‌ நமக்கு எரிச்சல்‌ உண்டாகலாம்‌. ஆனால்‌, அவன்‌ 
அறுப்புண்டுபோகும்போது, “நல்லகாலம்‌, தப்பினேன்‌' என்று நாம்‌ பெருமூச்சு 
விடும்போது வெட்கப்படநேரிடும்‌. “கர்த்தரை நம்பி நன்மைசெம்‌; ...கர்த்தரிடத்‌ 
தில்‌ மனமகிழ்ச்சியாயிரு; ...கர்த்தரை நோக்கி அமர்ந்து அவருக்குக்‌ காத்திரு...” 
என்றும்‌ தாவீது ஆலோசனை தந்திருக்கிறார்‌. 

பிரியமானவர்களே! இந்த நாளிலேயே ஆரம்பிப்போம்‌. எரிச்சல்‌ நமது 
இருதயத்தில்‌ நுழையாதபடிக்கு எச்சரிக்கையாக இருப்போம்‌. அப்படி நுழைந்தா 
லும்‌, அதைத்‌ தேவனுடைய பாதத்தில்‌ வைத்து, உண்மையை ஒப்புக்கொண்டு, 
அவர்மேல்‌ நம்பிக்கை வைத்து அமர்ந்திருப்போம்‌. அவர்‌ நமது நீதியை 
வெளிச்சமாக்கி நம்மை நடத்தட்டும்‌. அப்போது, எரிச்சலின்‌ விளைவாக ஏற்படும்‌ 
பயங்கர பாவங்களுக்கு நாம்‌ தப்பித்துக்கொள்ளலாமே! 
“தேவனே. என்‌ உள்ளத்தில்‌ எழும்பும்‌ எரிச்சலை அகற்றிப்போட உதவி வேண்டு 
கிறேன்‌. உமக்கே பிரியமான பிள்ளையாக வாழ கிருபை தாரும்‌. ஆமென்‌.” 


செப்டம்பர்‌ - நவம்பர்‌ ௧௦1 


அனுதினமும்‌ தேவனுடன்‌ 


வாசிப்பு: ஆதியாகமம்‌ 4:9-16 


சகோதரத்துவம்‌ 
gS கர்த்தர்‌ காயீனை நோக்கி: உன்‌ சகோதரனாகிய ஆபேல்‌ எங்கே 
என்றார்‌. அதற்கு அவன்‌: ...என்‌ சகோதரனுக்கு நான்‌ 
[தன்‌ காவலாளியோ என்றான்‌. (ஆதியாகமம்‌ 4:9) 

“சகோதரத்துவம்‌. இது ஒரு அன்பின்‌ இணைப்பு. தேவனில்‌ அன்பாயி 
ருப்பவன்‌ தன்‌ சகோதரனிடத்திலும்‌ அன்பாயிருப்பான்‌. இந்த அன்பு, ஒருவர்‌ 
குற்றத்தை மன்னிக்கும்‌, ஒருவரை ஒருவர்‌ தாங்கும்‌, ஒருவரில்‌ ஒருவர்‌ எரிச்சல்‌ 
பொறாமை கொள்ளவிடாது. ஒருவரை ஒருவர்‌ பகைக்காது. ஒருவருக்கு ஒருவர்‌ 
உதவிசெய்யும்‌. வேதம்‌ கூறுகிறது, “ஒளியிலே இருக்கிறேன்‌ என்று சொல்லியும்‌ 
தன்‌ சகோதரனைப்‌ பகைக்கிறவன்‌ இதுவரைக்கும்‌ இருளிலே இருக்கிறான்‌. தன்‌ 
சகோதரனிடத்தில்‌ அன்புகூருகிறவன்‌ ஒளியிலே நிலைகொண்டிருக்கிறான்‌; 
அவனிடத்தில்‌ இடறல்‌ ஒன்றுமில்லை. தன்‌ சகோதரனைப்‌ பகைக்கிறவன்‌ 
இருளிலே இருந்து இருளிலே நடக்கிறான்‌: இருளானது அவன்‌ கண்களைக்‌ 
குருடாக்கினபடியால்‌ தான்போகும்‌ இடம்‌ இன்னதென்று அறியாதிருக்கிறான்‌” 
(1யோவா.2:9-11) “நீதியைச்‌ செய்யாமலும்‌ தன்‌ சகோதரனில்‌ அன்புகூராமலும்‌ 
இருக்கிற எவனும்‌ தேவனால்‌ உண்டானவனல்ல. நாம்‌ ஒருவரிலொருவர்‌ அன்பு 
கூரவேண்டுமென்பதே நீங்கள்‌ ஆதிமுதல்‌ கேள்விப்பட்ட விசேஷமாயிருக்கிறது. 
பொல்லாங்கனால்‌ உண்டாயிருந்து தன்‌ சகோதரனைக்‌ கொலைசெய்த 
காயீனைப்‌ போலிருக்கவேண்டாம்‌; அவன்‌ எதினிமித்தம்‌ அவனைக்‌ கொலை 
செய்தான்‌? தன்‌ கிரியைகள்‌ பொல்லாதவைகளும்‌, தன்‌ சகோதரனுடைய 
கிரியைகள்‌ நீதியுள்ளவைகளுமாய்‌ இருந்ததினிமித்தந்தானே” (1யோவா.3:10-12) 


அன்று காயீன்‌ மாத்திரமல்ல, இன்றும்‌ அநேகர்‌ “என்‌ சகோதரனுக்கு 
நான்‌ காவலாளியோ” என்ற எண்ணத்தோடு. தம்‌ சகோதரரைக்குறித்த கவலை 
யுமின்றி சுயநலத்தோடு ஜீவித்துக்கொண்டிருப்பது கவலைக்குரியது. இப்படிப்பட்ட 
வர்களில்‌ நாமும்‌ ஒருவரா? அன்று கர்த்தர்‌ காயீனை நோக்கி, “உன்‌ சகோதர 
னாகிய ஆபேல்‌ எங்கே?” என்று கேட்டதுபோல, இன்று நம்மையும்‌ பார்த்துக்‌ 
கேட்பாரானால்‌ நமது பதில்‌ என்ன? நான்‌ என்ன காவலாளியோ என்று மறு 
கேள்வி கேட்போமா? கிறிஸ்துவின்‌ அன்பை ருசித்த நாம்‌ அப்படிக்‌ கேட்கத்தான்‌ 
முடியுமா? எப்படியான நிலைமைகள்‌, சூழ்நிலைகள்‌ நமக்கும்‌ நம்‌ சகோதரருக்கு 
மிடையில்‌ பகையை, பிரிவினையை ஏற்படுத்தியிருந்தாலும்‌, அவையனைத்தை 
யும்‌ தேவபாதத்தில்‌ வைத்துவிடுவோம்‌. தேவஅன்பினால்‌ நிரப்பப்பட்டவர்களாக 
ஒருவரை ஒருவர்‌ மன்னித்து தாங்கி, காயீனைப்போலல்லாமல்‌, கிறிஸ்துவின்‌ 
அன்பை வெளிப்படூத்துகிறவர்களாக ஜீவிக்க இன்றே நம்மைத்‌ தேவகரத்தில்‌ 
தருவோமாக. இதுவே தேவனுக்கு பிரியமான வாழ்க்கை. நமது சகோதரருக்கும்‌ 
நமக்குமிடையேயுள்ள பிணக்குகளை அவர்‌ பொறுப்பேற்கட்டும்‌. அதுவே 
நமக்கும்‌ நமது சகோதரருக்கும்‌ நல்லது. 
“தேவனே! இதுவரை என்‌ சகோதரனைக்‌ குறித்து கவலையற்றிருந்தேன்‌. என்‌ 
சகோதரனைக்‌ குறித்த கோபம்‌, பொறாமை, எரிச்சல்‌ அனைத்தையும்‌ மன்னித்து, 
என்‌ சகோதரனில்‌ அன்பு செலுத்தி வாழ உதவிசெய்யும்‌. ஆமென்‌.” 
அனுதினமும்‌ தேவனுடன்‌ செப்டம்பர்‌ - நவம்பர்‌ ௧௦1 


செப்‌ 


வாசிப்பு: சங்கீதம்‌ 102:1-2, 15-20 


உன்‌ சத்தம்‌ கேட்கப்படவில்லையோ? 


'உன்‌ சகோதரனுடைய இரத்தத்தின்‌ சத்தம்‌ பூமியிலிருந்து 
என்னை நோக்கிக்‌ கூப்பிடுகிறது' (ஆதியாகமம்‌ 4:10) 


“எனக்கு நீதிசெய்வார்‌ யாரும்‌ இல்லையே. நான்‌ ஏழை என்பதால்‌ என்‌ 
நீதி கேட்கப்படவில்லையே. நான்‌ யாரிடம்‌ சென்று எனக்கு 'நீதி வழங்கும்படி 
கேட்பேன்‌? யார்‌ எனக்கு உதவிசெய்வார்கள்‌? எத்தனை காலம்‌ நீதி செய்வார்‌ 
இன்றி வேதனையோடூம்‌ கண்ணீரோடும்‌ வாழுவேன்‌? தேவனே, நீரும்‌ ஏன்‌ 
கேளாதவர்போல்‌ இருக்கிறீர்‌? மனதில்‌ இப்படிப்பட்ட கேள்விகளோடு இன்று 
அநேகர்‌ நம்‌ மத்தியில்‌ போராடிக்கொண்டிருக்கிறார்கள்‌. அவர்களது கேள்வி 
களில்‌ நியாயம்‌ இல்லையென்று சொல்லமுடியாது. ஆதிமுதல்‌ ஏழை ஒடுக்கப்‌ 
படுவதும்‌, அநீதி செய்கிறவன்‌ தன்னை நீதி செய்கிறவன்போலக்‌ காட்டிக்கொள் 
வதும்‌ சமுதாயத்தில்‌ பெருகிவருகின்ற சாதாரணமான விடயங்கள்தான்‌. 
எனினும்‌ இப்படியான சமுதாய சூழ்நிலையின்‌ மத்தியில்‌, “தேவனே! என்‌ சத்தம்‌ 
உம்‌ செவிகளில்‌ விழவில்லையோ' என்று வேதனையோடு தேவனை நோக்கிக்‌ 
கூப்பிடுகிறீர்களா? தேவன்‌ அநீதியின்‌ தேவன்‌ அல்ல; அன்று நீதி செய்கிறவர்‌. 
இன்று நமது விடயத்தில்‌ அநீதி செய்வாரோ? 

காயீன்‌ தன்‌ சகோதரனைக்‌ கொலைசெய்துவிட்டு, அந்த அநீதத்தை 
யாரும்‌ காணவுமில்லை, யாரும்‌ விசாரிக்கவும்‌ மாட்டார்கள்‌ என்ற எண்ணத்‌ 
தோடு இருந்திருக்கலாம்‌. ஆனால்‌, ஆபேலின்‌ இரத்தத்தின்‌ சத்தம்‌ பூமியிலிருந்து 
தேவ சமுகத்தை எட்டியது. அதை அவர்‌ கேட்டார்‌; அதற்கான நீதியைச்‌ செய்‌ 
தார்‌. அந்த தேவன்தான்‌ நமது தேவன்‌; அப்படியிருக்க, இன்று நாம்‌ அவரை 
நோக்கிக்‌ கூப்பிடும்‌ சத்தத்தைக்‌ கேட்டு நமக்கு நீதிசெய்யாதிருப்பாரோ? 

அன்பானவர்களே! நம்மைப்போலவே சங்கீதக்காரனும்‌, “கர்த்தாவே, 
என்‌ விண்ணப்பத்தைக்‌ கேளும்‌. என்‌ கூப்பிடூதல்‌ உம்மிடத்தில்‌ சேருவதாக. என்‌ 
பெருமூச்சின்‌ சத்தத்தினால்‌ என்‌ எலும்புகள்‌ என்‌ மாம்சத்தோடூ ஒட்டிக்கொள் 
கிறது” என்று தேவனை நோக்கிக்‌ கதறினான்‌. ஆனாலும்‌, “கர்த்தர்‌.. திக்கற்றவர்‌ 
களுடைய ஜெபத்தை அலட்சியம்பண்ணாமல்‌, அவர்கள்‌ விண்ணப்பத்தை 
அங்கீகரிப்பார்‌”  (சங்‌.102:1,5,16) என்று கூறி, கர்த்தர்பேரில்‌ தொடர்ந்தும்‌ 
நம்பிக்கையாயிருந்தார்‌ என்று வாசிக்கிறோம்‌. கர்த்தர்‌ அந்த மனுஷனின்‌ 
விண்ணப்பத்திற்குப்‌ பதில்‌ கொடுத்தார்‌. அதே தேவன்தான்‌ நமது தேவனும்‌. 
“நீங்கள்‌ அமர்ந்திருந்து நானே தேவனென்று அறிந்துகொள்ளுங்கள்‌” (சங்‌.40:10) 
என்ற வசனத்தின்படி, - தேவவார்த்தையை உறுதியாய்‌ பற்றிக்கொண்டு, 
கர்த்தருக்குள்‌ பொறுமையோடு காத்திருப்போமாக. அவர்‌ நமது சத்தத்திற்குப்‌ 
பதில்‌ கொடுப்பார்‌. 

“தேவனே! உம்மிடத்தில்‌ என்‌ சத்தத்தை உயர்த்திக்‌ கெஞ்சுகின்றேன்‌. உமது 
கிருபையின்படி என்‌ சத்தத்துக்குச்‌ செவிகொடும்‌. கர்த்தாவே, உம்முடைய 
நியாயத்தின்படி என்னை உயிர்ப்பியும்‌. ஆமென்‌.” 

அனுதினமும்‌ தேவனுடன்‌ செப்டெம்பர்‌ - நவம்பர்‌ 2011 


வாசிப்பு: எபேசியர்‌ 4:25-32 


தேவன்‌ எதிர்பார்ப்பது 
'.ஆபேலையும்‌ அவன்‌ காணிக்கையையும்‌ கர்த்தர்‌ 
அங்கீகரித்தார்‌." (ஆதியாகமம்‌ 44) 


“காணிக்கை” என்றதுமே அநேகருடைய இருதயத்தில்‌ குழப்பமும்‌, 
முகத்தில்‌ மாறுதலும்‌ ஏற்படுகின்றது; சபைகளிலும்‌ இது பல கேள்விகளை 
எழுப்புகிறது. ஆதியிலிருந்தே தேவனுக்குக்‌ காணிக்கை கொடுப்பது என்பது 
மனிதனுக்குக்‌ குழப்பத்தை ஏற்படுத்திய விடயமாகவே இருந்துவருகிறது. 

முதல்முதல்‌ தேவனுக்குக்‌ காணிக்கை கொடுத்தவர்கள்‌ ஆதாமின்‌ 
பிள்ளைகளாகிய காயீனும்‌ ஆபேலுமே. இவர்கள்‌ தமது தொழில்களின்‌ பலனில்‌ 
இருந்து, தாமாகவே காணிக்கையைக்‌ கொண்டூசென்றார்கள்‌. காயீன்‌ தன்‌ நிலத்‌ 
தின்‌ கனிகளையும்‌, ஆபேல்‌ தன்‌ மந்தையின்‌ தலையீற்றுகளிலும்‌ அவைகளின்‌ 
கொழுமையானவைகளிலும்‌ சிலவற்றைக்‌ கொண்டுசென்றனர்‌. ஆபேலையும்‌ 
அவனது காணிக்கையையும்‌ அங்கீகரித்த கர்த்தர்‌, காயீனின்‌ காணிக்கையை 
அங்கீகரிக்கவில்லை. கர்த்தர்‌ காயீனின்‌ காணிக்கையை அங்கீகரிக்கவில்லை 
என்றதுமே, காயீனுக்கு எரிச்சல்‌ உண்டாகி, முகநாடி வேறுபட்டது என்று 
வாசிக்கிறோம்‌. ஆனாலும்‌, கர்த்தர்‌ காயீனுடன்‌ பேசினார்‌; அவனுக்கு உணர்த்தி 
னார்‌. அதன்பின்னரே, காயீன்‌ திட்டமிட்டு ஆபேலைக்‌ கொலைசெய்தான்‌. 

கர்த்தர்‌ எதற்காக காயீனின்‌ காணிக்கையை அங்கீகரிக்கவில்லை என்ற 
கேள்வி எழும்பலாம்‌. கர்த்தர்‌ யாவையும்‌ அறிந்திருக்கிறவர்‌. அவருக்குக்‌ காணிக்‌ 
கையையும்‌ தெரியும்‌; அதைக்‌ கொண்டூவந்தவர்களின்‌ உள்மனதும்‌ தெரியும்‌. 
அன்று மாத்திரம்‌, காயீனின்‌ காணிக்கை அங்கீகரிக்கப்பட்டிருந்தால்‌ அவனுடைய 
சுயரூபம்‌ வெளிவந்திருக்குமா? கர்த்தர்‌ இருதயத்தைக்‌ காண்கிறவர்‌. நாம்‌ என்ன 
காணிக்கை கொடுக்கிறோம்‌ என்பதைவிட அவர்‌ நமது இருதய சுத்தத்தையே 
விரும்புகிறார்‌. கர்த்தர்‌ காணிக்கை கேட்டாரா? அவர்கள்‌ தாமாகவே கொடுத்‌ 
தார்கள்‌. அது தேவனிடம்‌ மனிதனுக்கிருந்த வாஞ்சையின்‌ ஒரு வெளிப்பாடு; அது 
இயல்பானது. ஆனால்‌, நமது குணாதிசயம்‌, நமது இருதயம்‌ அதனையே 
தேவன்‌ பார்க்கிறார்‌. நல்ல இருதயம்‌ இருந்திருந்தால்‌, காயீன்‌, கர்த்தரிடம்‌ 
காரணத்தைக்‌ கேட்டு மனந்திரும்பியிருக்கலாமே! இரண்டு காசை காணிக்கைப்‌ 
பெட்டியிலே போட்ட அந்த ஏழை விதவையின்‌ இருதயத்தை ஆண்டவர்‌ 
கண்டாரே! நமது பேரில்‌ சகோதரனுக்குக்‌ குறையிருந்தால்‌, முதலில்‌ அதனைச்‌ 
சரிப்படுத்திவிட்டு வந்து காணிக்கையைச்‌ செலுத்து என்று சொன்ன ஆண்டவர்‌, 
நமது காணிக்கையின்‌ அளவை அல்ல, நமது இருதயத்தையே காண்கிறவர்‌ 
என்பது நமக்கு விளங்கட்டும்‌. காணிக்கை கொடுப்பது என்பது நன்றியின்‌ 
அடையாளம்‌. அதனை சுத்தமனதோடும்‌, மனப்பூர்வமாயும்‌ கொடூப்போமாக. 
குறைவானாலும்‌ கர்த்தர்‌ அதனை நிச்சயம்‌ அங்கீகரிப்பார்‌. 


“கர்த்தாவே! காணிக்கை செலுத்துவதைக்‌ காட்டிலும்‌ அதை உமக்குப்‌ 
பிரியமானபடி செலுத்த முதலில்‌ என்‌ இருதயத்தை சுத்திகரியும்‌. ஆமென்‌.” 


அனுதினமும்‌ தேவனுடன்‌ [14 செப்டம்பர்‌ - நவம்பர்‌ ௨௦0 


வாசிப்பு: ஆதியாகமம்‌ 6:1-9 
சாட்சியுள்ள வாழ்வு 
1 1 'நோவா தன்‌ காலத்தில்‌ இருந்தவர்களுக்குள்ளே நீதிமானும்‌. 
உத்தமனுமாயிருந்தான்‌. நோவா தேவனோடே சஞ்சரித்துக்‌ 
ரளி கொண்டிருந்தான்‌.” (ஆதியாகமம்‌ 6:9) 

நோவா என்றதுமே, சிந்தனைக்கு வருவது பேழைதான்‌. உலகத்தைத்‌ 
தண்ணீரினால்‌ அழிக்கும்‌ முன்பதாக, அந்த அழிவிலிருந்து நோவாவையும்‌, 
அவனது குடூம்பத்தையும்‌, தமது ஜீவராசிகளின்‌ அனைத்து வித்துக்களையும்‌ 
பாதுகாப்பதற்காக ஒரு பேழையைக்‌ கட்டூம்படி தேவன்‌ தெரிந்துகொண்டது 
இந்த நோவாவைத்தான்‌. அப்படியானால்‌, அந்நாட்களிலே வாழ்ந்த மக்கள்‌ 
மத்தியில்‌, நோவாவைத்‌ தெரிந்துகொள்ளுமளவு, பிறரிடம்‌ காணப்படாத என்ன 
முக்கிய காரியத்தை தேவன்‌ நோவாவின்‌ வாழ்வில்‌ கண்டுகொண்டார்‌ என்பதை 
நாம்‌ சிந்திப்பது நல்லது. ஒன்று, நோவாவின்‌ காலத்தில்‌ வாழ்ந்தவர்களுக்குள்‌ 
நோவா நீதிமானும்‌, உத்தமனுமாயிருந்தார்‌. அடுத்தது, நோவா, தேவனோடு 
சஞ்சரித்துக்‌ கொண்டிருந்தார்‌ என்று வாசிக்கிறோம்‌. 

நோவாவின்‌ காலத்தில்‌ மனிதனுடைய அக்கிரமம்‌ பூமியிலே பெருகி 
யிருந்தது என்றும்‌, அவனது இருதயத்தின்‌ நினைவுகளின்‌ தோற்றமெல்லாம்‌ 
நித்தமும்‌ பொல்லாதவையாக இருந்தது என்றும்‌ வேதத்தில்‌ காண்கிறோம்‌. 
இப்படிப்பட்ட மக்களின்‌ மத்தியிலும்‌, பாவத்திற்குள்‌ இழுவுண்டு போகத்தக்க 
சூழ்நிலையில்‌ வாழ்ந்திருந்தும்‌ அவர்‌ தடுமாறிப்போகவில்லை. நோவா, நீதிமா 
னும்‌, உத்தமனாயும்‌ வாழ்ந்தார்‌. மாத்திரமல்ல, தேவனோடூ சஞ்சரிக்கிறவராய்‌ 
வாழ்ந்தார்‌. ஆக, நோவா வாழ்ந்த சூழ்நிலையையும்‌, அவரது வாழ்க்கையை 
யும்‌ இணைத்து பார்க்கும்போது ஆச்சரியமாயிருக்கிறது. அக்கிரமமும்‌ பாவமும்‌ 
நிறைந்த சூழலிலும்‌, பிறருடன்‌ சேர்ந்து வாழ்வை அனுபவிக்காமல்‌, எப்படி 
நோவாவினால்‌ தேவனுக்குப்‌ பிரியமானதும்‌, சாட்சி நிறைந்ததுமான வாழ்வு 
வாழமுடிந்தது? நோவாவின்‌ இந்த சாட்சி நிறைந்த வாழ்க்கைதான்‌ அவரையும்‌, 
அவரது குடும்பத்தையும்‌ அழிவிலிருந்து காப்பாற்றியது. 

வாழ்க்கையின்‌ சாட்சி! தேவபிள்ளைகளின்‌ வாழ்க்கையில்‌ சாட்சி மிக 
முக்கியம்‌. நாம்‌ வாழும்‌ இந்தக்‌ காலம்கூட அக்கிரமமும்‌ பாவமும்‌ பெருகியுள்ள 
அழிவின்‌ காலம்தான்‌. இப்படியான காலத்தில்‌ நாம்‌ எப்படி சாட்சியுள்ள வாழ்வு 
வாழமுடியும்‌ என்று எண்ணவேண்டாம்‌. தேவனைக்குறித்தும்‌, அவரது கிருபை, 
இரக்கம்‌, மன்னிப்பு, விடுதலை, இரட்சிப்பு இவற்றைக்குறித்தும்‌ இன்று நாம்‌ 
அறிந்திருப்பதுபோல அன்று நோவா அறிந்திருக்கவில்லை. ஆனால்‌, அவரது 
வாழ்வு சாட்சியுள்ளதாயிருந்தது. அதன்‌ இரகசியம்‌, அவர்‌ தேவனோடு நெருக்க 
மாக வாழ்ந்தார்‌ என்பதே. அப்படியிருக்க, நம்மால்‌ ஏன்‌ சாட்சியுள்ள வாழ்வு 
வாழமுடியாது? தேவனுக்கும்‌ நமக்குமுள்ள உறவை இன்றே சரிசெய்து 
கொள்வோமாக. தேவனுக்குச்‌ சாட்சியாக வாழ நம்மை ஒப்புவிப்போமாக. 
“தேவனே! இன்றிலிருந்து உமக்கு முன்பாகவும்‌, என்னைச்‌ சுற்றியுள்ளவர்‌ 
களுக்கு முன்பாகவும்‌ உத்தமத்தோடூ வாழ்வேனாக. ஆமென்‌.” 


செப்டெம்பர்‌ - நவம்பர்‌ 2௦11 


அனுதினமும்‌ தேவனுடன்‌ 


FE வாசிப்பு: ஆதியாகமம்‌ 6:10-22 

செய்‌ ்‌ 
பொறுப்பை நிறைவேற்று 

1 2 'தேவன்‌ தனக்குக்‌ கட்டளையிட்டபடியெல்லாம்‌... அவன்‌ 

கிறு _.. (நோவா) செய்துமுடித்தான்‌. (ஆதியாகமம்‌ 6:22) 


பொறுப்பு!” ஒவ்வொரு மனிதருக்கும்‌ ஏதோவொரு பொறுப்பு உண்டு. 
அது தனிப்பட்ட, குடும்ப அல்லது சமுதாய பொறுப்புகளாக இருக்கலாம்‌. 
வேலைஸ்தலத்தின்‌ பொறுப்புகளாக இருக்கலாம்‌. அல்லது, தேவன்‌ கொடுத்த 
ஊழியப்‌ பொறுப்பாகவும்‌ இருக்கலாம்‌. பொறுப்பு எப்படிப்பட்டதாக இருப்பினும்‌, 
வெகுசிலரே எவ்வித பாடுகள்‌ வந்தாலும்‌ தம்‌ பொறுப்பை எப்படியாவது நிறைவு 
செய்கின்றனர்‌. மற்றவரோ சில காரணங்களால்‌ தமது பொறுப்பை நிறைவுசெய்ய 
முடியாமல்‌ இடையில்‌ நிறுத்திவிட்டு, மனமுடைந்து சோர்ந்துபோகின்றார்‌. 

நோவாவிடமும்‌ தேவன்‌ ஒரு பொறுப்பைக்‌ கொடுத்தார்‌. வரப்போகும்‌ 
அழிவிலிருந்து அவரையும்‌, அவரது குடூம்பத்தையும்‌, மிருக ஜீவன்களையும்‌ 
காப்பதற்கான பேழையை உண்டுபண்ணும்‌ பொறுப்புத்தான்‌ அது. அத்துடன்‌, 
அப்பேழையைக்‌ கட்டவேண்டிய வழிமுறைகளையும்‌ தேவன்‌ தெரிவித்தார்‌. 
“தனியாக இதனை எப்படிச்‌ செய்துமுடிப்பது, மழையை காணாத ஜனங்கள்‌, 
தரையில்‌ கட்டும்‌ இப்பேழையைப்‌ பார்த்து என்ன கூறுவர்‌? மிருகஜீவன்களை 
எப்படிச்‌ சேர்த்து பேழைக்குள்‌ கொண்டுவருவது?” போன்ற எந்தக்‌ கேள்விகளை 
யும்‌ தேவனிடம்‌ நோவா கேட்கவில்லை; சோர்ந்து தளர்ந்துபோய்‌ தன்‌ 
பொறுப்பை இடையில்‌ நிறுத்திவிடவுமில்லை. முழுமையான உற்சாகத்தோடும்‌, 
தேவ பெலத்தோடூம்‌, எந்தவொரு உதவியுமின்றி, தனியே நின்று தன்னுடைய 
பொறுப்பை நிறைவுசெய்தார்‌ நோவா. 

இன்று தேவன்‌ உங்கள்‌ கரங்களில்‌ கொடுத்திருக்கும்‌ பொறுப்பு என்ன? 
பலவித போராட்டங்கள்‌, பிற மனிதரின்‌ தகாத வார்த்தைகள்‌, மனச்சோர்வுகள்‌ 
எல்லாம்‌ சேர்ந்து, கொடுக்கப்பட்ட பொறுப்பை எப்படி நிறைவேற்றுவது என்ற 
சந்தேகத்தை எழுப்பி, அதனை நிறைவேற்றமுடியாதபடி உங்களைச்‌ சோர்வுறப்‌ 
பண்ணுகின்றதா? “பலத்தினாலும்‌ அல்ல, பராக்கிமத்தினாலும்‌ அல்ல, 
என்னுடைய ஆவியினாலே ஆகும்‌” (சகரியா 4:6) என்று கர்த்தர்‌ சொல்லுகிறார்‌. 
நோவாவைத்‌ தெரிந்தெடுத்து, ஒரு பெரிய பொறுப்பைக்‌ கொடூத்த தேவனாகிய 
கர்த்தர்‌, அதைச்‌ செய்துமுடிக்கத்தக்க பெலத்தையும்‌ கொடுத்திருந்தார்‌. நோவா, 
தேவனோடு சஞ்சரித்துக்கொண்டிருந்ததால்‌, உலகத்தாரின்‌ காரியங்கள்‌ அவரை 
ஒன்றும்‌ செய்யமுடியவில்லை. அப்படியிருக்க நாம்‌ ஏன்‌ தடுமாறவேண்டும்‌? 
நாமும்‌ தினமும்‌ தேவனை நாடி அவர்‌ வழிநடத்துதலோட நமது பொறுப்பை 
நிறைவுசெய்ய தீர்மானிப்போமாக. தேவஆவியினாலே எல்லாம்‌ ஆகும்‌ என்று 
வாக்களித்த தேவன்‌, நிச்சயம்‌ நமக்கும்‌ உதவிசெய்வார்‌. உலகத்தின்‌ பலவித 
சத்தங்களுக்குச்‌ செவிகளை அடைத்து, தேவனுக்குச்‌ செவிகொடுப்போமாக. 


“தேவனே! என்‌ கரங்களில்‌ நீர்‌ தந்த பொறுப்பினை, உம்முடைய ஆவியின்‌ 
வழிநடத்துதலோடு நிறைவேற்ற எனக்கு உதவிசெய்தருளும்‌. ஆமென்‌.” 


அனுதினமும்‌ தேவனுடன்‌ செப்டெம்பர்‌ - நவம்பர்‌ அபு 


வாசிப்பு: ஆதியாகமம்‌ 9:1-23 


ஜாக்கீரதையாயிரு! தவறாதே! 

'அவன்‌ (நோவா) திராட்சரசத்தைக்‌ குடித்து. 

வெறிகொண்டு. தன்‌ கூடாரத்தில்‌ வஸ்திரம்‌ 

விலகிப்‌ படுத்திருந்தான்‌. (ஆதியாகமம்‌ 9:21) 

உத்தமனும்‌ நீதிமானுமாய்‌, தேவனோடு சஞ்சரித்துக்கொண்டிருந்தவர்‌ 

நோவா. மனிதனின்‌ நினைவுக்கும்‌ செயலுக்கும்‌ அப்பாற்பட்ட தேவதிட்டத்தின்‌ 
பொறுப்பினை ஏற்று நடத்தியவர்‌ நோவா. அதை வெற்றிகரமாக நிறைவுசெய்து 
குடும்பமாக அழிவிலிருந்து காக்கப்பட்டு, தேவனால்‌ ஆசீர்வதிக்கப்பட்டூ திரும்ப 
வும்‌ உலகில்‌ வாழும்‌ சிலாக்கியத்தைப்‌ பெற்றவர்‌ நோவா. இப்படிப்பட்டவர்‌, 
தொடர்ந்தும்‌, தேவனுக்கும்‌, தன்‌ பிள்ளைகளுக்கும்‌ முன்பாகத்‌ தன்‌ சாட்சியைக்‌ 
காத்துக்கொண்டாரா? .அழிவின்‌ பின்னர்‌ நோவா, ஒரு திராட்சைத்‌ தோட்டத்தை 
நாட்டினார்‌. அது நல்லது. ஆனால்‌ திராட்சை ரசத்தைக்‌ குடித்து வெறிகொண்டு, 
தன்‌ கூடாரத்தில்‌ வஸ்திரம்‌ விலகிப்படூத்திருந்தார்‌ நோவா. அதைப்பார்த்த மகன்‌ 
காம்‌, தன்‌ தகப்பனின்‌ நிர்வாணத்தைக்‌ கண்டு அதை மூடாமல்‌, சகோதரருக்கு 
அறிவித்துவிட்டான்‌. அவர்களோ, ஒரு வஸ்திரத்தை எடுத்து பின்னிட்டூவந்து, 
தங்கள்‌ தகப்பனின்‌ நிர்வாணத்தை மூடினார்கள்‌ என்றும்‌ வாசிக்கிறோம்‌. இங்கே 
இரு தவறுகளை நோவாவின்‌ வாழ்வில்‌ காண்கிறோம்‌. ஒன்று, நோவா, பாவ 
சுபாவம்‌ தன்னை மேற்கொள்ள இடமளித்தார்‌. அடுத்தது, தன்‌ பிள்ளைகள்‌ 
முன்பாக ஜாக்கிரதையாக இருக்கத்‌ தவறி நிர்வாணமாகக்‌ கிடந்தார்‌. 


“பாவ சுபாவம்‌”! இது மனிதனில்‌ இருப்பது உண்மைதான்‌. ஆனால்‌, 
அன்று நோவா அதன்‌ பிடியில்‌ அகப்பட்டதுபோல இன்று நாம்‌ அகப்படவேண்டிய 
அவசியம்‌ இல்லை. ஏனெனில்‌, இயேசு கிறிஸ்து நமக்கு சிலுவையில்‌ ஜெயம்‌ 
தந்திருக்கிறார்‌. சோதனைகள்‌ வந்தாலும்‌ அதை மேற்கொள்ளும்‌ கிருபையைத்‌ 
தந்திருக்கிறார்‌. ஆகவே, தினமும்‌ தேவசமுகத்தில்‌ நம்மைத்‌ தாழ்த்தி, அதை 
மேற்கொள்ளும்‌ பெலனைத்‌ தரித்துக்கொள்ளவேண்டும்‌. “தேவனே, என்னை 
ஆராய்ந்து, என்‌ இருதயத்தை அறிந்துகொள்ளும்‌. வேதனை உண்டாக்கும்‌ வழி 
என்னிடத்தில்‌ உண்டோ என்று பார்த்து, நித்திய வழியிலே என்னை நடத்தும்‌” 
(சங்‌.139:23-24) தாவீதின்‌ இந்த ஜெபம்‌ இன்று நம்முடைய ஜெபமாகட்டும்‌. 

அன்பானவர்களே! எப்படிப்பட்ட பாவ சுபாவமானாலும்‌ நோவாவைப்‌ 
போல அதிலே தவறிவிழுந்து, நமது பிள்ளைகள்‌, குடும்பம்‌, சமுதாயத்தினர்‌ : 
மத்தியில்‌ நமது சாட்சியை இழந்துபோகாதிருப்போமாக. எப்போதும்‌ ஜாக்கிரதை 
யோடூ தேவசமுகத்தில்‌ நம்மை ஆராய்வோமாக. நமது இருதயத்தை, சிந்தனை 
களை ஆராய்ந்து, வேதனை உண்டாக்கும்‌ வழிகளெல்லாவற்றையும்‌ விட்டூ 
விட்டு, நமது வாழ்வின்‌ சாட்சியைக்‌ காத்துக்கொள்வோமாக. 

“தேவனே! என்‌ பாவ சுபாவம்‌ என்னை ஆட்கொண்டு மேற்கொள்ளாதபடி, 
தினமும்‌ என்னை உம்‌ சமுகத்தில்‌ ஆராய்ந்து நடக்க, உம்‌ கிருபை தந்து 
என்னை வழிநடத்தியருளும்‌. ஆமென்‌.” 

அனுதினமும்‌ தேவனுடன்‌ 

வாசிப்பு: ஆதியாகமம்‌ 12:1-4 


கீழ்ப்படிவு 
கர்த்தர்‌ ஆபிராமுக்குச்‌ சொன்னபடியே அவன்‌ புறப்பட்டுப்‌ 
போனான்‌.' (ஆதியாகமம்‌ 12:4) 


ஆபிரகாம்‌ என்று கூறியதுமே “விசுவாசம்‌' என்ற சொல்‌ உடனடியாக 
நமது ஞாபகத்திற்கு வரவேண்டும்‌. ஆம்‌, அவரே விசுவாச மார்க்கத்தாரின்‌ 
தந்‌ைத. இப்படிச்‌ சொல்லும்படி ஆபிரகாமின்‌ வாழ்வில்‌ நடந்தது என்ன? 
வாழ்கின்ற தேசத்தைவிட்டூப்‌ புறப்பட்டு, தாம்‌ காண்பிக்கும்‌ தேசத்திற்குப்‌ போகும்‌ 
படியும்‌, அவரை ஆசீர்வதித்து பெரிய ஜாதியாக்குவதாகவும்‌ கர்த்தர்‌ ஆபிராமை 
அழைத்தபோது அவருக்கு வயது எழுபத்தைந்து. இதைக்‌ கேட்ட ஆபிராம்‌, அத்‌ 
தேசம்‌ எப்படிப்பட்டது, எவ்வளவு தூரம்‌, என்ன கொண்டுசெல்லவேண்டும்‌, அங்கு 
எப்படி வாழுவது என்று எதுவித கேள்வியும்‌ கேட்கவில்லை. மாத்திரமல்ல, தான்‌ 
அதைக்குறித்து ஆராய்ந்து பார்க்கும்படி பயணத்தைத்‌ தாமதிக்கவுமில்லை. 
உடனடியாகவே புறப்பட்டார்‌. ஆபிராமின்‌ தாமதமற்ற “கீழ்ப்படிவு', கர்த்தர்‌ கூறிய 
ஆசீர்வாதங்கள்‌ அனைத்தும்‌ அவர்‌ சுதந்தரிக்க ஏதுவாக அமைந்தது. 

தேவன்‌ தமது பிள்ளைகள்‌ ஒவ்வொருவரிடமும்‌ எதிர்பார்க்கும்‌ மிக 
முக்கியமான குணாதிசயம்‌ “தீழ்ப்படிவு!'. தேவ ஆசீர்வாதம்‌ என்பது, தேவ 
பிள்ளைகள்‌ ஒவ்வொருவரினதும்‌ கீழ்ப்படிவிலேயே தங்கியுள்ளது. இதை நாம்‌ 
உபாகமம்‌ 28ம்‌ அதிகாரத்தில்‌ காண்கிறோம்‌. இங்கு தேவன்‌ தம்‌ ஜனமாகிய 
இஸ்ரவேலுக்கு ஆசீர்வாதங்களைக்‌ கொடுக்கும்போது “இன்று நான்‌ உனக்கு 
விதிக்கிற உன்‌ தேவனாகிய கர்த்தருடைய கட்டளைகளின்படியெல்லாம்‌ செய்ய 
நீ கவனமாயிருக்கும்படிக்கு, அவர்‌ சத்தத்திற்கு உண்மையாய்ச்‌ செவிகொடூப்பா 
யானால்‌ (கீழ்ப்படிவாயானால்‌), உன்‌ தேவனாகிய கர்த்தர்‌ பூமியிலுள்ள சகல 
ஜாதிகளிலும்‌ உன்னை மேன்மையாக வைப்பார்‌” என்று சொல்லி, அவர்கள்‌ 
சுதந்தரிக்கக்கூடிய சகல ஆசீர்வாதங்களையும்‌ கர்த்தர்‌ வாக்களித்தார்‌. 
அத்துடன்‌ நிறுத்திவிடாமல்‌, கீழ்ப்படியாமையினால்‌ ஏற்படும்‌ விளைவுகளையும்‌ 
கூட கர்த்தர்‌ தெளிவாகத்‌ தெரிவித்துவிட்டார்‌. 

அன்பானவர்களே! நம்மையும்‌ ஆசீர்வதிக்கத்‌ தேவன்‌ விரும்புகிறார்‌; 
ஆயத்தமாய்‌ இருக்கிறார்‌. ஆனால்‌, எந்த ஆசீர்வாதத்தையும்‌ நமது வாழ்வில்‌ 
இன்னும்‌ காணவில்லையே என்று ஒருவேளை நாம்‌ கவலைப்படக்கூடும்‌. ஒரு 
நிமிஷம்‌, ஆபிராமில்‌ காணப்பட்ட அந்தக்‌ கீழ்ப்படிவு நம்மில்‌ உண்டா என்று 
ஆராய்ந்து பார்ப்போமாக. தேவகட்டளையை நிறைவேற்றுவதில்‌ இன்று நாம்‌ 
எவ்வளவு தூரம்‌ உணமையாயிருக்கிறோம்‌? தவறுவிட்ட இடங்களை ஆராய்ந்து 
மனந்திரும்புவோமாக. ஆபிராமை ஆசீர்வதித்து, ஆபிரகாமாக மாற்றிய தேவன்‌ 
நம்மையும்‌ நிச்சயம்‌ ஆசீர்வதிப்பார்‌. 
“தேவனே! என்றும்‌ உமது கட்டளைகளுக்குக்‌ கீழ்ப்படிய, கீழ்ப்படியும்‌ ஆவியை 
எனக்குத்‌ தந்து, கிருபையாய்‌ என்னை வழிநடத்தி ஆசீர்வதியும்‌. ஆமென்‌.” 
அனுதினமும்‌ தேவனுடன்‌ 


செப்டைம்பர்‌ - நவம்பர்‌ 2௦1 


வாசிப்பு: எபிரெயர்‌ 11:8-19 


உன்‌ விசுவாசத்தின்‌ நிலை என்ன? 
விசுவாசத்தினாலே ஆபிரகாம்‌... அழைக்கப்பட்டபோது, 
. கீழ்ப்படிந்து. தான்‌ போகும்‌ இடம்‌ இன்னதென்று அறியாமல்‌ 
புறப்பட்டுப்‌ போனான்‌.' (எபிரெயர்‌ 11:8) 

ஆபிரகாமின்‌ விசுவாச வாழ்க்கை நமக்குப்‌ புதிதல்ல. ஒவ்வொரு 
தடவையும்‌ அதை வாசிக்கும்போதும்‌, கேட்கும்போதும்‌ நமது விசுவாசமும்‌ 
புத்துயிர்‌ பெறும்‌. ஆனால்‌, பாடுகளையும்‌ நெருக்கங்களையும்‌ எதிர்நோக்கும்‌ 
போது, அந்த விசுவாசத்தில்‌ நிலைத்திருக்க முடியாமல்‌, தேவனை நோக்கிப்‌ 
பல கேள்விகளையும்‌ அடையாளங்களையும்‌ கேட்க ஆரம்பித்து விடுகிறோம்‌. 
மாத்திரமல்ல, இன்று அற்புத அடையாளங்களும்‌, எதிர்கால எதிர்வுகூறல்களும்‌ 
கிறிஸ்தவர்கள்‌ மத்தியிலே மலிந்துவிட்டதால்‌, ஆபிரகாமைப்போன்ற விசுவாச 
வாழ்க்கை வாழ்வதில்‌ பெருந்தடை காணப்படுகின்றது. 

அடையாளங்களும்‌ அற்புதங்களும்‌ நல்லதுதான்‌. தேவையானதே. 
வாழ்வின்‌ எதிர்கால நிலைபரங்களை அறிந்துகொள்ள நாடூவதும்‌ தவறல்ல. 
இவையும்‌ தேவனால்‌ கொடுக்கப்பட்ட வரங்களின்‌ செயற்பாடுதான்‌. ஆனால்‌, 
தேவனுடைய வழிநடத்துதலை அவருடைய வார்த்தைகளுக்கூடாக அறிந்து 
விசுவாசத்தோடு செயற்படுவதை விட்டுவிட்ட, அற்புத அடையாளத்திலும்‌, 
எதிர்வுகூறுதலிலும்‌ முழுமையாகத்‌ தங்கியிருப்பதுதான்‌ கவலைக்குரிய விடயமா 
கிறது. இப்படிப்பட்டவர்களை பாடூகளும்‌ -நெருக்கங்களும்‌ தாக்கும்போது அதை 
தைரியமாக எதிர்கொள்ளாது, விசுவாசத்தில்‌ வழுவிப்போவார்கள்‌. ஆனால்‌, 
ஆபிரகாம்‌ எந்தவொரு அடையாளத்தையோ, தனக்கு என்னவாகும்‌ என்றோ 
எந்தவிதமான சந்தேகக்‌ கேள்வியையும்‌ எழுப்பவில்லை. விசுவாசத்தினாலே 
வாக்குப்பண்ணப்பட்ட தேசத்திலேயே ஒரு பரதேசியைப்போல வாழ்ந்தவர்தான்‌ 
ஆபிரகாம்‌. அப்படியிருக்க நாம்‌ ஏன்‌ தடுமாறவேண்டூம்‌? ' 


நமது விசுவாசம்‌ எப்படிப்பட்டது? தடுமாறித்‌ தவிக்கிறவர்களில்‌ நாமும்‌ 
ஒருவரா? “விசுவாசமானது நம்பப்படுகிறவைகளின்‌ உறுதியும்‌, காணப்படாதவை 
களின்‌ நிச்சயமுமாயிருக்கிறது.” இவ்வித விசுவாசத்திலேயே அன்று ஆபிரகாம்‌ 
நிலைத்திருந்தார்‌. எடுத்துவைத்த ஒவ்வொரு அடியிலும்‌ அவர்‌ கீழ்ப்படிவோடூ 
செயற்பட்டார்‌. தேவன்‌ வல்லவர்‌, வாக்குமாறாதவர்‌ என்பதற்கு பாவத்திலிருந்து 
விடுவிக்கப்பட்ட நாமே அற்புத அடையாளமாக இருக்கும்போது, இன்னொரு 
அடையாளம்‌ எதற்கு? தேவனுடைய வார்த்தைதான்‌ நமக்கு ஜீவன்‌, வாழ்வு, 
சத்தியம்‌ எல்லாமுமாயிருக்கிறது. ஆகவே, தினமும்‌ வேதத்தைத்‌ திறந்து 
படிப்போமாக. தேவன்‌ நமக்கு எதை உணர்த்துகிறார்‌ என்பதை அறிந்து, 
அவற்றை விசுவாசத்தோடு ஏற்று, முழுமனதோடு கீழ்ப்படிந்து நடப்போமாக. 
“தேவனே! அடையாளங்களிலும்‌, அற்புதங்களிலும்‌, எதிர்வுகூறுதலிலும்‌ தங்கி 
வாழாது, உமது வார்த்தையைப்‌ பற்றும்‌ விசுவாச வாழ்க்கையில்‌ பெலப்பட 
என்னை உமக்கு அர்ப்பணிக்கிறேன்‌. ஆமென்‌.” 


அனுதினமும்‌ தேவனுடன்‌ செப்டைம்பர்‌ - நவம்பர்‌ 2011 


ல்‌ வாசிப்பு: ஆதியாகமம்‌ 13:1-11 
ச 1 ஓ ° [] [ [] ஓ 
விடடுக்கொடுக்கும்‌ மனப்பான்மை 
1 டீ 'ஆபிராம்‌ லோத்தை நோக்கி: ...நீ இடதுபுறம்‌ போனால்‌. 
- நான்‌ வலதுபுறம்‌ போகிறேன்‌. நீ வலதுபுறம்‌ போனால்‌. நான்‌ 
வியாழன்‌ இடதுபுறம்‌ போகிறேன்‌ என்றான்‌' (ஆதியாகமம்‌ 188.9) 

, கர்த்தர்‌ ஆபிராமை தனியாகவே அழைத்தார்‌. இதில்‌ சாராயும்‌ அடங்கு 
வாள்‌; அவள்‌ அவரது மனைவி. ஆனால்‌ ஆபிராமோ தன்‌ சகோதரனின்‌ குமார 
னான லோத்துவையும்‌ அழைத்துச்சென்றார்‌. அவர்களது மந்தை மேய்ப்பர்களா 
லும்‌, அதிகரித்த மிருக ஜீவன்களாலும்‌ ஆபிராம்‌, லோத்து இருவரும்‌ ஒன்றாய்‌ 
இருக்கமுடியாத சூழ்நிலை பாதிப்‌ பயணத்திலேயே ஏற்பட்டுவிட்டது. அதனால்‌, 
ஆபிராம்‌ லோத்துவிடம்‌ தாம்‌ பிரிந்துபோவதே நலம்‌ என்று கூறி, தனக்கான 
இடத்தைத்‌ தான்‌ முதலில்‌ தெரிந்துகொள்ளாமல்‌, லோத்து விரும்பும்‌ இடத்திற்‌ 
கான முதல்‌ தெரிவை லோத்துவிற்கு விட்டுக்கொடுத்தார்‌. லோத்துவோ மிகவும்‌ 
செழிப்பான இடத்தைத்‌ தெரிந்துகொண்டான்‌. “விட்டுக்கொடூக்கும்‌ மனப்பான்மை” 
ஆபிராமின்‌ இந்தக்‌ குணாதிசயம்‌ சகோதரர்‌ மத்தியில்‌ சமாதானத்தையும்‌, 
ஆபிராமிற்கு ஆசீர்வாதத்தையும்‌ கொண்டுவந்தது. 

இன்று குடும்பங்களில்‌, வேலைஸ்தலங்களில்‌, சபைகளில்‌, பணம்‌, 
சொத்து, அந்தஸ்து போன்றவற்றால்‌ பிரிவுகளும்‌, குழப்பங்களும்‌, சமாதான 
மின்மையும்‌ காணப்படுவதற்கு முதற்காரணம்‌, இந்த “விட்டுக்கொடுக்கும்‌ 
மனப்பான்மை இல்லாததுதான்‌. சுயநலத்தோடூ வாழுகின்றவர்கள்‌ ஒருபோதும்‌ 
மற்றவர்களுக்கு விட்டுக்கொடுத்து வாழமாட்டார்கள்‌. இதனால்‌, பிறர்‌ மாத்திர 
மல்ல, அவர்களுமே சமாதானமற்று, தாம்‌ பெற்றிருக்கும்‌ ஆசீர்வாதங்களினால்‌ 
களிகூர முடியாதவர்களாக இருக்கிறார்கள்‌ என்பதை மறுக்கமுடியாது. இது 
தேவனுக்கு பிரியமான காரியமல்ல. விட்டுக்கொடுக்கும்‌ மனப்பான்மையுள்ளவன்‌ 
எல்லாவற்றிலும்‌ மனரம்மியமாக இருக்கக்‌ கற்றுக்கொண்டவன்‌ என்று கூறலாம்‌. 
அது அவனுக்குப்‌ பூரண சமாதானத்தையும்‌, சந்தோஷத்தையும்‌ கொடூக்குமாத 
லால்‌, அவன்‌ தனக்குள்ளதில்‌ நிம்மதியாக வாழ்வான்‌. இதையே அன்று ஆபிராம்‌ 
செய்தார்‌, அனுபவித்தார்‌, தேவனால்‌ ஆசீர்வதிக்கப்பட்டார்‌. 

அன்பானவர்களே! நமது வாழ்வில்‌ இந்த நற்குணம்‌ எந்த அளவிற்கு 
வளர்ந்திருக்கிறது என்பதைச்‌ சிந்தித்துப்‌ பார்ப்பது நல்லது. நாம்‌ சமாதானமற்று 
ஒற்றுமை குலைந்து, நிம்மதியிழந்து வாழுகிறோமா? ஆபிராம்‌ லோத்துவின்‌ 
வாழ்க்கையோடு, நமது வாழ்க்கையையும்‌ சற்று ஒப்பிட்டுப்‌ பார்ப்போம்‌. லோத்து 
விற்கு விட்டுக்கொடுத்ததால்‌ ஆபிராம்‌ எதையாவது இழந்தாரா? ஆபிராமைப்‌ 
போல நாமும்‌ ஆசீர்வதிக்கப்படவேண்டாமா? யாருக்காவது எதையாவது 
இதுவரையிலும்‌ விட்டுக்கொடுக்காது கடின இருதயத்தோடூ இருந்திருந்தால்‌ 
இன்றே தேவபெலத்துடன்‌ விட்டுக்கொடுத்தல்‌ என்ற நல்ல காரியத்தைச்‌ செய்து 
ஒருவருக்கு ஒருவர்‌ கூடியளவு சமாதானமாயிருக்க நாடுவோமாக. 

“தேவனே! தன்னலமற்று, மற்றவர்களுக்கு விட்டுக்கொடுத்து, எந்நிலையிலும்‌ 
சமாதானமாகவும்‌, மனரம்மியமாகவும்‌ வாழ கிருபை தாரும்‌. ஆமென்‌.” 
அனுதினமும்‌ தேவனுடன்‌ 20} செப்டைம்பர்‌ - நவம்பர்‌ ௧௦1) 


வாசிப்பு: ஆதியாகமம்‌ 14:1-20 


தசமபாகம்‌ 


'இவனுக்கு (மெல்கிசேதேக்கு) ஆபிராம்‌ எல்லாவற்றிலும்‌ 
தசமபாகம்‌ கொடுத்தான்‌. (ஆதியாகமம்‌ 14:20) 


“தசமபாகம்‌”! இது, இன்று பலருக்குக்‌ குழப்பத்தை ஏற்படுத்துகிறது. 
பழைய ஏற்பாட்டில்‌ தசமபாகம்‌ கொடுக்கவேண்டியது கட்டாயமாக இருந்தாலும்‌, 
புதிய ஏற்பாட்டில்‌, மனப்பூர்வமாய்க்‌ கொடுக்கிறவனிடத்தில்‌ கர்த்தர்‌ மனமகிழ்ச்சி 
யாயிருக்கிறார்‌ என்று பவுலடியார்‌ எழுதியுள்ளார்‌. ஆகவே, மனப்பூர்வமாகக்‌ 
கொடுக்கிறேன்‌, ஆனால்‌, அது பத்திலொன்றல்ல என்று கூறுகிறவர்கள்‌ உண்டு. 
ஆனால்‌, இயேசு கிறிஸ்துவை ஏற்றுக்கொண்டதினால்‌, நாம்‌ ஆபிரகாமின்‌ 
ஆசீர்வதிக்கப்பட்ட சந்ததி, விசுவாச சந்ததி என்று நம்மைக்‌ குறித்துப்‌ பெருமைப்‌ 
படுகின்ற நாம்‌, ஆபிரகாமில்‌ காணப்பட்ட பண்புகள்‌ நம்மிலும்‌ காணப்பட 
வேண்டும்‌ என்பதில்‌ கவனமாயிருப்பது அவசியமல்லவா? ஏனெனில்‌, ஆபிரகாம்‌ 
ஒவ்வொன்றிலும்‌ விசுவாசத்துடனேயே செயற்பட்டார்‌ என்பது தெளிவு. 


ஆபிராம்‌, மெல்கிசேதேக்கு என்பவருக்கு எல்லாவற்றிலும்‌ “ தசமபாகம்‌' 
கொடுத்தார்‌. இந்த மெல்கிசேதேக்கு, “உன்னதமான தேவனுடைய ஆசாரிய 
னும்‌, சாலேமின்‌ ராஜாவுமாயிருந்தான்‌” என்று வாசிக்கிறோம்‌. தசமபாகம்‌ 
கொடுக்கப்படவேண்டியது கட்டளையாகக்‌ கொடுக்கப்படுவதற்கு முன்னதாகவே 
ஆபிராம்‌ மெல்கிசேதேக்கு என்ற ஆசாரியனுக்குத்‌ தசமபாகம்‌ கொடுத்தார்‌ 
என்பதைக்‌ கவனிக்கவேண்டும்‌. அன்று இஸ்ரவேலர்‌ கொடுத்த தசமபாகம்‌ 
ஆசாரியர்களையும்‌ ஆலயத்தையும்‌ தாங்கியது. இன்று நாம்‌ கொடுப்பது 
எத்தனை பெரிய காரியங்களைச்‌ செய்யத்‌ தேவையாயிருக்கிறது என்பதைச்‌ 
சிந்திக்கவேண்டும்‌. அதிலும்‌ மேலாக, நாம்‌ யார்‌? அன்றைய இஸ்ரவேலரா? 
இல்லை. ஆட்டுக்குட்டியானவரின்‌ திரு இரத்தத்தால்‌ மீட்கப்பட்டு, நித்தியமாய்‌ 
அவருடன்‌ வாழும்‌ பாக்கியம்‌ பெற்றவர்கள்‌. இந்த மகா பெரிய கிருபையைத்‌ 
தந்த தேவனுக்கும்‌ அவரது ஊழியத்தைச்‌ செய்வதற்கும்‌ பத்திலொன்றைத்‌ 
தன்னும்‌ கணக்குப்‌ பார்ப்பது நல்லதா? அள்ளிக்‌ கொடுக்கவேண்டாமா? 

ஆண்டவர்‌ நாம்‌ கொடுப்பதைக்‌ கணக்குப்‌ பார்க்கின்றவர்‌ அல்ல. அவர்‌ 
கொடூக்கிறவனுடைய மனநோக்கைக்‌ காண்கிறவர்‌. இல்லையானால்‌ ஆலயப்‌ 
பெட்டியில்‌ இரண்டு காசுபோட்ட அந்த விதவையை அவர்‌ மெச்சியிருப்பாரா? 
அதேசமயம்‌ தசமபாகத்தைக்‌ கொடுத்துவிட்டு கடமை முடிந்தது என்று நம்மில்‌ 
பலர்‌ இருக்கிறோம்‌. அதுவல்ல காரியம்‌, தேவனுக்கென்று கொடுப்பதுடன்‌ நமது 
காரியம்‌ முடிவதல்ல. தேவனுடைய ராஜ்யத்திற்கும்‌ நீதிக்கும்‌ அடுத்தவைகளை 
நாம்‌ விட்டுவிடுவோமானால்‌ இந்தக்‌ கொடைகளினால்‌ என்ன பலன்‌? (மத்தேயு 
23:23) தேவனுக்குக்‌ கொடுப்பதற்கு தசமபாகம்‌ அல்ல, அதிலும்‌ மேலாகக்‌ 
கொடுத்து தேவனை மகிழ்விப்போமாக. 
“தேவனே! உண்மையும்‌ நன்றியுள்ளதுமான மனதுடன்‌ உமது பணிக்கென்று 
அள்ளிக்கொடூத்து உம்மை மகிழ்விக்க என்னைத்‌ தருகிறேன்‌. ஆமென்‌.” 


செப்டெம்பர்‌ - நவம்பர்‌ 2011 


அனுதினமும்‌ தேவனுடன்‌ 


. வாசிப்பு: ரோமர்‌ 8:22-27 

செய்‌ | 

உன்‌ நம்பிக்கை யாரில? 

1 g அவன்‌ (ஆபிராம்‌) கர்த்தரை விசுவாசித்தான்‌. அதை அவர்‌ 
த்‌ அவனுக்கு நீதியாக எண்ணினார்‌.' (ஆதியாகமம்‌ 15:6) _- 


விசுவாசமானது நம்பப்படுகிறவைகளின்‌ உறுதி' என்று எபிரெயர்‌ 11:1ல்‌ 
வாசிக்கிறோம்‌. இங்கே “விசுவாசம்‌', “நம்பிக்கை' இவ்விரண்டிற்கும்‌ இடையிலான 
தொடர்பை அறிந்துகொள்கின்றோம்‌. இதன்படி, இனிவரும்‌ நாட்களை அறியா 
விட்டாலும்‌, இதுவரை நடத்தியவரே இன்னமும்‌ நடத்துவார்‌ என்று நம்பி நமது 
காலடிகளை முன்னோக்கி வைப்பதே விசுவாசம்‌. ஆகவே, முதலில்‌ நாம்‌ எதிலே 
அல்லது யாரில்‌ நம்பிக்கை வைத்திருக்கிறோம்‌ என்பது முக்கியம்‌. 

ஆபிராம்‌ தன்னுடைய நம்பிக்கை முழுவதையும்‌ உறுதியுடன்‌ தன்னை 
அழைத்து வழிநடத்திவந்த கர்த்தரிலேயே வைத்திருந்தார்‌. ரோமர்‌ 8:24ல்‌ பவுல்‌ 
அப்போஸ்தலன்‌, “ஒருவன்‌ காணப்படுகிறதை நம்புகிறது நம்பிக்கை அல்ல. 
ஒருவன்‌ தான்‌ காண்கிறதை நம்பவேண்டுகிறதென்ன' என கூறுகிறார்‌. ஆபிராம்‌, 
தான்‌ காண்கிறதை மட்டும்‌ நம்பியிருந்திருந்தால்‌, கர்த்தர்பேரில்‌ அவர்‌ கொண்டி 
ருந்த நம்பிக்கை விருதாவாயிருந்திருக்கும்‌. ஆபிராம்‌ தன்னை அழைத்த 
தேவனை நம்பினார்‌. இது விசுவாசத்தின்‌ ஆரம்பம்‌. வாக்களித்தவர்‌ வாக்குப்படி 
செய்ய உண்மையுள்ளவர்‌ என்று நழ்பினார்‌. இது விசுவாசத்தின்‌ உறுதியாயி 
ருந்தது. கொடுக்கப்பட்ட வாக்கை அவர்‌ காணாதபோதிலும்‌ அதனை நம்பினார்‌. 
அதுதான்‌ விசுவாசம்‌. இந்த விசுவாசத்தையே கர்த்தர்‌ நீதியாக எண்ணினார்‌. 
அதுவே, வாக்கு நிறைவேறுதலுக்கும்‌, ஆசீர்வாதத்திற்கும்‌ அடிப்படையாகும்‌. 

அன்பானவர்களே! “விசுவாச மார்க்கத்தார்‌ எவர்களோ அவர்களே 
ஆபிரகாமின்‌ பிள்ளைகளென்று அறிவீர்களாக' என்று கலாத்தியர்‌ 3:7ல்‌ வாசிக்கி 
றோம்‌. ஆம்‌,, தேவனை விசுவாசிக்கிற அனைவரும்‌ ஆபிரகாமின்‌ பிள்ளைகள்‌. 
சகல சூழ்நிலை சந்தர்ப்பங்களிலும்‌ ஆபிராமைப்போல, நாமும்‌ கர்த்தரை 
மாத்திரமே “நம்புகின்றோமா? கர்த்தர்‌ நமக்குக்‌ கொடுத்த வாக்குத்தத்தங்கள்‌ 
இன்றும்‌ நிறைவேறலாம்‌, அதிக காலமெடுத்தும்‌ நிறைவேறலாம்‌. வாக்குத்தத்‌ 
தங்கள்‌ நிறைவேறுவதற்கான எந்த சாத்தியக்‌ கூறுகளும்‌ காணப்படாதவிடத்தும்‌, 
வாக்களித்தவரை நம்மால்‌ தொடர்ந்து நம்பமுடியுமா? நம்பமுடிந்தால்‌ அதுதான்‌ 
விசுவாசம்‌. கர்த்தர்‌ உண்மையுள்ளவர்‌, சொன்னதை நிறைவேற்றுவார்‌ என்ற 
அசைக்கமுடியாத நம்பிக்கையோடு கர்த்தரையே துதித்து ஸ்தோத்திரித்து 
நம்மால்‌ வாழமுடிகிறதா? நம்மை நாமே ஆராய்ந்து பார்ப்போம்‌. ஆபிராமோடே 
கூட இருந்தவர்‌ நம்மோடும்‌ கூடவே இருந்து நம்மை நடத்துவார்‌. நமது 
நம்பிக்கை ஒருபோதும்‌ வீண்போகாது. ஆகவே, அவரையே நம்புவோம்‌; 
விசுவாசத்துடன்‌ காத்திருப்போம்‌. 
“தேவனே! எந்த சூழ்நிலைகளிலும்‌, சந்தர்ப்பங்களிலும்‌ ஆபிராமைப்போல 
உம்மிலே நம்பிக்கைவைத்து, விசுவாசத்தில்‌ நிலைத்திருக்க உமது ' கிருபை 
யையும்‌ வழிநடத்துதலையும்‌ தந்தருளும்‌. ஆமென்‌.” 


அனுதினமும்‌ சேவனுடன்‌ [22] செப்டெம்பர்‌ - நவம்பர்‌ 2௦1 


வாசிப்பு: ஆதியாகமம்‌ 16:1-6; 15-16 


ஆலோசனை கேட்பதில்‌ ஜாக்கிரதை 
1 யூ 'அவன்‌ (ஆபிராம்‌) ஆகாரோடே சேர்ந்தபோது. அவள்‌ 
கர்ப்பந்தரித்தாள்‌. ஆபிராம்‌, ஆகார்‌ பெற்ற தன்‌ குமாரனுக்கு 
ஞாயிறு இஸ்மவேல்‌ என்று பெயரிட்டான்‌' (ஆதியாகமம்‌ 164.15) 
ஆலோசனையில்லாத இடத்தில்‌ ஜனங்கள்‌ விழுந்துபோவார்கள்‌.' 
(நீதி.11:14) இது உண்மைதான்‌. ஆனால்‌ எப்படியான ஆலோசனைக்காரரை 
நாம்‌ நாடவேண்டும்‌? சங்கீதம்‌ 33:1-11 பதில்‌ கொடுக்கிறது. “கர்த்தர்‌ ஜாதிகளின்‌ 
ஆலோசனையை விருதாவாக்கி, ஜனங்களுடைய நினைவுகளை அவமாக்குகி 
றார்‌. கர்த்தருடைய ஆலோசனை நித்திய காலமாகவும்‌, அவருடைய இருதயத்‌ 
தின்‌ நினைவுகள்‌ தலைமுறை தலைமுறையாகவும்‌ நிற்கும்‌.” நமது வாழ்க்கை 
யில்‌ ஆலோசனை முக்கியம்‌. ஆனால்‌, யாருடைய அல்லது எப்படியான 
ஆலோசனைகளை நாம்‌ கேட்கவேண்டும்‌ என்பது மிக மிக முக்கியம்‌. 


ச 


கர்த்தர்‌ ஆபிராமின்‌ சந்ததியைப்‌ பெருகப்பண்ணுவதாக வாக்களித்த 
போது ஆபிராமுக்கு ஒரு பிள்ளையும்‌ இல்லை. உடனே, பிறக்கவுமில்லை; 
அதாவது தாமதமானது. விசுவாசத்துடன்‌ புறப்பட்ட ஆபிராமினால்‌ சற்றுப்‌ 
பொறுத்திருக்க முடியவில்லை. அந்த சமயம்பார்த்து மனைவியும்‌ ஆலோசனை 
சொல்ல ஆபிராமும்‌ இணங்கிவிட்டார்‌. இதனால்‌ எகிப்து தேசத்து அடிமையாகிய 
ஆகார்‌ ஆபிராமின்‌ வாழ்வில்‌ நுழைந்தாள்‌. மனைவி கூறிய ஆலோசனையைக்‌ 
குறித்து கர்த்தரிடம்‌ விசாரியாமற்போனது ஆபிராமின்‌ வாழ்வில்‌ மாற்றமுடியாத 
ஒரு தவறுக்கு அவரை இட்டூச்சென்று விட்டது. இஸ்மவேல்‌ பிறந்தான்‌. அவனது 
காரியங்களை நாம்‌ வேதத்திலே வாசிக்கலாம்‌. ஆலோசனை சொல்லுகிறவன்‌ 
கூறுகின்றதை ஏற்றுக்கொள்வதில்‌ நாம்‌ ஜாக்கிரதையாயிருக்க வேண்டும்‌. 

இன்று அநேக ஆலோசனைக்காரர்கள்‌ இருக்கிறார்கள்‌. வாழ்வில்‌ 
பிரச்சனைகளும்‌ . அதிகரிப்பதால்‌ அநேகர்‌ இவர்களை நாடிச்‌ செல்லுவதுண்டூ. 
அது தவறல்ல. ஆனால்‌, அந்த ஆலேசனைகளை ஏற்றுக்கொள்ள முன்பதாக 
நாம்‌ கவனிக்கவேண்டிய முக்கிய மூன்று குறிப்புகள்‌ உண்டு. ஒன்று, நாம்‌ நாடிச்‌ 
செல்லும்‌ ஆலோசகர்‌ ஒரு தேவபிள்ளையா? இரண்டாவது, அவர்‌ தரும்‌ 
ஆலோசனை தேவனுக்குப்‌ பிரியமானதுதானா? இறுதியாக அதை உறுதிப்படூத்‌ 
துவதற்கு, கொடுக்கப்பட்ட ஆலோசனைகளோடூ நாம்‌ தேவசமுகத்தை நாட 
வேண்டும்‌. ஜெபத்தில்‌ தரித்திருந்து வேதவசனங்களுக்கூடாக அந்த ஆலோச 
னைகளை ஆராய்ந்து பார்த்து, அதன்பின்னரே செயற்படுத்துவதைச்‌ சிந்திக்க 
வேண்டும்‌. நமது விருப்பங்களுக்கு ஏற்ப ஆலோசனை சொல்லுகிறவர்களையும்‌ 
நாம்‌ தேடி நாடுவது ஆபத்தானது. இவற்றையெல்லாம்‌ மனதில்‌ வைத்து, 
ஆலோசனைக்‌ கர்த்தராகிய தேவனிடம்‌ நம்மை ஒப்புவிப்போமாக. 
“தேவனே! மனித ஆலோசனைகளை நான்‌ நாடினாலும்‌, அதனைவிட, உமது 
சித்தத்தை மாத்திரம்‌ அறிந்து செயற்பட என்னை வழிநடத்தும்‌. ஆமென்‌.” 


அனுதினமும்‌ தேவனுடன்‌ [23] செப்டம்பர்‌ - நவம்பர்‌ 2011 


வாசிப்பு: ஆதியாகமம்‌ 18:16-33 


பரீந்துமன்றாடும்‌ ஜெபம்‌ 
அப்பொழுது அவன்‌( ஆபிரகாம்‌); இந்த ஒருவிசை 
மாத்திரம்‌ பேசுகிறேன்‌. பத்து நீதிமான்கள்‌ அங்கே 

வியாழன்‌ காணப்பட்டாலோ என்றான்‌. (ஆதியாகமம்‌ 18:82) 

ஆபிரகாம்‌ கர்த்தருக்குப்‌ பிரியமானவராக இருந்ததால்‌ அவ்வப்போது 
கர்த்தர்‌ அவரோடு பேசினார்‌. “நான்‌ செய்யப்‌ போவதை ஆபிரகாமுக்கு மறைப்‌ 
பேனோ' என்று கர்த்தர்‌ சொன்னதிலிருந்து கர்த்தருக்கும்‌ ஆபிரகாமுக்குமுள்ள 
உறவை நாம்‌ உணரமுடியும்‌. அப்படியே, சோதோம்‌ கொமோராவின்‌ பாவம்‌ 
மிகவும்‌ கொடிதாயிருந்ததால்‌ அந்தப்‌ பட்டணங்களுக்கு வரப்போகும்‌ அழிவைக்‌ 
குறித்து கர்த்தர்‌ ஆபிரகாமுக்கு வெளிப்படுத்தினார்‌. அப்போது ஆபிரகாம்‌, “ஆம்‌! 
பாவம்‌ நிறைந்த அப்பட்டணங்களை நீர்‌ அழிப்பது நல்லதே” என்று க்றாது, 
அப்பட்டணங்களைக்‌ கர்த்தர்‌ அழிக்காதபடிக்கு * பரிந்துபேசி ஜெபிக்க' ஆரம்பித்‌ 
தார்‌. எனினும்‌, கர்த்தர்‌ அந்த விண்ணப்பத்திற்கு இணங்கி அந்தப்‌ பட்டணங்‌ 
களை அழிக்காமல்‌ விடவில்லை. 

அப்படியானால்‌ நடந்தது என்ன? தாம்‌ செய்யப்போவதை அறிந்திருந்த 
கர்த்தர்‌ ஆபிரகாம்‌ பரிந்து மன்றாடி ஜெபிப்பதற்கு இடமளித்தது ஏன்‌? கர்த்தர்‌ 
பாவத்திற்குத்‌ தண்டனைக்‌ கொடுப்பார்‌ என்பது ஆபிரகாமிற்கு தெரிந்திருந்தும்‌, 
கர்த்தர்‌ பாவிகளுக்கு இரங்குகிறவர்‌ என்பதையும்‌ ஆபிரகாம்‌ தனது அனுபவத்தி 
லிருந்து அறிந்திருந்தார்‌. பத்து நீதிமான்கள்கூட அப்‌ பட்டணங்களில்‌ இல்லை 
என்பதைக்‌ கர்த்தர்‌ அறிந்திருந்தும்‌, பரிந்துபேசி ஜெபிக்கும்படி ஆபிரகாமுக்கு 
இடமளிக்குமளவுக்குக்‌ கர்த்தர்‌ இரக்கமுள்ளவராயிருந்தார்‌. லோத்துவையும்‌ 
குடும்பத்தையும்‌ விடூவிக்குமளவுக்கும்‌ கர்த்தர்‌ இரக்கமுள்ளவராயிருந்தார்‌. 
கர்த்தர்‌ மக்களை அழித்து மகிழ்ந்திருப்பவரல்ல; ஆனால்‌, அவர்‌ பாவத்தை 
அருவருக்கிறவர்‌. அவர்‌ நீதியுள்ளவர்‌; அதேசமயம்‌ இரக்கமுள்ளவர்‌. இதனால்‌ 
தான்‌ ஆபிரகாம்‌ துணிந்து நின்று பரிந்து மன்றாடினார்‌. 

இன்று நாமும்‌ நமது குடும்ப உறவுகளுக்காக, நாடூகளின்‌ விடுதலைக்‌ 
காக ஜெபிக்கிறோம்‌. இதுவும்‌ ஆபிரகாமின்‌ “பரிந்துபேசும்‌ ஜெபம்‌' போன்றதே. 
இப்படியாக ஜெபிக்கும்போது எந்தவொரு மாற்றத்தையும்‌ காணாத பட்சத்தில்‌ 
சோர்ந்து போகிறோம்‌; அல்லது, ஜெபிப்பதையே நிறுத்தி விடுகின்றோம்‌. “இதோ, 
இரட்சிக்கக்கூடாதபடிக்குக்‌ கர்த்தருடைய கை குறுகிப்போகவுமில்லை; கேட்கக்‌ 
கூடாதபடிக்கு அவருடைய செவி மந்தமாகவுமில்லை” (ஏசா.59:1). ஆகவே, 
ஆபிரகாமைப்போல்‌ பரிந்து மன்றாடூவதை நிறுத்தாமல்‌ தொடர்ந்து ஜெபிப்போ 
மாக. இரக்கமுள்ள தேவன்‌ லோத்துவையும்‌ குடும்பத்தையும்‌ அழிவினின்று 
மீட்டுக்கொண்டதுபோல, நமது ஜெபங்களுக்கும்‌ இரங்கி, நமது தேசத்தை, 
குடும்பத்தை, உறவுகளை நிச்சயமாகவே அழிவினின்று பாதுகாப்பார்‌. 
“தேவனே! நீர்‌ நீதியும்‌ இரக்கமுமுள்ளவர்‌. உம்மிடத்தில்‌ மன்றாடி ஜெபிக்கும்‌ 
ஜெபங்களை ஏற்றுக்கொண்டு எனக்குரிய பதிலைத்‌ தந்தருளும்‌. ஆமென்‌.” 


அனுதினமும்‌ தேவனுடன்‌ [24] செப்டெம்பர்‌ - நவம்பர்‌ 2௦11 


வாசிப்பு: ஆதியாகமம்‌ 20:1-18 


பயம்‌ 
21 ஆபிரகாம்‌: இவ்விடத்தில்‌ தெய்வபயம்‌ இல்லையென்றும்‌. என்‌ 
மனைவியினிமித்தம்‌ என்னைக்‌ கொன்றுபோடுவார்கள்‌ என்றும்‌ 
நான்‌ நினைத்தேன்‌... என்றான்‌.” (ஆதியாகமம்‌ 20:11) 
ஒரு மனிதன்‌ எவ்வளவு வல்லமையுள்ளவனாக, மனத்திடனுள்ளவனாக 
இருந்தாலும்‌, அவனிலும்‌ பெலவீனங்கள்‌ இருக்கத்தான்‌ செய்யும்‌. ஆபிரகாம்‌ 
தேவனுக்குப்‌ பயந்தவரும்‌ விசுவாசத்தில்‌ உறுதியானவருமாக இருந்தாலும்‌, 
சிலவேளைகளில்‌ “பயம்‌' நிறைந்தவருமாகக்‌ காணப்பட்டார்‌. அவரது கானான்‌ 
பயணத்தில்‌, அழகான தன்‌ மனைவியினிமித்தம்‌ தான்‌ கொலைசெய்யப்படக்‌ 
கூடும்‌ என்று எண்ணி, இருமுறை தன்‌ மனைவியை, சகோதரி என்று பொய்‌ 
கூறியதிலிருந்து ஆபிரகாமின்‌ பயம்‌ எவ்வளவு பாரதூரமானது என்பதைக்‌ 
காண்கிறோம்‌. “மனிதனுக்குப்‌ பயப்படும்‌ பயம்‌' அவரை ஆட்கொண்டதால்‌, தான்‌ 
தப்பித்துக்கொள்வதற்காக ஆபிரகாம்‌ பொய்‌ சொன்னார்‌. ஆனால்‌, கர்த்தரோ 
ஆபிரகாம்‌ கூறிய பொய்க்கு உடன்படவில்லை. மாறாக, உண்மையை வெளிப்‌ 
படுத்தினார்‌. தமது இரக்கத்தினிமித்தம்‌ சாராளைக்‌ காத்துக்கொண்டு, தமது 
கிருபையினிமித்தம்‌ ஆபிரகாமுக்கு மனிதர்‌ கண்களில்‌ தயவையும்‌ ஏற்படுத்தி, 
மனித பயத்திலிருந்து அவரை மீட்டுக்கொண்டார்‌. 


ஆபிரகாம்‌ மட்டுமல்ல, தாவீது ராஜாவையும்‌ மனிதபயம்‌ ஆட்கொண்டி 
ருந்தது. ஆனால்‌ தாவீதோ, “நான்‌ பயப்படுகிற நாளில்‌ உம்மை நம்புவேன்‌” 
என்றும்‌, “தேவனை நம்பியிருக்கிறேன்‌, நான்‌ பயப்படேன்‌; மாம்சமானவன்‌ 
எனக்கு என்ன செய்வான்‌?” (சங்‌. 59:3-4) என்றும்‌ கூறி, தன்னைத்‌ திடப்படுத்திக்‌ 
கொண்டார்‌. தேவன்‌ பேரிலேயே நம்பிக்கையாயிருந்து அவரையே சார்ந்திருந்‌ 
தார்‌. கர்த்தரோ, அவரை எல்லாக்‌ கண்ணிகளுக்கும்‌ நீக்கி விடூவித்தார்‌. 

பலவிதமான பயங்கள்‌ உண்டு. அதில்‌ ஒன்று, தேவபயம்‌; மற்றது, 
மனுஷனுக்குப்‌ பயப்படும்‌ பயம்‌. இவற்றில்‌ நாம்‌ எதற்கு அடிமைப்பட்டிருக்கி 
றோம்‌? “மனுஷனுக்குப்‌ பயப்படும்‌ பயம்‌ கண்ணியை வருவிக்கும்‌. கர்த்தரை 
நம்புகிறவனோ உயர்ந்த அடைக்கலத்திலே வைக்கப்படுவான்‌” (நீதி.29:25). 
ஆபிரகாமைப்போல இன்றும்‌ பல சூழ்நிலைகள்‌ நம்மைப்‌ பயமுறுத்துவதை 
மறுக்கமுடியாது. நமக்குள்‌ இருக்கும்‌ மனித பயமும்‌, மனிதனுக்குப்‌ பயப்படும்‌ 
பயமும்‌ சேர்ந்து நம்மை பல. தவறான காரியங்களுக்கு இட்டுச்‌ செல்கின்றன 
என்பதையும்‌ நம்மால்‌ மறுக்கமுடியாது. பணப்பற்றாக்குறை, தடூமாறும்‌ உறவு, 
எதிராளிகளின்‌ பயமுறுத்தல்‌ என பல காரியங்கள்‌ நம்மைப்‌ பயமுறுத்தலாம்‌; 
பொய்பேசியாவது தப்பிவிடுவதற்கான சோதனைகளும்‌ வரலாம்‌. ஆனால்‌, 
தேவனுக்குப்‌ பயப்படும்‌ பயம்‌ நம்மைப்‌ பாவத்திலிருந்து விலக்கிக்‌ காக்கும்‌. 
மனிதனுக்குப்‌ பயப்படும்‌ பயம்‌ நம்மைப்‌ பாவத்தினுள்‌ விழுத்தும்‌. இதில்‌ நாம்‌ 
எந்தப்‌ பயத்தினால்‌ நிறைந்திருக்கிறோம்‌? 
“பிதாவே! மனிதனுக்குப்‌ பயப்படும்‌ பயம்‌ இன்னும்‌ என்னை வருத்தாதபடிக்கு, 
நீரே என்னை ஆட்கொள்ளும்‌. எந்தச்‌ சூழ்நிலையானாலும்‌, நான்‌ உமக்கென்று 
உண்மையுடனும்‌ உத்தமத்துடனும்‌ வாழ கிருபை தாரும்‌. ஆமென்‌.” 


அனுதினமும்‌ தேவனுடன்‌ [25] செப்டெம்பர்‌ - நவம்பர்‌ ௨௦0 


ர வாசிப்பு: ஆதியாகமம்‌ 21:1-7 
ச ஓ டத... 
பொறுமையில்‌ பெருமகழ்சசி 
2 2 "தன்‌ குமாரனாகிய ஈசாக்கு பிறந்தபோது ஆபிரகாம்‌ 
rh நூறுவயதாயிருந்தான்‌.' (ஆதியாகமம்‌ 21:5) 


ஆபிரகாமின்‌ வாழ்க்கை, அவரது குணாதிசயங்கள்‌ நம்‌ வாழ்க்கைக்கு 
பெரும்‌ சவாலாக இருப்பதை மறுக்கமுடியாது. அவரது வாழ்க்கையிலிருந்து பல 
பாடங்களைக்‌ கற்றுக்கொண்ட நாம்‌ இன்னுமொரு முக்கிய விடயத்தை இன்று 
தியானிப்போம்‌. அழைப்புப்‌ பெற்ற ஆபிரகாமின்‌ வாழ்வில்‌ வருடங்கள்‌ பல 
உருண்டோடின. கர்த்தரின்‌ வாக்குத்தத்தம்‌ நிறைவேறத்‌ தாமதமானது. ஆகவே, 
சாராளின்‌ ஆலோசனைப்படி ஆபிரகாம்‌ அவளுடைய அடிமைப்‌ பெண்ணாகிய 
ஆகாருக்குகூடாக ஒரு குமாரனைப்‌ பெற்றார்‌. ஆனால்‌, அப்பிள்ளை வாக்குத்தத்‌ 
தத்தின்‌ பிள்ளையாக ஏற்றுக்கொள்ளப்படவில்லை. ஆனால்‌ கர்த்தரோ தமது 
வாக்கை மறந்துவிடவில்லை. ஏற்றகாலத்தில்‌ ஆபிரகாமுக்கு அவரது மனைவி 
யாகிய சாராளிடத்தில்‌ ஒரு குமாரன்‌ பிறந்தான்‌. அவனுக்கு ஈசாக்கு என்று 
்‌ பெயரிட்டார்கள்‌. ஈசாக்கு என்பதற்கு “நகைப்பு' என்று அர்த்தம்‌. ஆபிரகாமுக்கு 
நூறு வயதாயிருந்தபோது பிறந்த அந்தப்‌ பிள்ளையின்‌ பிறப்பு, ஆபிரகாம்‌ 
சாராளின்‌ வாழ்வில்‌ பெரிய மகிழ்ச்சியைக்‌ கொடுத்தது. 

“நெடூங்காலமாய்க்‌ காத்திருக்குதல்‌ இருதயத்தை இளைக்கப்பண்ணும்‌. 
விரும்பியது வரும்போதோ ஜீவவிருட்சம்போல்‌ இருக்கும்‌” (நீதி.13:12). இந்த 
உண்மையை நாம்‌ ஆபிரகாமின்‌ வாழ்விலிருந்து கற்றுக்கொள்கிறோமல்லவா! 
“பொறுமை'! இது இல்லாததால்‌ இன்று நாமும்‌ எத்தனை பாடூகளுக்குட்படூகி 
றோம்‌. பலவித நெருக்கங்கள்‌, வேலையில்லாமை, மாறாத நோய்‌ போன்ற 
சூழ்நிலைகளில்‌ அகப்படும்போது நாம்‌ சோர்ந்துபோகிறோம்‌. “தேவன்‌ பதில்‌ 
தருவார்‌ என்று இன்னும்‌ எத்தனை காலத்திற்குக்‌ காத்திருப்பது” என்றும்‌ 
“இனியும்‌ என்னால்‌ பொறுத்திருக்க முடியாது” என்றும்‌ கூறி, ஜெபிப்பதை நிறுத்தி, 
மனச்சோர்வோடு பலர்‌ வாழுகிறார்கள்‌. அவர்களில்‌ நீங்களும்‌ ஒருவரா? 
பொறுமையிழந்து செயற்பட்டதால்‌ ஆபிரகாமின்‌ குடும்ப வாழ்வில்‌ எத்தனை 
பிரச்சனைகள்‌ வந்தது என்பதை நாம்‌ அறிவோம்‌. வாழ்க்கையின்‌ சகல 
நிலைபரங்களையும்‌ கடந்துசென்ற சாலொமோன்‌ ராஜா, “ஒவ்வொன்றிற்கும்‌ ஒரு 
காலமுண்டு” என்று பலகாலங்களைக்‌ கூறிவிட்டு, இறுதியாக, “அவர்‌ (கர்த்தர்‌) 
சகலத்தையும்‌ அதினதின்‌ காலத்திலே நேர்த்தியாகச்செய்கிறார்‌” (பிரசங்கி 3:1-11) 
என்று கூறினார்‌. இதையே கர்த்தர்‌ ஆபிரகாமின்‌ 'வாழ்க்கையிலும்‌ செய்தார்‌. 
உங்கள்‌ வாழ்க்கையிலும்‌ அவர்‌ சகலத்தையும்‌ நேர்த்தியாகச்‌ செய்வார்‌. 
ஆகையால்‌, அவசரப்பட்டூக்‌ குறுக்குவழிகளை நாடாமல்‌, வாக்குத்தத்தங்களை 
உறுதியாகப்‌ பற்றிக்கொண்டு பொறுமையோடூ கர்த்தருடைய வேளைக்காகக்‌ 
காத்திருப்பதே நல்லது. அவர்‌ நமது இருதயத்தின்‌ வாஞ்சைகளை நமக்கு 
அருள்செய்து மகிழ்ச்சியினால்‌ நம்மை நிச்சயம்‌ நிரப்புவார்‌. 

“பிதாவே, நீர்‌ ஏற்றவேளையில்‌ சகலத்தையும்‌ நேர்த்தியாகச்‌ செய்கிறவர்‌ என்று 
உணர்ந்து பொறுமையோடு காத்திருக்க என்னைத்‌ திடப்படூத்தும்‌. ஆமென்‌.” 
அனுதினமும்‌ தேவனுடன்‌ [26 செப்டைம்பர்‌ - நவம்பர்‌ ௨௦1 


்‌ வாசிப்பு: யோவான்‌ 8:33-41 
61811 
ஊன்றுகோல்கள்‌ 
“நீங்கள்‌ ஆபிரகாமின்‌ பிள்ளைகளாயிருந்தால்‌ ஆபிரகாமின்‌ 
௬ 
ரி, கிரியைகளைச்‌ செய்வீர்களே.' (யோவான்‌ 8:9) 


தாம்‌ ஆபிரகாமின்‌ சந்ததி என்று சொல்லிக்கொள்வதில்‌ யூதர்கள்‌ 
பெருமகிழ்ச்சியடைந்தனர்‌. ஆனால்‌, யூத பரம்பரையில்‌ பிறந்த இயேசு கிறிஸ்து 
தம்மை யார்‌ என்பதைக்‌ கூறி, சத்தியத்தையும்‌ வெளிப்படூுத்தியபோது, இயேசு 
கிறிஸ்துவையோ அவரது போதனைகளையோ ஏற்க அவர்கள்‌ மறுத்தார்கள்‌. 
இயேசுவோ அவர்கள்‌ ஆபிரகாமின்‌ பிள்ளைகள்‌ என்பது உண்மையானால்‌, 
ஆபிரகாம்‌ செய்த கிரியைகளையும்‌ அவர்கள்‌ செய்யவேண்டும்‌ என்பதை 
விளங்க வைத்தார்‌. ஆபிரகாம்‌ செய்தது என்ன? “விசுவாசத்தினாலே ஆபிரகாம்‌ 
தான்‌ சுதந்திரமாகப்‌ பெறப்போகின்ற இடத்திற்குப்‌ போகும்படி அழைக்கப்பட்ட 
போது, கீழ்ப்படிந்து. தான்‌ போகுமிடம்‌ இன்னதென்று அறியாமல்‌ புறப்பட்டு 
போனான்‌” (எபி.11:8) என்றும்‌, “மேலும்‌, விசுவாசத்தினாலே ஆபிரகாம்‌ தான்‌ 
சோதிக்கப்பட்டபோது ஈசாக்கைப்‌ பலியாக ஒப்புக்கொடுத்தான்‌” (எபி.11:17) 
என்றும்‌ ஆபிரகாமின்‌ கிரியைகளைக்‌ குறித்து வாசிக்கிறோம்‌. இவ்விரு சந்தர்ப்‌ 
பங்களிலும்‌, “ விசுவாசம்‌', “ கீழ்ப்படிவு' என்ற இரண்டு ஊன்றுகோல்கள்‌ ஆபிரகா 
மின்‌ வாழ்க்கையைத்‌ தாங்கியிருந்ததைக்‌ காண்கிறோம்‌. ஆபிரகாமின்‌ வாழ்வு 
அவரது சுயத்தில்‌ இயங்கிய ஒன்றல்ல. மாறாக, தன்னை அழைத்த தேவனை 
விசுவாசித்து, அவருடைய வார்த்தைக்குக்‌ கீழ்ப்படிந்து நடந்த வாழ்க்கை. 

“ஊன்றுகோல்கள்‌”! ஒரு மனிதன்‌ தன்‌ சுயகால்களால்‌ நடக்க முடியாம 
லிருக்கும்போது அவன்‌ ஊன்றுகோல்களை உபயோகிப்பான்‌. வாழ்க்கையில்‌ 
தவறிவிழாமல்‌, கிறிஸ்து காண்பிக்கும்‌ பாதையில்‌ அவரோடூகூட நடக்க 
வேண்டும்‌ என்று விரும்புகிற ஒருவனால்‌ தன்‌ சுயத்தில்‌ நடக்கமுடியாது. யூத 
மதத்‌ தலைவர்கள்‌ தம்மை ஆபிரகாமின்‌ பிள்ளைகள்‌ என்று கூறினார்கள்‌. 
ஆனால்‌ ஆபிரகாம்‌ தன்‌ வாழ்க்கையில்‌ உபயோகித்த ஊன்றுகோல்களாகிய 
தன்‌ தேவனில்‌ வைத்திருந்த விசுவாசம்‌, கீழ்ப்படிவு என்பவற்றை அவர்கள்‌ 


உபயோகிக்க மறுத்தனர்‌. 


அப்படியிருக்க, நமது வாழ்க்கை எப்படி இருக்கிறது. தாம்‌ ஆபிரகாமின்‌ 
பிள்ளைகள்‌ என்று கூறியும்‌ இயேசு கிறிஸ்துவின்‌ போதனைகளை ஏற்க மறுத்த 
யூதர்களைப்போல நாமும்‌, நாம்‌ ஆபிரகாமின்‌ ஆவிக்குரிய பிள்ளைகள்‌ என்று 
சொல்லிக்கொண்டும்‌ நம்‌ இஷ்டப்படி வாழுகிறோமா? அல்லது, சுயத்தில்‌ வாழ 
முடியாது என்பதை உணர்ந்து, விசுவாசத்தில்‌ உறுதியாய்‌ தரித்திருந்து, 
வார்த்தைக்குக்‌ கீழ்ப்படிகிறவர்களாக வாழுகிறோமா? நமது சுயத்தைத்‌ தள்ளி 
விட்டு, விசுவாசம்‌ கீழ்ப்படிவு என்ற ஊன்றுகோல்களைப்‌ பிடித்துக்கொண்டு 
விசுவாச வாழ்வில்‌ முன்செல்லுவோமாக. 
“பிதாவே, என்‌ தவறுகளை இன்று உணர்த்தினீர்‌ நன்றி. என்‌ சுயத்தை விட்டூ 
விசுவாசத்திலும்‌ கீழ்ப்படிவிலும்‌ வளர உதவிசெய்யும்‌. ஆமென்‌.” 
அனுதினமும்‌ தேவனுடன்‌ [27] செப்டெம்பர்‌ - நவம்பர்‌ ௨௦11 


வாசிப்பு: ஆதியாகமம்‌ 22:10-13 


சோதனை 
தேவன்‌ ஆபிரகாமைச்‌ சோதித்தார்‌." 
(ஆதியாகமம்‌ 22:1) 


எவ்வளவுதான்‌ விசுவாசத்தில்‌ உறுதியாய்‌ இருக்க முயற்சித்தாலும்‌, 
பாடுகள்‌, நெருக்கங்கள்‌, நோய்‌, துன்பம்‌, தோல்வி, வேலையில்லாமை போன்ற 
பல சூழ்நிலைகளுக்கூடாகக்‌ கடந்துசெல்ல நேரிடும்போது, “என்‌ வாழ்வில்‌ ஏன்‌ 
இத்தனை சோதனை' என்ற கேள்வி நமக்குள்‌ எழும்பத்தான்‌ செய்கிறது. 
சோதனை என்பது ஒரு தேவபிள்ளையின்‌ வாழ்க்கையில்‌ அவனது தவறுதலி 
னால்‌ ஏற்படுகிறது என்று ஒருசாரார்‌ சொல்லலாம்‌. ஆனால்‌, மறுபக்கத்தில்‌, 
நமது வாழ்வை இன்னும்‌ அதிகமாய்‌ சுத்திகரித்து, தேவனுக்கும்‌ நமக்கும்‌ 
இடையிலான ஐக்கியத்தைப்‌ பலப்படுத்தி, தேவனுக்குள்ளான பூரண அர்ப்பணத்‌ 
திற்குள்‌ நம்மை வழிநடத்த சோதனைகளே அதிகம்‌ உதவியாயிருக்கிறது 
என்றும்‌ பலர்‌ எண்ணலாம்‌. எது எப்படி இருப்பினும்‌ ஒரு தேவபிள்ளையின்‌ 
வாழ்வில்‌ எந்தப்‌ பாடுகளும்‌ வீணுக்கல்ல என்பதுதான்‌ உண்மை. 

ஆபிரகாமின்‌ வாழ்விலும்‌ இதையே காண்கிறோம்‌. கர்த்தர்‌ ஆபிரகாமை 
அழைத்து வாக்குத்தத்தங்களைக்‌ கொடுத்தார்‌. அவருடைய வழிகளில்‌ எல்லாம்‌ 
கூடவே இருந்தார்‌. வாக்குத்தத்தத்தின்‌ மகனையும்‌ கொடுத்தார்‌. இவற்றையெல்‌ 
லாம்‌ செய்துவிட்டு கர்த்தர்‌ ஆபிரகாமை பரீட்சை பார்த்தார்‌. ஆபிரகாம்‌ தன்‌ ஒரே 
மகனை கர்த்தருக்கென்று தகனபலியிட வேண்டும்‌. இதுதான்‌ ஆபிரகாமுக்கு 
வந்த பரீட்சை. இந்தக்‌ கடுமையான பரீட்சை எதற்காக? கர்த்தர்‌ சொன்னபடியே 
ஆபிரகாம்‌ சகலத்தையும்‌ செய்துவிட்டு, மகனைப்‌ பலிபீடத்தில்‌ கிடத்தினார்‌. 
அவனை வெட்டூம்படியாக கத்தியை ஓங்கியவேளையிலே கர்த்தர்‌ தடுத்து 
நிறுத்திவிட்டு, பலிக்கான ஆட்டுக்கடாவைக்‌ காட்டினார்‌ என்று வாசிக்கிறோம்‌. 
அதைத்‌ தொடர்ந்து, “நீ தேவனுக்குப்‌ பயப்படுகிறவன்‌ என்று இப்பொழுது 
அறிந்திருக்கிறேன்‌ என்றார்‌” கர்த்தர்‌. ஆபிரகாம்‌ முகங்கொடுத்தது ஒரு பெரிய 
சோதனை. ஆனால்‌, அவர்‌ கர்த்தரிடம்‌ கேள்வி கேட்கவுமில்லை, முறுமுறுக்கவு 
மில்லை. ஆபிரகாமின்‌ விசுவாசத்துடனான கீழ்ப்படிதல்‌, ஆபிரகாம்‌ உண்மை 
யிலேயே தேவனுக்குப்‌ பயந்த மனிதன்‌ என்பதை கர்த்தருடைய வாயினாலேயே 
சாட்சிசொல்ல வைத்தது. இது எவ்வளவு பெரிய ஆசீர்வாதம்‌! 


இப்படியிருக்க, சோதனைபோன்ற சூழ்நிலைகளுக்கூடாக நாம்‌ கடந்து 
போகும்போது ஏன்‌ நாம்‌ தளர்ந்துபோக வேண்டூம்‌? தேவனுக்குள்ளான நமது 
விசுவாசத்தில்‌ உறுதியோடிருந்து, முன்செல்வோமாக. அன்று ஆபிரகாம்‌ 
தேவனுக்குப்‌ பயந்தவர்‌ என்பது சோதிக்கப்பட்டதாலேயே வெளிப்பட்டது. இன்று 
நாம்‌ சந்திக்கும்‌ சோதனைகளிலும்‌ தேவன்‌ பிரியப்படும்படி நாம்‌ நடப்போமா 
னால்‌, அதுபோல வேறொரு ஆசீர்வாதம்‌ நமக்கு எங்கே கிடைக்கும்‌? 
“தேவனே! எந்தவித சோதனையிலும்‌ ஜெயம்‌ பெற்று, முன்செல்ல உமது 
கிருபையைத்‌ தந்து என்னை நடத்தியருளும்‌. ஆமென்‌.” 


அனுதினமும்‌ தேவனுடன்‌ செப்டைம்பர்‌ - நவம்பர்‌ ஐ௦1 


வாசிப்பு: ஆதியாகமம்‌ 22:14-18 


பலிபீடத்தில்‌ யார்‌? 
2 5 ஆபிரகாம்‌ ஒரு பலிபீடத்தை உண்டாக்கி... தன்‌ குமாரனாகிய 
ஈசாக்கைக்‌ கட்டி... அவனைக்‌ கிடத்தினான்‌. (ஆதி.22:9) 


அன்று பலிபீடங்கள்‌, தேவனை ஆராதிப்பதற்கும்‌, நன்றி செலுத்துவதற்‌ 
குமாக தேவபிள்ளைகளால்‌ ஏற்படூத்தப்பட்டன. இப்‌ பலிபீடங்கள்‌ மனிதனுக்கும்‌ 
தேவனுக்கும்‌ இடையிலான ஐக்கியம்‌, உடன்படிக்கை, அர்ப்பணம்‌ போன்றவற் 
றையும்‌ வெளிப்படுத்தும்‌ இடமாக அமைகின்றது. இப்படிப்பட்ட பலிபீடங்களில்‌ 
தேவபிள்ளைகள்‌ பழுதற்ற ஆட்டுக்குட்டிகளைப்‌ பலியிடூவார்கள்‌. ஆனால்‌, 
கர்த்தர்‌ ஆபிரகாமைச்‌ சோதித்தபோது, ஒரு பலிபீடத்தைக்கட்டி, அதில்‌ அவனது 
ஒரே பிள்ளையான ஈசாக்கையே பலியிடும்படியாகச்‌ சொன்னார்‌. கர்த்தர்‌ 
உண்மையாகவே ஈசாக்கைப்‌ பலியாகக்‌ கேட்டாரா? நமது தேவன்‌ நரபலியில்‌ 
மகிழுகின்றவரா? இல்லை. அப்படியானால்‌ இது என்ன? 


கர்த்தர்‌, தமது பிள்ளைகள்‌ தம்மை முழுமையாக விசுவாசித்து, 
தமக்குக்‌ கீழ்ப்படிந்து நடக்கவேண்டும்‌ என்பதை எதிர்பார்க்கின்றவர்‌. இந்த 
எதிர்பார்ப்பை ஆபிரகாம்‌ தன்‌ வாழ்க்கைப்‌ பயணத்தில்‌ நிறைவுசெய்துவந்தார்‌. 
என்றாலும்‌, தேவன்‌ அருளிய வாக்கு ஆபிரகாமின்‌ வாழ்வில்‌ நிறைவேற 
வேண்டும்‌ என்றால்‌, ஆபிரகாம்‌ தன்னை முழுமையாக வெறுமையாக்கி, 
தேவனிடம்‌ சரணடையவேண்டியிருந்தது. அதனாலேயே, உன்‌ மகன்‌, உன்‌ ஒரே 
மகன்‌, உன்‌ உயிருக்குயிரான மகன்‌ என்று சுட்டிக்காட்டி கர்த்தர்‌ பேசினார்‌. 
ஈசாக்கு ஒருவன்தான்‌ சந்ததி விருத்திக்கென்று இருக்கிறவன்‌. அவனையும்‌ . 
விட்டுவிட்டு, நீ கர்த்தரை மாத்திரம்‌ நம்புவாயா என்று கேட்பதுபோல இருந்தது 
ஆபிரகாமுக்கு வந்த இந்தப்‌ பரீட்சை. அதாவது, ஈசாக்கை அல்ல; ஈசாக்கைப்‌ 
பலியாக்குவதற்கூடாக ஆபிரகாம்‌ தன்‌ வாழ்வையே பலியிடவேண்டியிருந்தது. 


நாமும்‌ தம்மையே முழுவதுமாக சார்ந்து வாழவேண்டும்‌ என்பதே 
தேவன்‌ நம்மில்‌ கொண்டிருக்கிற வாஞ்சை என்பதை நாம்‌ அடிக்கடி மறந்து 
விடுவதுண்டு. தேவனுடைய இந்த எதிர்பார்ப்புக்கு நாம்‌ கொடுக்கும்‌ கனம்‌ 
எப்படிப்பட்டது? வேலை, பிள்ளைகள்‌, கணவன்‌, மனைவி அல்லது வேறு எந்த 
உலகக்‌ காரியமாவது தேவனுக்கும்‌ நமக்கும்‌ இடையிலான ஐக்கியத்திற்கு 
இடையூறாக இருக்கின்றதா? அன்று ஈசாக்கு உயிரோடூ திரும்பக்‌ கிடைத்து 
விட்டாலும்‌, ஆபிரகாம்‌ செத்துவிட்டார்‌ என்றுதான்‌ சொல்லவேண்டும்‌. அதாவது, 
அவருக்குள்‌ இருந்த உலகப்பற்று, பிள்ளைப்பாசம்‌, அவரது குணாதிசயங்கள்‌ 
யாவும்‌ செத்து, ஆபிரகாம்‌ கர்த்தரின்‌ முன்னிலையில்‌ ஒரு புதிய மனுஷனாக 
நின்றார்‌. நாம்‌ எதற்கு முதலிடம்‌ கொடுக்கிறோமோ, அதை நமது இருதயத்தி 
லிருந்து எடுத்து தேவசமுகத்தில்‌ பலியிட்டுவிட நம்மால்‌ முடியுமா? அங்கேதான்‌ 
தேவவாக்கு நம்மிலும்‌ நிறைவேற ஏதுவாகிறது. 
“தேவனே! என்‌ இருதயத்தில்‌ எந்த உறவோ, உலகக்‌ காரியமோ உமக்கும்‌ 
எனக்குமான ஐக்கியத்திற்கு இடையூறாக இருந்தால்‌, அதை இன்றே உமது 
பாதத்தில்‌ பலியாய்‌ தந்துவிடுகிறேன்‌. என்னை ஏற்று நடத்தும்‌. ஆமென்‌.” 
அனுதினமும்‌ தேவனுடன்‌ [25] செப்டெம்டர்‌ - நவம்பர்‌ 2௦1 

பலிபீடத்தின்‌ ஆசீர்வாதம்‌ 
ஆபிரகாம்‌ அந்த இடத்திற்கு யேகோவாயீரே என்று 
பேரிட்டான்‌. (ஆதியாகமம்‌ 22:14) 


“யேகோவாயீரே” என்றால்‌, “கர்த்தர்‌ பார்த்துக்கொள்ளுவார்‌” என்று 
அர்த்தமாம்‌. ஒரே குமாரனைப்‌ பலியிடும்படியாக கர்த்தர்‌ சொன்னதும்‌, ஆபிரகாம்‌ 
விசுவாசத்தோடும்‌ கீழ்ப்படிவோடும்‌ செயற்பட்டதும்‌, அதிலிருந்து ஆபிரகாம்‌ தன்‌ 
னைத்‌ தேவனுக்கென்று பூரணமாக அர்ப்பணித்ததும்‌ நாம்‌ இதுவரை தியானித்த 
விடயங்கள்‌. இந்தச்‌ சம்பவத்திலிருந்து இன்னுமொரு காரியத்தையும்‌ நாம்‌ 
கற்றுக்கொள்கிறோம்‌. அதாவது, தேவன்‌, ஆபிரகாமின்‌ சகல தேவைகளையும்‌ 
முன்கூட்டியே அறிந்தவராயிருந்து, அவற்றைச்‌ சந்தித்தார்‌ என்பதே. “பிள்ளை 
யாண்டான்மேல்‌ உன்‌ கையைப்‌ போடாதே, அவனுக்கு ஒன்றும்‌ செய்யாதே' 
என்று கர்த்தர்‌ ஆபிரகாமைத்‌ தடுத்த பின்னர்‌, ஆபிரகாம்‌ கண்களை ஏறிட்டுப்‌ 
பார்த்தபோது, பின்னாகப்‌ புதரிலே தன்‌ கொம்புகள்‌ சிக்கிக்கொண்டிருந்த ஒரு 
ஆட்டுக்கடாவைக்‌ கண்டான்‌ என்று வாசிக்கிறோம்‌. அதைப்‌ பிடித்து தனது 
குமாரனுக்குப்‌ பதிலாக ஆபிரகாம்‌ பலியிட்டார்‌. இதுதான்‌ நடந்தது. ஆனால்‌, 
“நெருப்பும்‌ கட்டையும்‌ இருக்கிறது, தகனபலிக்கு ஆட்டுக்குட்டி எங்கே” என்று 
மகன்‌ கேட்டபோது, “என்‌ மகனே, தேவன்‌ தமது தகனபலிக்கான ஆட்டுக்குட்டி 
யைப்‌ பார்த்துக்கொள்வார்‌” என்று ஆபிரகாம்‌. பதில்‌ கூறியது எப்படி? தன்‌ 
தேவைகளைச்‌ சந்திக்க தேவன்‌ போதுமானவர்‌ என்பதை ஆபிரகாம்‌ நன்கு 
அறிந்து விசுவாசித்திருந்தார்‌. அதனால்தான்‌ அந்த விசுவாச அறிக்கை அவரது 
வாயிலே வந்தது. தேவனும்‌ அதைக்‌ கனப்படுத்தி, பலிக்கான ஆட்டைக்‌ 
கொடுத்தார்‌. இல்லையானால்‌ அந்த ஆடு, தன்னந்தனியே அந்த முட்புதரில்‌ 
சிக்கியது எப்படி? 

“பயகாவாயீரே! நீர்‌ என்‌ வாழ்வில்‌ சகலத்தையும்‌ பார்த்துக்கொள்வீர்‌. 
என்‌ தேவைகள்‌ அனைத்தையும்‌ சந்திப்பீர்‌” என ஆபிரகாமைப்போல நம்மாலும்‌ 
விசுவாச. அறிக்கை செய்யமுடியுமா? அல்லது, வருங்காலங்களை எண்ணி 
சொந்தத்‌ தேவைகள்‌, பிள்ளைகளின்‌ எதிர்காலம்‌, குடும்பத்தின்‌ தேவைகள்‌ 
என்று சகலத்தையும்‌ நினைத்து கலக்கத்தோடு வாழ்கின்றோமா? ஆபிரகாம்‌ 
விசுவாசத்தோடு அறிக்கைசெய்தார்‌. கர்த்தர்‌ அவரைக்‌ கனப்படூத்தி, ஆபிரகாம்‌ 
சொன்னபடியே நிறைவுசெய்தார்‌. அந்த தேவன்‌ நம்மைக்‌ கைவிடூவாரா? நமது 
தேவைகளைக்‌ கர்த்தர்‌ முன்கூட்டியே அறிந்திருக்கிறவர்‌. ஆபிரகாம்‌. பலியிட 
வதற்கு ஒரு ஆட தேவைப்படும்‌ என்பதைக்‌ கர்த்தர்‌ முன்கூட்டியே அறிந்து 
அதனை நிறைவேற்றியதுபோல, அவர்‌ நமது தேவைகளையும்‌ முன்னரே அறிந்‌ 
திருக்கிறார்‌ என்பதை நாம்‌ நம்பலாம்‌. காரியங்கள்‌ பாதகமாகத்‌ தெரிந்தாலும்‌ 
கூட நாம்‌ அவரை நம்பலாம்‌. எந்த இழப்பிலும்‌ ஒரு பெரிய நன்மையைத்‌ தேவன்‌ 
நமக்கு வைத்திருப்பார்‌ என்று நம்பி முன்செல்வோமாக! 

“பயேகோவாயீரே! என்‌ தேவைகள்‌ அனைத்தையும்‌ நீர்‌ அறிந்தவர்‌, அவற்றைச்‌ 
சந்திக்கவும்‌ நீரே போதுமானவர்‌. என்னை ஏற்று என்றும்‌ நடத்தும்‌. ஆமென்‌.” 
அனுதினமும்‌ தேவனுடன்‌ செப்டைம்பர்‌ - நவம்பர்‌ 201 

முக்கிய கடமை 
27 'நீ என்‌ தேசத்துக்கும்‌ என்‌ இனத்தாரிடத்துக்கும்‌ போய்‌. என்‌ 
குமாரனாகிய ஈசாக்குக்குப்‌ பெண்கொள்வேன்‌ என்று... 

ஆணையிட்டுக்கொடு... என்றான்‌.” (ஆதியாகமம்‌ 24.4) 

ஆபிரகாமின்‌ வாழ்க்கை வரலாற்றினூடாக நாம்‌ கற்றுக்கொள்ளும்‌ 
இன்னுமொரு முக்கிய பாடம்‌ “கடமை”. குடும்பத்தில்‌ நமக்குப்‌ பலவகையான 
கடமைகள்‌ உண்டு. அதிலே பிள்ளைகளுடைய வாழ்விலே அவர்களுக்கு 
திருமண உறவை அமைத்துக்கொடுப்பது பெற்றோரின்‌ இன்றியமையாத ஒரு 
முக்கிய கடமை. இன்று பல மாற்றங்களை உலக வழக்கில்‌ நாம்‌ கண்டாலும்‌, 
இந்தவிடயத்தில்‌ ஆபிரகாம்‌ இன்றும்‌ நமக்கு சவாலாகவே இருக்கிறார்‌. மனைவி 
யாகிய சாராள்‌ மரித்ததும்‌, தன்‌ மகனான ஈசாக்கிற்கு ஒரு துணையை தெரிந்து 
கொடுக்கவேண்டும்‌ என்ற கடமையை ஆபிரகாம்‌ உணர்ந்தார்‌. அதைச்‌ செயற்‌ 
படுத்துவதற்காக, தனக்கு உண்மையுள்ள ஒரு ஊழியக்காரனை அழைத்து, 
தான்‌ வசிக்கும்‌ இடமாகிய கானானியரிடத்தில்‌ பெண்கொள்ளாது, தனது 
இனத்தாரிடத்தில்‌ போய்‌ பெண்‌ பார்க்கும்படி சில கட்டளைகளோடூ அனுப்பி 
வைத்தார்‌ ஆபிரகாம்‌. 


ஒரு காரியத்தை நாம்‌ கவனிக்கவேண்டும்‌. வெறுமனே தன்‌ மகனுக்கு 
ஒரு துணையைத்‌. தேடுவதே தன்‌ கடமை என்று நினையாமல்‌, தன்‌ 
இனத்தாரிடத்தில்‌ பெண்கொள்ளவேண்டும்‌ என்று நினைத்தாரே ஆபிரகாம்‌, 
அதுதான்‌ முக்கியம்‌. தனது மகன்‌ தன்னை அழைத்த தேவனின்‌ வழிபாட்டிற்குள்‌ 
என்றும்‌ நிலைத்திருக்கவேண்டும்‌ என்ற மேலான பொறுப்பை ஆபிரகாம்‌ 
உணர்ந்து செயற்பட்டதை நாம்‌ சிந்திக்கவேண்டும்‌. 

இந்நாட்களிலே, தேவபயம்‌ அற்று, வாழ்க்கை என்னுடையது, நான்‌ 
எப்படியும்‌ வாழலாம்‌ என்று சுயத்தில்‌ சில தீர்மானங்களை எடுத்து, அவைதான்‌ 
சரி என்று வாதிடூகிறவர்கள்தான்‌ அதிகம்‌. பிள்ளைகளைக்‌ குறித்த கடமைகளில்‌ 
பெற்றோர்‌ இன்று எதற்கு முக்கியத்துவம்‌ கொடுக்கிறார்கள்‌? படிப்பு, பட்டம்‌, 
அந்தஸ்து, சொத்து என்பவற்றைப்‌ பெற்றுக்கொண்டு பிள்ளைகள்‌ சுகபோகமாக 
வாழ வழி செய்தால்‌ போதுமா? இவற்றிற்கும்‌ மேலாக, அவர்கள்‌ தேவனை 
அறிந்து, அவருக்குள்‌ நிலைத்திருக்க வழிகாட்டுவது பெற்றோரின்‌ இன்றியமை 
யாத கடமை. இதில்‌, பிள்ளைகளின்‌ திருமண பந்தத்தைக்‌ குறித்து பெற்றோர்‌ 
சிரத்தை எடூக்கவேண்டியது மிகவும்‌ அவசியம்‌. ஆபிரகாம்‌ காண்பித்த அந்த 
முன்மாதிரியான பொறுப்பின்‌ நிறைவு, ஈசாக்கும்‌ தொடர்ந்து தேவனை அண்டி 
வாழ அது வழிவகுத்தது. இப்படியிருக்க, இன்று நமது காரியம்‌ என்ன? நவீன 
காலத்திற்கேற்ப பெற்றோராகிய நீங்களும்‌ மாறிவிட்டீர்களா? அல்லது, 
தேவனுடைய வார்த்தைப்படி பிள்ளைகளுக்குரிய விடயங்களில்‌ தேவசித்தத்தை 
நிறைவேற்றுகிறீர்களா? 
“தேவனே! பிள்ளைகள்‌ உமக்குள்‌ நிலைத்திருப்பதற்கு ஏதுவாக அவர்களை 
வழிநடத்த உமது ஞானத்தைத்‌ தந்து என்னை வழிநடத்தும்‌. ஆமென்‌.” 
அனுதினமும்‌ தேவனுடன்‌ செப்டெம்பர்‌ - நவம்பர்‌ ௧௦11 


வாசிப்பு: ஆதியாகமம்‌ 24:62-67 


அடிச்சுவடுகள்‌ 
“ஈசாக்கு சாயங்காலவேளையிலே தியானம்பண்ண வெளியிலே 


போயிருந்து...' (ஆதியாகமம்‌ 24:08) 


குடும்ப சரித்திரங்கள்‌ ஒரு தொடர்கதை மட்டுமல்ல, தொடரப்பட 
வேண்டிய அடிச்சுவடுகளும்கூட. ஆபிரகாமின்‌ வாழ்க்கைக்கூடாக பல காரியங்‌ 
களைத்‌ தியானித்த நாம்‌, இன்று மகன்‌ ஈசாக்கைக்‌ குறித்துத்‌ தியானிப்போம்‌. 

தாயின்‌ மரணத்தின்‌ பின்‌ துக்கத்தோடிருந்த ஈசாக்குக்கு ஆபிரகாம்‌ ஏற்ற 
துணையைத்‌ தெரிந்துகொடுத்தார்‌. அப்பெண்‌ ஈசாக்கை நோக்கி வரும்போது, 
சாயங்காலவேளையாக இருந்தது. அப்போது, ஈசாக்கு, “தியானம்‌' பண்ணுவதற் 
காக வெளியிலே வந்தார்‌ என்று வாசிக்கின்றோம்‌. இங்கு “தியானம்‌' என்பது 
தேவனைத்‌ தொழுதுகொள்வதைக்‌ குறிக்கிறது. இந்த வாழ்க்கை முறையை 
ஈசாக்கு யாரிடத்திலிருந்து கற்றுக்கொண்டிருப்பார்‌? நிச்சயமாக தன்‌ பெற்றோரிட 
மிருந்தே என்பதில்‌ சந்தேகமில்லை. ஈசாக்குத்‌ தன்‌ தந்தையின்‌ அடிச்சுவடு 
களைப்‌ பின்பற்றினார்‌. தேவஆசீர்வாதத்தைப்‌ பெற்றுக்கொண்டார்‌. அவரது 
தந்‌ைத இறக்கும்போது, அவர்‌ தனக்கு உண்டான அனைத்தையும்‌ ஈசாக்குக்குக்‌ 
கொடுத்தார்‌. தந்தையின்‌ அடிச்சுவட்டைப்‌ பின்பற்றிய ஈசாக்கு, ஆபிரகாமின்‌ 
தேவனைத்‌ தொழுதுகொண்டதற்கு முக்கிய காரணம்‌, அவனது திருமணம்‌. 
புறவினத்தில்‌ பெண்கொண்டிருந்தால்‌ இந்தக்‌ காரியம்‌ நடந்திருக்குமா? 
தேவனைப்‌ பின்பற்றிய மகனின்‌ வாழ்க்கையில்தான்‌ எத்தனை ஆசீர்வாதம்‌! 

பிள்ளைகளே, இது வஞ்சகம்‌ நிறைந்தகாலம்‌. சத்துராதியான சாத்தான்‌ 
பிள்ளைகளை தேவவழிகளிலிருந்து வேறுபிரித்து, உலகவழி, உலக ஆசை, 
இச்சைகள்‌ என்று இழுத்துப்போடூகிற காலம்‌. இப்படியான சூழ்நிலையில்‌, இன்று 
யாருடைய அடிச்சுவடுகளைப்‌ பின்பற்றுகிறோம்‌? தேவபயத்தோடு, தேவனுக்குப்‌ 
பிரியமான வாழக்கை வாழ்ந்த பெற்றோரின்‌ அடிச்சுவடுகளைப்‌ பின்பற்றுகி 
றோமா; அல்லது, தேவபயமற்ற சிநேகிதர்களைப்‌ பின்பற்றி, உலக வழிமுறை 
களையும்‌ சரி என்று ஏற்று அதன்‌ வழியில்‌ நடக்கிறோமா? ஈசாக்கு தனது 
தந்தையின்‌ அடிச்சுவட்டைப்‌ பின்பற்றி தேவபயத்திலே வளர்ந்தார்‌. தேவ 
ஆசீர்வாதத்தையும்‌ சுதந்தரித்துக்கொண்டார்‌. 

நமது முன்னோர்களிலும்‌ மேலாக, இன்று நமக்கு ஆண்டவர்‌ நல்ல 
மாதிரியை அல்லது அடிச்சுவட்டை வைத்துப்போயுள்ளார்‌. அதன்‌ வழியில்‌ 
நடக்கும்போது நாம்‌ பெற்றுக்கொள்ளும்‌ ஆசீர்வாதங்கள்‌ நிலையானதும்‌, நிரம்பி 
வழியும்‌ ஆசீர்வாதமுமாகும்‌. ஆகையால்‌, எப்படி இயேசுவானவர்‌ தம்‌ பிதாவோடு 
நெருங்கிய உறவில்‌ இருந்தாரோ, அவருடைய அடிச்சுவட்டைப்‌ பின்பற்றி நாமும்‌ 
தேவனுடனான ஐக்கியத்திலே வளருவோமாக. 
“ஆண்டவரே! உமது அடிச்சுவடுகளை நானும்‌ பின்பற்றி, உமக்குப்‌ பிரியமுள்ள 
வாழ்வு வாழ, தூயாவியானவரே அடியேனை வழிநடத்துவீராக. ஆமென்‌.” 


அனுதினமும்‌ தேவனுடன்‌ [52] செப்டெம்பர்‌ - நவம்பர்‌ 2௦11 


வாசிப்பு: ஆதியாகமம்‌ 24:1-9 


செய்‌ . . ° 
நம்பிக்கைக்குரிய ஊழியக்காரன்‌ 


2 9 ' அழியக்காரன்‌ ...இந்தக்‌ காரியத்தைக்குறித்து அவனுக்கு 
ர ஆணையிட்டுக்‌ கொடுத்தான்‌.” (ஆதியாகமம்‌ 24:9) 


ிரசித்தி பெற்ற நபர்களின்‌ வாழ்க்கை சரித்திரங்களையே நாம்‌ புரட்டிப்‌ 
பார்ப்பது வழக்கம்‌. மிகச்‌ சாதாரண மக்களின்‌ சரித்திரங்களும்‌ நமது வாழ்வு 
சிறப்பாய்‌ அமையத்தக்க பாடங்களாக அமைந்திருக்கின்றன என்றால்‌ மிகையா 
காது. இந்த வரிசையில்‌ இன்று ஆபிரகாமின்‌ ஒரு ஊழிக்காரனுடைய 
வாழ்க்கைக்கூடாக நாம்‌ கற்றுக்கொள்ளக்கூடிய முக்கிய பாடம்‌ என்ன 
என்பதைக்‌ கவனிப்போம்‌. இவன்‌ ஒரு “நம்பிக்கைக்குரிய ஊழியன்‌”. 


ஆபிரகாம்‌ தன்னுடைய மகனுக்குப்‌ பெண்‌ பார்ப்பதற்காக வீட்டிலிருப்ப 
வர்களில்‌ வயதில்‌ மூத்தவனும்‌, தனக்கு உண்டான எல்லாவற்றிற்கும்‌ அதிகாரி 
யுமான தன்னுடைய ஊழியக்காரனை அழைத்து, அவனுக்குச்‌ சில கட்டளை 
களைக்‌ கொடுத்து, தன்‌ இனத்தாரிடத்திற்கு அனுப்பினார்‌. அவனும்‌ சொன்ன 
படியே செய்வதாக வாக்களித்துச்‌ சென்றான்‌. அவன்‌ தன்‌ வாக்கில்‌ உண்மை 
உள்ளவனாயிருந்தான்‌. தன்‌ கடமையில்‌ கண்ணும்‌ கருத்துமாய்‌ இருந்து, தான்‌ 
ஆபிரகாமிற்குக்‌ கொடுத்த வாக்கில்‌ தவறாது, ஈசாக்குக்கு ஏற்றதுணையைத்‌ 
தெரிந்துகொண்டூவந்தான்‌. மொத்தத்தில்‌ அவன்‌ ஆபிரகாமுக்கு நம்பிக்கைக்‌ 
குரிய ஒரு ஊழியனாகவே இருந்தான்‌. 

இந்நாட்களில்‌ யாரைத்தான்‌ நம்புவது என்பது நம்‌ எல்லோரினதும்‌ ஒரு 
பெரிய முறைப்பாடு. அதேசமயம்‌ நாம்‌ பிறரால்‌ நம்பப்படக்கூடியவர்களாக 
வாழுகிறோமா என்பதையும்‌ நம்மையே நாம்‌ கேட்டூப்பார்க்கவேண்டும்‌. வேலை 
ஸ்தலத்தில்‌, வீட்டில்‌, சபையில்‌ எவ்விடத்திலாகிலும்‌ நமக்கு மேலேயுள்ளவர்‌ 
களுக்கு நாம்‌ உண்மையுள்ளவர்களாகவும்‌, கடமை உணர்வுள்ளவர்களாகவும்‌ 
நமக்குக்‌ கொடுத்த பொறுப்புகளை உத்தமத்தோடூம்‌ நிறைவுசெய்கிறோமா? 
அல்லது, அவர்களை நமது சொல்லாலும்‌ செயலாலும்‌ அவமதித்து, நமக்குக்‌ 
கொடுக்கப்பட்ட கடமைகளையும்‌ ஏனோதானோ என்று செய்கின்றோமா? 


“உண்மையுள்ள மனுஷன்‌ பரிபூரண ஆசீர்வாதங்களைப்‌ பெறுவான்‌.” 
(நீதி.28:20). ஒரு பெரிய பொறுப்பை நம்பிக்கொடுக்கத்தக்கதாக இந்த ஊழியன்‌ 
இருந்தான்‌. ஆபிரகாம்‌ அவனை நம்பினான்‌. அவனும்‌ ஆபிரகாமுக்கு உண்மை 
யுள்ளவனாய்‌ நடந்து, :...தான்‌ செய்த சகல காரியங்களையும்‌ ஈசாக்குக்கு 
விவரித்துச்சொன்னான்‌' (ஆதி.24:66) இந்த உண்மைத்துவம்‌ நம்மிடம்‌ உண்டா? 
நம்மை ஆராய்ந்து பார்ப்போம்‌. எந்தவிடத்திலாவது நாம்‌ தவறியிருப்போமாயின்‌ 
இன்றே அறிக்கையிட்டு சரிப்படூுத்துவோம்‌. உத்தமனுக்கு என்றும்‌ கர்த்தர்‌ 
துணை நிற்பார்‌. அந்த ஊழியக்காரன்‌ தன்‌ பொறுப்பை நிறைவேற்ற உதவியாய்‌ 
நின்ற தேவன்‌ நம்மைக்‌ கைவிடூவாரோ! 

“தேவனே! என்‌ அதிகாரிகளுக்கு நான்‌ ஒரு நம்பிக்கைக்குரிய ஊழியனாகத்‌ 
திகழ உமது ஆவியால்‌ என்னைப்‌ பெலப்படூத்தும்‌. ஆமென்‌.” 


அனுதினமும்‌ தேவனுடன்‌ செப்டம்பர்‌ - நவம்பர்‌ 2௦11 


்‌ வாசிப்பு: சங்கீதம்‌ 139:1-24 

ச J J 8 
தேவனின்‌ எதூபாபப்பு 

a3 [சி] 'தேவனே. என்னை ஆராய்ந்து. என்‌ இருதயத்தைச்‌ சோதித்து. 

ன்ற என்‌ சிந்தைகளை அறிந்துகொள்ளும்‌." (சங்கீதம்‌ 189:28) 


ஒரு மனிதனுடைய வார்த்தையும்‌, நடைமுறையும்‌, அவனது குணாதிச 
யங்களின்‌ வெளிப்பாடூ' என்றால்‌ அதில்‌ தவறில்லை. நமது குணாதிசயங்கள்‌ 
மாறவில்லை என்றால்‌ நமது வெளி வாழ்வின்‌ வெளிப்பாடுகள்‌ நிச்சயம்‌ நம்மைக்‌ 
காட்டிக்கொடுக்கும்‌. எத்தனை நாட்களுக்கு நாம்‌ நல்லவர்கள்போல நடித்துக்‌ 
கொண்டிருக்க முடியும்‌? 

தாவீதின்‌ வாழ்க்கையிலிருந்து நாம்‌ அதைக்‌ கற்றுக்கொள்ளலாம்‌. 
அவரது சங்கீதங்கள்‌ அவருடைய குணாதிசயங்களை வெளிப்படூத்துகின்றன. 
சங்கீதம்‌ 139ல்‌, தாவீது, தான்‌ நம்பியிருக்கும்‌ தேவன்‌ எப்படிப்பட்டவர்‌, அவரது 
கண்களுக்கு மறைவாகத்‌ தன்‌ வாழ்க்கையில்‌ எதுவுமே இல்லை என்பதையெல்‌ 
லாம்‌ வெளிப்படையாகவே வெளிப்படூத்துகிறார்‌. அதிலிருந்து அவருக்கும்‌ 
ஆண்டவருக்குமுள்ள நெருக்கம்‌ வெளிப்படுகிறது. இது மாத்திரமல்லாமல்‌, 
தேவனுக்கே பிரியமான வாழ்க்கை வாழவேண்டுமென்ற தாவீதின்‌ அங்கலாய்ப்பு 
இந்தச்‌ சங்கீதத்தில்‌ வெளிப்படுவதை கடைசி இரு வசனங்களுக்கூடாகக்‌ காண்கி 
றோம்‌. இல்லையானால்‌, தேவனே, நீர்‌ என்னை ஆராய்ந்து அறிந்துகொள்ளும்‌ 
என்று தன்‌ இதயத்தைத்‌ திறந்து ஒப்புக்கொடுத்திருப்பாரா? ஆம்‌, தாவீதின்‌ 
வாழ்வில்‌ காணப்பட்ட மூன்று முக்கிய குணாதிசயங்கள்‌ இந்த சங்கீதத்தில்‌ 
வெளிப்படுவதை அவதானிக்கலாம்‌. அவை, “வாஞ்சை', “ஒப்புக்கொடுத்தல்‌', 
“தாழ்மை' என்பனவாகும்‌. இதனாலேதான்‌ இன்றும்‌ தாவீதின்‌ வாழ்க்கை 
நமக்கெல்லாம்‌ ஒரு சவாலாக இருக்கிறது. 

இம்மாதம்‌ முழுவதும்‌ ஒருசில... வேதாகம பக்தர்களில்‌ வாழ்க்கைச்‌ 
சரித்திரங்களுக்கூடாக நமது வாழ்க்கையை ஆராய்ந்து பார்த்தோம்‌. நம்‌ வாழ்வு 
தேவனுக்குப்‌ பிரியமாய்‌ இருக்கவேண்டுமாயின்‌, விசுவாசம்‌, கீழ்ப்படிவு, தேவனை 
சார்ந்த வாழ்வு, தேவனிலுள்ள வாஞ்சை, தாழ்மை, ஒப்புக்கொடுத்தல்‌ போன்ற 
நற்குணங்களை நம்‌ வாழ்வில்‌ வளர்த்துக்கொள்ளவேண்டும்‌. தாவீது எப்போதும்‌ 
தேவனோடு ஐக்கியமாய்‌ அவருக்கே பிரியமாய்‌ வாழவேண்டும்‌ என்று வாஞ்சித்‌ 
தார்‌. அதற்காக, தவறுகள்‌ செய்தபோதும்‌ அவர்‌ தேவபாதத்தில்‌ விழுந்து கதற 
வெட்கப்படவில்லை. இப்படியே அவர்‌ தன்‌ தேவனுக்குமுன்‌ எப்போதும்‌ தன்னைத்‌ 
தாழ்த்தி, தன்‌ இருதயத்தை, சிந்தையை ஆராய்ந்து பார்க்கத்‌ தவறவில்லை. 
இதனால்‌ எந்தச்‌ சூழ்நிலையிலும்‌ தாவீதின்‌ வாயிலே துதியும்‌ ஸ்தோத்திரமும்‌ 
குறைவுபடவில்லை. இதனையே தேவன்‌ நம்மிடமும்‌ எதிர்பார்க்கிறார்‌. நம்மாலும்‌ 
அப்படியே தேவனுக்குப்‌ பிரியமாய்‌ வாழமுடியுமா? 
“தேவனே! உம்மையும்‌ உமது வழிகளையும்‌ குறித்த வாஞ்சை என்னில்‌ 
பெருகட்டும்‌. நீர்‌ என்னை ஆராய்ந்து பார்க்கும்படி என்னைத்‌ தாழ்த்துகிறேன்‌. 
இன்றே என்னை உமது கரத்தில்‌ ஒப்புக்கொடுக்கிறேன்‌, ஏற்றருளும்‌. ஆமென்‌.” 


அல்‌ 


தினமும்‌ தேவனுடன்‌ செப்டைம்பர்‌ - நவம்பர்‌ ௧௦1 


வாசிப்பு: 1இராஜாக்கள்‌ 6:1-7; எபேசியர்‌ 2:19-22 


பாடுகளின்‌ வழி 
"ஆலயம்‌ கட்டப்படுகையில்‌. அது பணிதீர்ந்து 
ஹி கொண்டுவரப்பட்ட கற்களாலே கட்டப்பட்டது. (1இராஜா. 6:7) 


ஒக்டோ 


வாழ்வில்‌ என்னென்ன பணிகள்‌ செய்கிறோம்‌ என்ற கணக்கீடு அல்ல; 
செய்கின்ற பணிகள்‌ சிறப்படைவதற்கு இன்னமும்‌ எந்தெந்தப்‌ பகுதிகளில்‌ 
வெட்டும்‌ சுத்திகரிப்பும்‌ அக்கினிப்‌ பிரவேசமும்‌ தேவையாயிருக்கிறது என்பதைச்‌ 
சிந்திக்க வேண்டியதே முக்கியம்‌. கிறிஸ்துவின்மேல்‌ இசைவாய்‌ இணைக்கப்பட்டு 
பரிசுத்த ஆலயமாக எழும்புகிற தேவமாளிகையிலே, “நீங்களும்‌ ஆவியினாலே 
தேவனுடைய வாசஸ்தலமாகக்‌ கூட்டிக்‌ கட்டப்பட்டு வருகிறீர்கள்‌' (எபே.2:21,22) 
என்று வாசிக்கிறோம்‌. அப்படியானால்‌, அதற்கேற்ற தகுதியைப்‌ பெற்றுக்கொள்ள 
நாம்‌ பணி தீர்க்கப்படவேண்டியதும்‌ அவசியமல்லவா! 

கர்த்தருக்கு ஆலயத்தைக்‌ கட்டுவதற்குத்‌ தேவையான மரங்கள்‌ 
கல்லுகளைச்‌ சேகரிக்க சாலொமோன்‌ ராஜா கட்டளையிட்டார்‌. பருத்து ஓங்கி 
வளர்ந்த லீபனோனின்‌ கேதுரு மரங்கள்‌ வெட்டப்பட்டுக்‌ கொண்டுவரப்பட்டன. 
கற்களோ வெகுதூரத்தே வெட்டி எடுக்கப்பட்டு; பணிதீர்க்கப்பட்டு, பின்னர்‌ 
கொண்டுவரப்பட்டன. இதனால்‌ ஆலயம்‌ கட்டப்பட்டபோது, எந்தவொரு இரும்பு 
ஆயுதங்களின்‌ சத்தமும்‌ கேட்கப்படவில்லை. மேலும்‌, எல்லா மரங்களும்‌ ஒரே 
அளவில்‌ வெட்டப்படவும்‌ முடியாது; எல்லாக்கற்களும்‌ ஒரேமாதிரி பணிதீர்க்கப்பட 
வும்‌ முடியாது. அந்தந்த அமைப்புகளுக்கேற்ப பெரியவை சிறியவை வளைக்கப்‌ 
பட்டவை கூராக்கப்பட்டவை என்று பலதரப்பட்ட வகைகளிலே அவை பணி 
தீர்க்கப்படவேண்டியும்‌ இருந்தது. ஏன்‌ இப்படி சத்தம்‌ கேட்காமல்‌ ஆலயம்‌ கட்டப்‌ 
பட்டது? தேவன்‌ வாசம்‌ செய்யும்‌ ஆலயத்தைக்‌ குறித்து தேவமக்கள்‌, எல்லா 
விதத்திலும்‌ கனமும்‌ மரியாதையும்‌ கொண்டவர்களாய்‌ இருக்கவேண்டும்‌ 
என்பதை உணர்த்துவதே இதன்‌ நோக்கமாகும்‌. இப்படிப்பட்ட ஆலயமும்‌ பின்னர்‌ 
அழிக்கப்பட்டுப்போனது. 

அழிக்கப்பட்டுப்போன ஆலயத்திற்குரிய கற்களில்‌ தேவன்‌ இவ்வளவு 
கவனம்‌ கொண்டிருப்பாராயின்‌, கிறிஸ்துவின்மேல்‌ ஆவியினாலே கட்டப்படூவதும்‌ 
என்றும்‌ அழியாததுமான தேவமாளிகைக்குகந்த கற்களான நமது காரியத்தில்‌ 
அவர்‌ எத்தனை கவனம்‌ வைப்பார்‌! இவ்வுலக வாழ்வில்‌ அவை வெட்டப்பட 
வேண்டும்‌; பணிதீர்க்கப்பட்டு தகுதிப்படுத்தப்படவேண்டும்‌. சிறிதோ பெரிதோ, ஏற்ற 
விதத்தில்‌ சரிசெய்யப்படவேண்டும்‌. இப்படியாகப்‌ பணிதீர்க்கப்பட்டால்தான்‌ அவை 
மாளிகைக்கு உகந்ததாக இருக்கும்‌. இன்று, நாம்‌ பணிதீர்க்கப்படுவது இரும்பு 
ஆயுதத்தால்‌ அல்ல. அதிலும்‌ வலிமையான பாடூகளாலும்‌ சோதனைகளாலும்‌ 
தான்‌. அவற்றைப்போன்ற சிறந்த ஆயுதம்‌ எதுவுமே இல்லை. இப்போது 
சொல்லுங்கள்‌, நமது வாழ்வின்‌ பாடுகளிலும்‌ ஒரு அர்த்தம்‌ உண்டா? 
இல்லையா? பாடுகளின்‌ வழிசெல்ல நம்மை ஒப்புக்கொடுப்போமா! 


“பிதாவே, உமது மாளிகைக்குகந்த கல்லாக நான்‌ தகுதிப்பட, பாடுகளே சிறந்த 
வழியெனில்‌, அவ்வழி செல்ல, என்னை நீரே வழிநடத்தும்‌. ஆமென்‌.” 


அனுதினமும்‌ தேவனுடன்‌ [35] செப்டம்பர்‌ - நவம்பர்‌ ௧௦1 


த வாசிப்பு: எபிரெயர்‌ 5:7-12 

ஒக்டோ ஆட 
பாடுகளிலும்‌ கீழ்ப்படிவு 

2 அவர்‌ குமாரனாயிருந்தும்‌ பட்டபாடுகளினாலே கீழ்ப்படிதலைக்‌ 
ஞாயிறு கற்றுக்கொண்டு... (எபிரெயர்‌ 58) 
நமது குடும்பத்தில்‌ தொடர்ச்சியாக நிகழ்ந்த சம்பவங்களால்‌ நான்‌ 
சோர்ந்துபோனேன்‌. ஏன்‌ கடவுள்‌ எங்கள்‌ குடும்பத்திற்கு இவற்றை அனுமதித்தார்‌ 
என்று மனம்நொந்து பேசினாள்‌ ஒரு சகோதரி. உண்மையிலேயே அவர்கள்‌ 
சந்தித்த ஒவ்வொரு சம்பவங்களும்‌ இலேசானவை அல்ல; மரணபோராட்டங்கள்‌. 
இப்படியான நேரங்களில்‌ மனநோவு வரத்தான்‌ செய்யும்‌. ஆனாலும்‌ ஆண்டவரின்‌ 
அன்பை உணர்ந்த ஒரு விசுவாசி இப்படியான சூழ்நிலையில்‌ சோரக்கூடாது; 
மாறாக எழுந்து நின்று ஜெயம்பெற வேண்டும்‌. 

தேவனாகிய கிறிஸ்து, பூமிக்கு முழு மனுஷனாக வந்தார்‌. அதற்காக, 

ஏதோ பிதா எழுதிக்கொடுத்த நாடகத்தை நடித்துப்போக அவர்‌ வரவில்லை. 
தம்மை நமக்காகக்‌ கொடுக்கும்படி, அவர்‌ தாமாகவே வந்தார்‌. “ஒருவனும்‌ 
அதை (ஜீவனை) என்னிடத்திலிருந்து எடுத்துக்கொள்ள மாட்டான்‌. நானோ 
அதைக்‌ கொடுக்கிறேன்‌' (யோவா.10:18) என்றார்‌ இயேசு. தம்முடைய இத்‌ 
தெரிவை இயேசு நிறைவேற்றவேண்டூமானால்‌, அவர்‌, பிதாவுக்கு முழுமையாக 
வும்‌ தொடர்ச்சியாகவும்‌ கீழ்ப்படியவேண்டும்‌. இந்தக்‌ கீழ்ப்படிவின்‌ தெரிவு 
அவருக்கு சுகவாழ்வை அல்ல; மாறாக, உபத்திரவம்‌, வேதனை, புறக்கணிப்பு, 
தனிமை, மரணத்தைக்கூட கொண்டூவரும்‌ என்பது இயேசுவுக்குத்‌ தெரியும்‌. 
என்ன நேர்ந்தாலும்‌ பிதாவுக்குக்‌ கீழ்ப்டிவதைத்‌ தவிர வேறெந்த எண்ணமும்‌ 
விருப்பமும்‌ இயேசுவிடத்தில்‌ இருக்கவில்லை. பயங்கர உபத்திரவத்திலும்‌ நமது 
ஆண்டவர்‌ முழுமையாகக்‌ கீழ்ப்படிந்தார்‌. பாடுகளாலும்‌ துன்பங்களாலும்‌ 
பிதாவின்‌ சித்தத்திலிருந்து இயேசுவைப்‌ பிரித்துப்போட முடியவில்லை. 


பாடுகளினால்‌ கீழ்ப்படிவைக்‌ கற்றுக்கொண்டு நமக்கு மாதிரியை 
வைத்துப்போன ஆண்டவர்‌ நமக்கிருக்க மகனே, மகளே, நமக்கென்ன குறை! 
ஆண்டவருடைய வார்த்தைக்குக்‌ கீழ்ப்படிந்து வாழும்போது, தேவசித்தத்தை 
மாத்திரமே வாழ்வின்‌ குறிக்கோளாகக்கொண்டு வாழும்போது, இவ்வுலகத்தால்‌ 
நமக்கு உபத்திரவம்‌ நிச்சயம்‌ வரும்‌. ஆனால்‌, எல்லாவற்றிலும்‌ வெற்றி சிறந்த 
இயேசு நமக்கிருக்கும்போது நாம்‌ பயப்படவேண்டிய அவசியமில்லை. பாடுகளில்‌ 
பயத்திற்கு இடமளிப்பதாலும்‌, ஏற்படுகின்ற நஷ்டங்கள்‌ தொல்லைகளை ஏற்றுக்‌ 
கொள்ள முடியாததாலும்தான்‌ இன்று அநேக விசுவாசிகளின்‌ வாழ்க்கை தடம்‌ 
புரண்டு கிடக்கின்றது. இதன்‌ முடிவு நன்றாயிராது. தேவபிள்ளையே, 
தேவனுக்குக்‌ கீழ்ப்படிவது எந்தவிதத்தில்‌ கடினமாய்த்‌ தோன்றினாலும்‌ மனம்‌ 
தளராதே. பாடூகளிலும்பார்க்க அதனாலுண்டாகும்‌ மகிமை பெரிதல்லவா! 
கீழ்ப்படிவினால்‌ பிதாவைக்‌ கனம்பண்ணிய இயேசு உன்‌ அருகில்‌ நிற்பார்‌. 
“பிதாவின்‌ சித்தத்தை மாத்திரமே உமது சித்தமாய்க்கொண்டு, கீழ்ப்படிவுக்கு 
மாதிரி கற்பித்தவரே, இயேசுவே, என்னையும்‌ அவ்வழி நடத்தும்‌ ஐயா. ஆமென்‌.” 


அனுதினமும்‌ தேவனுடன்‌ [36] செப்டெம்பர்‌ - நவம்பர்‌ 2011 


வாசிப்பு: லூக்கா 22:39-47 


பாடுகளிலும்‌ பலம்‌ 
அவர்‌ மாம்சத்திலிருந்த நாட்களில்‌, தம்மை மரணத்தினின்று 
இரட்சிக்க வல்லமையுள்ளவரை நோக்கி, பலத்த சத்தத்தோடும்‌ 
கண்ணீரோடும்‌ விண்ணப்பம்பண்ணி...' (எபிரெயர்‌ 5:7) 

மனுஷர்தான்‌ கைவிட்டனர்‌ என்றால்‌ கடவுளுமா?' இப்படியான கேள்வி 
நம்மைத்‌ தாக்கும்‌ சந்தர்ப்பங்கள்‌ நமக்கு வராமல்‌ இல்லை. நம்மாலும்‌ முடிய 
வில்லை, பிறரும்‌ கைவிட்டனர்‌ என்கின்றபோதுதான்‌, நாம்‌ மனமுடைந்து தேவ 
பாதத்தில்‌ விழுகிறோம்‌. கடவுளாவது கேட்பதைச்‌ செய்வார்‌ என்றதான ஒரு 
ஏக்கம்‌, எதிர்பார்ப்பு. ஆனால்‌, நமது ஜெபம்‌ கேட்கப்படவில்லையோ என்ற 
சந்தேகம்‌ எழும்போது, எவ்வளவாய்‌ உடைந்துபோகிறோம்‌? இங்கே ஒரு 
விடயத்தைக்‌ கவனிக்கவேண்டும்‌. ஜெபம்‌ கேட்கப்படவில்லை என்னும்போது 
நாம்‌ கருதுவது என்ன? நாம்‌ விரும்பியபடி நடக்கவில்லை என்பதைத்தானே. 

தமது வேளை நெருங்கிவிட்டதை அறிந்த ஆண்டவர்‌ கெத்செமேனே 
தோட்டத்தில்‌ மிகவும்‌ வியாகுலப்பட்டு ஜெபித்தார்‌. அவருடைய வியர்வை 
இரத்தத்தின்‌ பெருந்துளிகளாகத்‌ தரையிலே விழுந்தது. * வியாகுலம்‌' என்பது, 
மரிக்கும்‌ ஒருவனுடைய வேதனையைக்‌ குறிக்கும்‌ ஒரு சொல்‌. தாம்‌ சந்திக்கப்‌ 
போகும்‌ மரணத்தின்‌ கொடூரம்‌, அதாவது, போர்வீரரால்‌ அடையப்போகும்‌ சரீர 
வேதனையிலும்பார்க்க தம்மேல்‌ சுமத்தப்படப்போகும்‌ பாவத்தின்‌ அந்தகாரமும்‌, 
பிதாவின்‌ முகப்‌ பிரசன்னத்தைவிட்டூப்‌ பிரியப்போகும்‌ கொடூரமுமே இயேசுவை 
அந்தளவுக்கு வேதனைக்குள்ளாக்கியது. தமக்குக்கொடுக்கப்பட்டிருக்கும்‌ அந்தப்‌ 
பாத்திரம்‌ நீங்கக்கூடுமானால்‌ என்றே இயேசு ஜெபித்தார்‌. ஆனாலும்‌, பிதாவின்‌ 
சித்தப்படி ஆகட்டும்‌ என்று தம்மை முழுமையாக ஓப்புக்கொடுத்தார்‌. அதைத்‌ 
தொடர்ந்து இயேசு சிலுவையில்‌ மரித்ததால்‌, தோட்டத்தில்‌ ஜெபித்த ஜெபத்தைப்‌ 
பிதா கேட்கவில்லை என்று நாம்‌ நினைக்கலாமா? இல்லை, ஏனெனில்‌, பிதா 
ஜெபத்தைக்‌ கேட்டிராவிட்டால்‌ வானத்திலிருந்து ஒரு தூதன்‌ தோன்றி இயேசு 
வைப்‌ பெலப்படுத்தியிருப்பானா! ஆம்‌, பிதா, குமாரனுடைய ஜெபத்தைக்‌ கேட்டு, 
மனுக்குலத்தின்‌ மீட்புக்கான அந்தக்‌ கொடூர மரணத்தைச்‌ சந்திக்கும்படி தமது 
குமாரனைப்‌ பெலப்படூத்தினார்‌ என்பதுதான்‌ உண்மை. 


தேவபிள்ளையே, விரும்பாத விதங்களில்கூட பல பாடூகள்‌ நம்மைத்‌ 
தாக்குகின்றன. தேவனுக்குக்‌ கீழ்ப்படிந்து வாழ முற்படும்போது இந்த அனுபவம்‌ 
ஏற்படத்தான்‌ செய்யும்‌. அப்படிப்பட்ட வேளைகளிலே இயேசுவின்‌ கீழ்ப்படிவு 
நமக்குத்‌ தைரியத்தையும்‌ உற்சாகத்தையும்‌ கொடுக்கட்டும்‌. அநியாயத்தால்‌ 
அல்லவே; கீழ்ப்படிவினால்தானே பாடூ! அந்தசமயத்தில்‌ ஆண்டவர்‌ நமதருகில்‌ 
நிச்சயம்‌ நிற்பார்‌. அந்த நிச்சயம்‌ உங்களுக்கு இருக்குமானால்‌ உங்களால்‌ எந்த 
சூழ்நிலைக்கும்‌ துணிகரமாக முகங்கொடுக்கமுடியும்‌. ஏனெனில்‌ தேவன்தாமே 
நம்மைப்‌ பெலப்படுத்துகிறார்‌. பாடுகளிலும்‌ நமக்கு பெருமகிழ்ச்சி உண்டு! 
“என்‌ நேச இயேசுவே, உமது வார்த்தையினிமித்தம்‌ என்ன பாடுகள்‌ வந்தாலும்‌, 
சந்தோஷத்துடன்‌ முகங்கொடுத்து வெற்றிசிறக்க என்னை நடத்தும்‌. ஆமென்‌.” 
அனுதினமும்‌ தேவனுடன்‌ [37] செப்டம்பர்‌ - நவம்பர்‌ ௧௦0 


வாசிப்பு: அப்போஸ்தலர்‌ 5:27-42 


பாடூகளிலும்‌ மகழ்ச்சி 


செய்த குற்றத்திற்காக சிறைத்தண்டனைப்‌ பெற்ற ஒரு வாலிபன்‌, 
விடுதலை அடைந்தபின்பும்‌, மனக்கடினத்தினால்‌ திரும்பவும்‌ குற்றம்செய்து, 
மீண்டும்‌ சிறைவைக்கப்பட்டான்‌. இது தீமையின்‌ வழிநிற்பவர்களின்‌ நிலைமை. 
அதேசமயம்‌, நன்மைவழி நிற்பதாகச்‌ சொல்லும்‌ ஒருவன்‌, அநியாயமாகத்‌ 
தண்டிக்கப்படும்‌ சந்தர்ப்பத்தில்‌, யார்‌ என்ன செய்தாலும்‌ தொடர்ந்து நன்மை 
செய்வேன்‌ என்று வைராக்கியம்‌ கொள்வது சரிதானா? வேண்டாம்‌ இந்தப்‌ பாடூ 
என்று பின்வாங்கிவிடுகிறவர்கள்தான்‌ அதிகம்‌. நாம்‌ தீமையில்‌ காட்டூம்‌ 
வைராக்கியத்தை நன்மை வழியில்‌ காட்டுவோமானால்‌ எத்தனை மேன்மை! 


எரிச்சலடைந்த பிரதான ஆசாரியனும்‌ மற்றவர்களும்‌ இயேசுவின்‌ சீஷர்‌ 
களைப்‌ பிடித்துச்‌ சிறைவைத்தனர்‌. ஆனால்‌, கர்த்தருடைய தூதன்‌ அவர்களை 
விடுவித்து, எல்லாருக்கும்‌ வார்த்தையைச்‌ சொல்லும்படி வெளியே கொண்டூ 
வந்துவிட்டார்‌. அவர்களும்‌ மறுப்பின்றி பிரசங்கித்தார்கள்‌. இதனால்‌ திரும்பவும்‌ 
அவர்களைக்‌ கைதுபண்ணி ஆலோசனைச்‌ சங்கத்துக்கு முன்பாக நிறுத்தினர்‌. 
“இந்த நாமத்தைக்குறித்துப்‌ பேசக்கூடாதென்று உங்களுக்குக்‌ கட்டளையிட 
வில்லையா? அந்த மனிதனின்‌ (இயேசுவின்‌) இரத்தப்பழியை எங்களில்‌ சுமத்த 
எத்தனிக்கிறீர்களா?” என்று கடிந்தார்கள்‌. அதற்குப்‌ பேதுருவும்‌ மற்றவர்களும்‌ 
சொன்ன பதில்‌ மிக முக்கியமானது. “மனுஷருக்குக்‌ கீழ்ப்படிகிறதைப்‌ பார்க்கிலும்‌ 
தேவனுக்குக்‌ கீழ்ப்படிகிறதே அவசியமாயிருக்கிறது.' தேவனுக்குக்‌ கீழ்ப்படிகின்ற 
தாக சொன்னதற்காக அப்போஸ்தலர்கள்‌ விடூவிக்கப்பட்டார்களா? புகழ்பெற்ற 
கமாலியேல்‌, தேவனோடே போர்செய்யவேண்டாம்‌ என்று சொல்லியும்‌ கேட்டார்‌ 
களா? அப்போஸ்தலரைக்‌ கொண்டூவரச்செய்து அடிப்பித்தார்கள்‌, எச்சரித்தனர்‌. 
இவ்வளவும்‌ நடந்தும்‌, சீஷர்கள்‌ பேசாமல்‌ இருக்கவில்லை. சந்தோஷத்துடன்‌ 
புறப்பட்டுச்‌ சென்று, முன்னரிலும்‌ பார்க்க இன்னமும்‌ அதிகமாய்‌ பிரசங்கித்‌ 
தார்கள்‌. இந்த வைராக்கியம்‌ நம்மிடம்‌ உண்டா? 

நமது அன்றாட வாழ்வில்கூட, நம்மிடம்‌ நன்மை பெற்றவர்கள்‌ நம்மைப்‌ 
புண்படூத்திவிட்டால்‌ அந்த நபரின்‌ பக்கமே திரும்பியும்‌ பார்க்கமாட்டோம்‌. அப்படி 
யிருக்க, எப்படி தேவனுக்காக நாம்‌ வைராக்கியம்‌ காட்டுவோம்‌! கிறிஸ்துவின்‌ 
நாமத்திற்காகப்‌ பாடூபடுவதிலுள்ள மகிழ்ச்சி, அதனை அனுபவிக்கிறவனுக்குத்‌ 
தான்‌ தெரியும்‌. அந்தப்‌ பாடும்‌ அதனாலுண்டாகும்‌ மகிழ்ச்சியும்‌ மனுஷருக்கு 
அல்ல; தேவனுக்குக்‌ கீழ்ப்படிகிறதினால்‌ மாத்திரமே உண்டாயிருக்கும்‌. தேவ 
னுக்கு மாத்திரமே கீழ்ப்படிவோம்‌ என்று பேதுரு சொன்ன அந்த வார்த்தையை 
நமது வாழ்வில்‌ ஒருதடவையாவது நாம்‌ அறிக்கை செய்திருப்போமா! 
“ஆண்டவரே, உலகிற்குப்‌ பயந்து மெளனமாய்‌ இருந்த காலங்களை எனக்கு 
மன்னித்து, என்னைப்‌ பெலப்படுத்தி உமக்கென்று நடத்தும்‌. ஆமென்‌.” 


அனுதினமும்‌ தேவனுடன்‌ செப்டம்பர்‌ - நவம்பர்‌ 2௦1 


வாசிப்பு: அப்போஸ்தலர்‌ 9:10-23 


டோ . . 
பல பாடுகள்‌ உணட! 
5 “அவன்‌ என்னுடைய நாமத்தினிமித்தம்‌ எவ்வளவாய்ப்‌ 
த பாடுபடவேண்டுமென்பதை நான்‌ அவனுக்குக்‌ காண்பிப்பேன்‌ 
[தன என்றார்‌. (அப்போஸ்தலர்‌ 9:16) 


ஒரு பெரிய பணக்காரன்‌ வீட்டிலே வேலைக்குப்‌ பணிக்கப்பட்டாள்‌ ஒரு 
சிறுமி. அவளது பெயர்‌ ஷீபா. அவள்‌ கிறிஸ்துவை மறுதலிக்கும்படியும்‌, தனது 
மத சம்பந்தமான காரியங்களை மனனம்செய்து, பின்பற்றவேண்டும்‌ என்றும்‌ 
துன்புறுத்தப்பட்டாள்‌. இவற்றையெல்லாம்‌ பொறுக்கமுடியாத ஷீபாவின்‌ தாய்‌, 
அந்தப்‌ பணக்காரனை எதிர்த்தாள்‌. இதன்‌ பலன்‌, அந்தப்‌ பணக்காரன்‌ அத்தாயை 
அடித்து துன்புறுத்தி, தூசிபடர்ந்த தரையிலே மயங்கி விழும்வரையிலும்‌ உதைத்‌ 
தான்‌. பின்னர்‌ எண்ணெயை ஊற்றி உயிரோடேயே எரித்துவிட்டான்‌. இந்த 
வேதனை தாங்காமல்‌ ஷீபாவின்‌ அக்காவும்‌ இரண்டு கிழமைகளில்‌ மரித்து 
விட்டாள்‌. ஆனால்‌, ஷீபா வளர்ந்து, கர்த்தருக்குள்‌ திடப்பட்டு, படித்து, தன்னைக்‌ 
கொடுமைப்படுத்திய அந்த ஊரிலேயே ஒரு வேதாகம ஆசிரியையாகக்‌ கடமை 
புரிய தன்னைத்‌ தயார்செய்துகொண்டிருக்கிறாள்‌. இது ஒரு உண்மை சம்பவம்‌. 

கிறிஸ்துவினிடத்தில்‌ கொண்டிருக்கும்‌ விசுவாசம்‌ மகத்தான ஆசிகளை 
நமக்குக்‌ கொண்டுவரும்‌. அதிலும்‌ மேலாக பெரிய பாடுகளையும்‌ கொண்டு 
வரும்‌ என்பதையும்‌ மறக்கக்கூடாது. மதவைராக்கியம்‌ கொண்டிருந்த சவுலைக்‌ 
கர்த்தர்‌ தெரிந்தெடுத்திருந்தார்‌ என்பதை சவுல்‌ அறிந்திருக்கவில்லை. எதற்காகத்‌ 
தெரிந்தெடுத்தார்‌? ஒரு கிறிஸ்தவனாக சுகமாக வாழுவதற்காகவா? இல்லை! 
விக்கிரக வழிபாடு செய்யும்‌ புறஜாதிகள்‌, தமக்கு எதிராக எழும்புகிறவர்களை 
அழித்துப்போடுகின்ற ராஜாக்கள்‌, தம்மையே தேடி வந்தவரையே சிலுவையில்‌ 
அறைந்த இஸ்ரவேல்‌ புத்திரர்‌, இவர்களுக்குத்‌ தமது நாமத்தை அறிவிக்கவே 
கர்த்தர்‌ சவுலைத்‌ தெரிந்தெடுத்திருந்தார்‌. இவர்கள்‌ சுவிசேஷத்தை ஏற்றுக்கொள்‌ 
வார்களா? இல்லை, ஆனாலும்‌, அந்தப்‌ பணிக்கும்‌ ஒருவர்‌ தேவையாயிருந்தது. 
இப்படியிருக்க பவுலாக மாறிய இவர்‌ சுகமாக வாழ முடியுமா? 

தம்மை விசுவாசிக்கிறவர்கள்‌ பாடுகளை மாத்திரமே அனுபவிக்க 
வேண்டும்‌ என்பதல்ல தேவதிட்டம்‌. மாறாக, அவரைச்‌ சேவிக்கிறவர்களுக்கு 
இவ்வுலகில்‌ பாடுகள்‌ உண்டு என்பதையே ஆண்டவர்‌ நமக்குத்‌ தெளிவுபடுத்து 
கிறார்‌. தம்மை ஏற்றுக்கொள்ளமுடியாத கடின இதயம்‌ படைத்தவர்களுக்குத்‌ 
தம்மை வெளிப்படுத்தும்படிக்கே இன்று அவர்‌ நம்மையும்‌ இரட்சித்திருக்கிறார்‌. 
அது சாதாரண காரியம்‌ அல்ல. அந்த வாழ்விலே பாடூகள்‌ நிச்சயம்‌ வரும்‌. 
தேவன்‌ நம்மை அர்ப்பணிப்பின்‌ வாழ்விற்கு அழைத்திருக்கிறாரே தவிர, ஆடம்பர 
வாழ்விற்கு அல்ல. எந்தப்‌ பாடுகளிலும்‌ அவர்‌ நம்முடன்‌ இருப்பாரே தவிர, 
நம்மை ஒருபோதும்‌ கைவிடவேமாட்டார்‌. இதை உணர்ந்து நமது நாளாந்த 
வாழ்வை ஒழுங்குபடூத்துவோமானால்‌ அது எவ்வளவு அழகாயிருக்கும்‌! 
“பிதாவே, நீர்‌ என்னை அழைத்த அழைப்பை என்‌ வாழ்வில்‌ ஒரு கணமேனும்‌ 
மறந்துவிடாதபடிக்கு என்மேல்‌ கிருபையாயிரும்‌. ஆமென்‌.” 
அனுதினமும்‌ கேவனுடன்‌ [35] செப்டெம்பர்‌ - நவம்பர்‌ ௨௦1 


வாசிப்பு: 2தீமோத்தேயு 3:10-17 


துன்பங்களின்‌ வழி 
'நாம்‌ அநேக உபத்திரவங்களின்‌ வழியாய்‌ தேவனுடைய 
ராஜ்யத்தில்‌ பிரவேசிக்கவேண்டுமென்று...' (அப்போஸ்தலர்‌ 14:22) 


வாழ்க்கை வாழுவதற்கே; சிலுவைப்‌ பாதைதான்‌ பரலோக பாதை 
என்றால்‌ எனக்கு அது தேவையில்லை' என்று முழங்கிய ஒருவர்‌, இறுதியில்‌, 
“என்‌ வாழ்வில்‌ நான்‌ அடைந்த ஒவ்வொரு பாடுகளுக்காகவும்‌ கர்த்தருக்கு 
ஸ்தோத்திரம்‌ என்று சொல்லி மரித்தார்‌. 

பவுல்‌ கிறிஸ்துவுக்காய்‌ தூக்கி நிறுத்தப்பட்ட நாள்முதற்கொண்டு அவர்‌ 
அனுபவித்த பாடுகள்தான்‌ எத்தனை! அடிகளும்‌, சாகத்தக்கதான கல்லெறி 
களும்‌, கப்பற்சேதங்களும்‌, பயமுறுத்தல்களும்‌, கைதுகளும்‌ சொல்லிமுடியாது. 
(2கொரி.11:21-27) அதற்காக பவுல்‌ எந்தவொரு சந்தர்ப்பத்திலும்‌ தனது விசுவாசத்‌ 
திலிருந்து பின்வாங்கிப்‌ போகவில்லை; தனது முன்னைய சுகவாழ்வை நினைத்து 
ஏங்கியதுமில்லை. ஏனெனில்‌, நாளை மாறிப்போகும்‌ இந்த சுகஜீவியத்திலும்‌ 
பார்க்க, கிறிஸ்துவின்‌ பாடுகளிலும்‌ மரணத்திலும்‌ பங்குபெறுவதே மேன்மையா 
னது என்பதை பவுல்‌ நன்கு அறிந்திருந்தார்‌. அதனால்‌ பவுல்‌ ஒருபோதும்‌, ஏன்‌ 
கர்த்தாவே? என்ற கேள்வியை எழுப்பியதேயில்லை. அத்தோடு, “கிறிஸ்து 
இயேசுவுக்குள்‌ தேவபக்தியாய்‌ நடக்க மனதாயிருக்கிற யாவரும்‌ துன்பப்பட 
வார்கள்‌ என்று தீமோத்தேயுவைப்‌ பெலப்படுத்தவும்‌ அவரால்‌ முடிந்தது. 

பாடுகளில்‌ நாம்‌ அழிந்துபோவதும்‌, அந்தப்‌ பாடுகளையே ஆயுதங்‌ 
களாக்கி அதைப்‌ பயன்படுத்தி நமது வாழ்வை அழகுறச்‌ செய்வதும்‌ நமது 
தெரிவு. இன்று நாம்‌ மோசம்போக்கும்‌ பிசாசின்‌ வலையில்‌ சிக்கியிருக்கிறபடியால்‌ 
மோட்சப்‌ பாதை நமக்கு ஒருபோதும்‌ இலகுவானதாக இருக்காது. இயேசு 
விடூவிக்கிறார்‌, இரட்சிக்கிறார்‌, பாதுகாக்கிறார்‌ என்பதெல்லாம்‌ உண்மைதான்‌. 
இந்த இரட்சிப்பும்‌ பாதுகாப்பும்‌ விடுதலையும்‌ நமக்கு எப்போதும்‌ தேவை. நாம்‌ 
ஆபத்திலிருக்கும்போதுதானே கர்த்தருடைய கரம்‌ நம்மில்‌ மகிமைப்படுகிறது. 
ஆம்‌, பாடுகளும்‌ துயரங்களும்‌ நம்மைப்‌ பக்குவப்படுத்துகின்றன. ஆகையால்‌, 
பா௫கள்‌ துயரங்கள்‌ வரும்போது நாம்‌ கலங்கக்கூடாது. தேவன்‌ நம்மைத்‌ தமது 
தேவ மாளிகைக்கு ஏற்ற கற்களாக பண்படூத்துகிறார்‌ என்ற விசுவாசம்‌ நமக்குள்‌ 
இருக்குமானால்‌ இந்தக்‌ கலக்கம்‌ நம்மை எதுவும்‌ செய்யமுடியாது. பவுலைத்‌ 
திடப்பட௫த்தியது கர்த்தருடைய வார்த்தைதான்‌ என்பது தீமோத்தேயுவுக்கு அவர்‌ 
எழுதிய நம்பிக்கையின்‌ வார்த்தைகள்‌ தெளிவுபடூத்துகின்றன. அந்தப்‌ பரிசுத்த 
தேவவார்த்தைகள்‌ இன்று நமது கைகளில்‌ இருக்கிறது. பாடுகளில்‌ வெற்றிசிறந்த 
பலருடைய சம்பவங்கள்‌ நம்மைப்‌ பெலப்படுத்துகின்றன. இப்படியிருக்க, துன்பங்‌ 
களைக்‌ கண்டு நாம்‌ சோர்ந்துபோகலாமா? வார்த்தையைப்‌ பிடித்துக்கொண்டு 
முன்செல்லுவோமாக. 


“பிதாவே உம்மண்டை சேருவதற்கு துன்பம்தான்‌ வழி எனில்‌ அதிலும்‌ வாஞ்சை 
யோடு உம்மைத்‌ தேடுவேன்‌. என்னைச்‌ சேர்த்துக்கொள்ளும்‌. ஆமென்‌.” 


அனுதினமும்‌ தேவனுடன்‌ [40] செப்டெம்பர்‌ - நவம்பர்‌ ௨௦0 


வாசிப்பு: ஆதியாகமம்‌ 17:1-8 


ஒக்டோ 


வாழ்வின்‌ மையக்கரு 
7 நான்‌ சர்வவல்லமையுள்ள தேவன்‌: நீ எனக்கு முன்பாக 
ன்ஸி நடந்துகொண்டு உத்தமனாயிரு.' (ஆதியாகமம்‌ 17.1) 


நான்‌ கடந்துவந்த துயரப்பாதை பெரிதல்ல; அத்தனை துயரங்களிலும்‌ 
தேவன்‌ எப்படி என்னோடூகூடவே இருந்தார்‌ என்பதுவே பெரிய விடயம்‌' என்று 
ஒருவர்‌ சொன்னார்‌. அதாவது, தனது துன்பங்களிலும்‌ பார்க்க, தேவனுடைய 
வல்லமை பெரிது; தான்‌ அல்ல, தேவனே தனது வாழ்வின்‌ மையக்கருவாக 
இருக்கிறார்‌ என்பதையே அந்த சகோதரர்‌ கூறுகிறார்‌. 


ஆபிராமை அழைத்த தேவன்‌, உடனடியாகவே தமது வாக்கினை 
நிறைவேற்றவில்லை. ஆதி.12ல்‌ அழைப்புப்‌ பெற்ற ஆபிராம்‌, ஆதி.17 வரைக்கும்‌ 
நடந்த பாதைகள்‌, விட்டதவறுகள்‌, சொன்ன பொய்கள்‌, செய்த யுத்தங்கள்‌, 
எல்லாவற்றின்‌ ஊடாகவும்‌ ஆபிராம்‌ கடந்துவர தேவன்‌ அனுமதித்தார்‌. அந்த 
வழிகளிலெல்லாம்‌ ஆபிராம்‌ தடுமாறியபோதும்‌, தேவனுடைய கண்கள்‌ அவனை 
விட்டு விலகவில்லை. உரியவேளை வந்தபோது, தேவன்‌, “சர்வவல்லவர்‌' என்ற 
நாமத்தை ஆபிராமுக்கு அறிவித்து, பெயரையும்‌ ஆபிரகாம்‌ என்று மாற்றினார்‌. 
சரீரம்‌ செத்த நிலையிலும்‌ ஒரு குழந்தையைக்‌ கொடுக்கத்தக்க தேவனது சர்வ 
வல்லமை ஆபிராமின்‌ வாழ்வில்‌ இதன்‌ பின்னரே வெளிவரக்‌ காத்திருந்தது. 

தேவனுடைய சர்வவல்லமை வெளிப்பட பாடுகளின்‌ பாதையைப்போல 
வேறெதுவும்‌ உதவாது. இதைத்தான்‌ நாம்‌ யோபு புத்தகத்திலும்‌ காண்கிறோம்‌. 
யோபு என்றதும்‌ அவருடைய பாடூகள்தான்‌ நமக்கு முதலில்‌ ஞாபகத்திற்கு 
வருகிறது. உண்மைதான்‌. ஆனால்‌, அந்தப்‌ பாடுகள்‌ யோபுவிற்கு எதற்காக 
வந்தது என்பதை நாம்‌ சிந்திக்கவேண்டும்‌. பழைய ஏற்பாட்டில்‌ “சர்வவல்லவர்‌' 
என்ற கடவுளுடைய நாமம்‌ 48 தடவைகள்‌ பயன்படூத்தப்பட்டூுள்ளதாகவும்‌, 
அதிலே 31 தடவைகள்‌ யோபின்‌ நூலிலே பயன்படூத்தப்பட்டூள்ளதாகவும்‌ 
அருள்திரு தியோடர்‌ வில்லியம்ஸ்‌ அவர்கள்‌ கூறியிருக்கிறார்கள்‌. அப்படியானால்‌ 
நமது பாடூகளா, அல்லது கடவுளுடைய ராஜரீகமா, எதற்கு முக்கியத்துவம்‌ 
கொடுக்கவேண்டும்‌? இஸ்ரவேல்‌ மக்கள்‌ எகிப்திலே அடிமைகளாக இருந்திரா 
விட்டால்‌ தேவனுடைய வல்லமையை எகிப்து கண்டிருக்குமா? இஸ்ரவேல்தான்‌ 
அனுபவித்திருக்குமா? நீண்டபாதையில்‌ இஸ்ரவேல்‌ கானானுக்குள்‌ வழிநடத்தப்‌ 
பட்டிராவிட்டால்‌ வழிவழியே வாழ்ந்த புறவின மக்கள்‌ இஸ்ரவேலின்‌ தேவனை 
அறிந்திருப்பார்களா? அபிஷேகம்‌ பண்ணப்பட்டிருந்தும்‌ காடு மேடு என்று துரத்தப்‌ 
பட்டிராவிட்டால்‌ தாவீதின்‌ அற்புதமான சங்கீதங்களைத்தான்‌ பெற்றிருப்போமா? 
பாடுகளின்‌ பாதையிலே தேவனுடைய சர்வவல்லமை விளங்கக்கூடுமானால்‌, 
பாடுகள்‌ வரட்டுமே என்று நம்மால்‌ சொல்லகூடூமே. நமது வாழ்வின்‌ மையக்கரு 
நமது பாடூகளா? அல்லது தேவனுடைய ராஜரீகமா? 
“சர்வவல்லமையுள்ள தேவனே, உமது வல்லமை விளங்க அடியேனையும்‌ ஒரு 
பாத்திரமாய்‌ எடுத்து உபயோகித்தருளும்‌ ஐயா. ஆமென்‌.” 
அனுதினமும்‌ தேவனுடன்‌ செப்டைம்பர்‌ - நவம்பர்‌ ௨௦1 


வாசிப்பு: நீதிமொழிகள்‌ 10:20-30 


க்‌ . . . 
ன்‌ நித்திய அஸ்திபாரம்‌ 
gS 'சுழல்காற்று கடந்துபோவதுபோல்‌ துன்மார்க்கன்‌ 
கடந்துபோவான்‌. நீதிமானோ நித்திய அஸ்திபாரமுள்ளவன்‌. 
சனி (நீதிமொழிகள்‌ 10:25) 


ஜப்பானுக்கு வந்த சுனாமியில்‌ விளையாட்டுப்‌ பொருட்களைப்போல 
கார்களும்‌, வீட்டுக்‌ கூரைகளும்‌, இன்னும்‌ பலவும்‌ பொங்கியெழுந்த தண்ணீரில்‌ 
அள்ளுண்டுபோன காட்சி பயங்கரமானது. மிகப்‌ பெரிய மரங்கள்‌ சுழன்றடிக்கும்‌ 
காற்றில்‌ தும்பாய்ப்போகிறது. மரங்கள்‌ பல்லுக்குத்துகிற குச்சிகளாக மாறுகிறது. 
ஆனால்‌, மரத்தின்‌ ஆணிவேர்‌ சரியாய்‌ இருந்தால்‌ அந்த மரம்‌ மறுபடியும்‌ 
துளிர்த்து எழ வாய்ப்புண்டு அல்லவா? வீட்டின்‌ கூரை என்ன, சுவரே இடிந்து 
விழுந்தாலும்‌ கட்டிடத்தின்‌ அஸ்திபாரம்‌ உறுதியாய்‌ இருந்தால்‌ திரும்பவும்‌ 
அதனைக்‌ கட்டி எழுப்பலாம்‌ அல்லவா? 

எந்தப்‌ பிரமாண்டமான கவர்ச்சியான கட்டிடமாக இருந்தாலும்‌ அதன்‌ 
அஸ்திபாரம்‌ சரியாக, உறுதியாக, கட்டிடத்தின்‌ பாரத்திற்கு ஏற்றதாகப்‌ போடப்‌ 
படாவிட்டால்‌ அக்கட்டிடம்‌ தக்கநேரத்தில்‌ மனித உயிர்களையும்‌ குடித்துவிடூம்‌. 
நமது வாழ்க்கையும்‌ ஒரு கட்டிடம்‌ போன்றதுதான்‌. மலிவான காரியங்களைக்‌ 
கொண்டு நமது வாழ்வைக்‌ கட்டியெழுப்புவோமானால்‌ தக்கநேரத்தில்‌ அது 
தகர்ந்து விழுந்து நம்மையும்‌ அழித்துப்போடும்‌. கண்ணுக்குத்‌ தெரிகின்ற வெளி 
வாழ்க்கை அழகாக ஆடம்பரமாகக்‌ கட்டி எழுப்பப்படலாம்‌. கடவுள்‌ ஆசீர்வதித்‌ 
தார்‌ என்றும்‌ சொல்லலாம்‌. ஆனால்‌, கண்ணுக்குத்‌ தெரியாத அஸ்திபாரம்‌ 
எப்படிப்பட்டது என்பதுதான்‌ முக்கியம்‌. வாழ்வில்‌ சோதனைகளும்‌ இழப்புகளும்‌ 
தாங்கொண்ணாத துயரங்களும்‌ சுனாமியைப்போலவும்‌ பூகம்பம்போலவும்‌ வரும்‌ 
போதுதான்‌ நமது வாழ்வின்‌ அஸ்திபாரங்கள்‌ எப்படிப்பட்டது என்பது விளங்கும்‌. 
அதன்பின்னர்‌ புரிந்துகொள்வதினால்‌ என்ன பலன்‌? 

யோபு பக்தனுடைய வாழ்வின்‌ அஸ்திபாரம்‌ சரியாய்‌ உறுதியாய்‌ 
இருந்ததால்தான்‌ அவருக்கு வந்த சோதனையில்‌ அவர்‌ அழிந்துபோகவில்லை. 
பயங்கரமான குழியிலிருந்து நம்மைத்‌ தூக்கியெடுத்த தேவன்‌ கன்மலையாகிய 
கிறிஸ்துவில்‌ நம்‌ கால்களை உறுதிப்படுத்தியிருக்கிறார்‌. அந்த அஸ்திபாரத்தை 
விட்டு நாம்‌ வேறெதிலாவது நமது வாழ்வின்‌ அஸ்திபாரத்தைப்‌ போட்டாலும்‌, 
ஒருநாள்‌ தவறிப்போக வாய்ப்புண்டு. தேவபிள்ளைகளின்‌ அஸ்திபாரம்‌ நித்தியமா 
னது. இவ்வுலகில்‌ என்ன: வந்தாலும்‌ அது அசையாது. “என்ன வந்தாலும்‌' 
என்பதைக்‌ கவனிக்கவும்‌. யுத்தமா? புற்றுநோயா? அநாதரவான நிலைமையா? 
எது வந்தாலும்‌ நாம்‌ அசைக்கப்படமுடியாது. நாம்‌ அசைக்கப்படுவோமானால்‌, 
இன்றே நமது அஸ்திபாரத்தைச்‌ சரிசெய்வோமாக. கிறிஸ்துவாகிய கன்மலையில்‌ 
நமது அஸ்திபாரம்‌ உறுதியாய்‌ இருக்கும்வரைக்கும்‌ நாம்‌ எதற்கும்‌ பயப்படத்‌ 
தேவையில்லை. ஏனெனில்‌, அது நித்தியமானது, உறுதியானது. 
“பிதாவே, வாழ்வில்‌ என்ன நேர்ந்தாலும்‌ அசைக்கப்படாத நித்திய அஸ்திபார 
மாகிய கிறிஸ்துவில்‌ என்‌ வாழ்வு கட்டியெழுப்பப்பட கிருபை தாரும்‌. ஆமென்‌.” 


அனுதினமும்‌ ஜேவனுடன்‌ [42] செப்டம்பர்‌ - நவம்பர்‌ 2௦1 


வாசிப்பு: 2தீமோத்தேயு 2:15-21 


ஒக்டோ 


பாடுகளானாலும்‌.. . 
9 தேவனுடைய உறுதியான அஸ்திபாரம்‌ நிலைத்திருக்கிறது...' 
ஞாயிறு (தீமோத்தேயு 2:19) 


இயேசு ஐசுவரிய சம்பன்னர்‌; அவருடைய பிள்ளையாகிய நீங்களும்‌ 
செல்வமாக வாழலாம்‌. இயேசுவிடம்‌ வருகிறவனின்‌ பிரச்சனைகள்‌ யாவையும்‌ 
நீக்கி, அவர்‌ சுகஜீவியம்‌ தருவார்‌.' இப்படியாக ஒருவர்‌ போதிக்கிறார்‌. அடுத்த 
பக்கத்தில்‌, “ஒருவன்‌ இயேசுவைப்‌ பின்பற்றிவர விரும்பினால்‌ அவன்‌ தன்னைத்‌ 
தான்‌ வெறுத்து தன்‌ சிலுவையை எடுத்துக்கொண்டு இயேசுவையே பின்பற்றக்‌ 
கடவன்‌. அதுவே மெய்‌ சமாதானத்தின்‌ வழி.” இது இன்னொருவரின்‌ போதனை. 
இந்த இரண்டூ கூட்டங்களிலும்‌ எந்தக்‌ கூட்டத்தில்‌ ஜனக்கூட்டம்‌ நிரம்பி வழியும்‌? 

இயேசுவோடூ சிலுவையில்‌ அறையப்பட்ட கள்வர்களில்‌ ஒருவன்‌, “நீ 
கிறிஸ்துவானால்‌ உன்னையும்‌ இரட்சித்து என்னையும்‌ இரட்சித்துக்கொள்‌' என்று 
ஜெபித்தான்‌. அவன்‌ தன்னை உணரவில்லை. இயேசுதான்‌, கிறிஸ்து என்று 
அறிந்திருக்கிறான்‌; ஆனால்‌, தனது பிரச்சனைகளைத்‌ தீர்க்கின்ற ஒருவராகவே 
அவரைப்‌ பாவிக்க எண்ணினான்‌. தன்‌ பாடூகள்‌ நீங்கி, இவ்வுலகில்‌ சுகமாக தன்‌ 
இஷ்டப்படி தொடர்ந்து வாழவேண்டும்‌ என்பதுவே அவனது விருப்பம்‌ என்று 
தெரிகிறது. மற்றவனோ, தன்னை உணர்ந்ததால்‌, தன்‌ பாடுகளில்‌ விடுதலைக்‌ 
காக ஜெபிக்காமல்‌, ராஜாவாகிய இயேசுவின்‌ ராஜ்யத்தில்‌ தான்‌ சேரவேண்டூம்‌ 
என்றே ஜெபித்தான்‌. இவர்களில்‌ நாம்‌ யார்‌? நமது பிரச்சனைகள்‌ நீங்கவேண்டும்‌; 
துக்கங்கள்‌ ஆறவேண்டும்‌; யுத்தம்‌ நிற்கவேண்டும்‌; எல்லாமே நல்லதுதான்‌. 
ஆனால்‌, நமது விருப்பங்களின்‌ உள்நோக்கம்‌ என்ன என்பதுவே காரியம்‌. 

கூட்டங்களுக்கு எத்தனைபேர்‌ வருகிறார்கள்‌ என்பதை வைத்து அங்கே 
போதிக்கப்பட்டதுதான்‌ சத்தியம்‌ என்று நிர்ணயிப்பது தவறு. எவருமே தேவனின்‌ 
கற்பனைகளைப்‌ பின்பற்ற மறுத்தாலும்கூட தேவனின்‌ உறுதியான அஸ்திபாரம்‌ 
ஒருபோதும்‌ அசையாது. நாம்‌ தேவனுடைய கையிலிருக்கும்‌ பாத்திரமாக 
இருக்கிறோமா என்பதே காரியம்‌. வீண்போதனைகளினால்‌ கவரப்பட்டு தேவனின்‌ 
சத்தியத்திற்கு முரண்படுவோமானால்‌, தேவன்‌ நம்மை எப்படி தமது நாமத்தின்‌ 
மகிமைக்கென்று பாவிக்கமுடியும்‌? சுகபோக வாழ்வு நிலைக்காது என்பது நமக்கு 
தெரியும்‌. அதன்பின்‌ ஏன்‌ நாம்‌ கனவீனத்திற்குரிய காரியங்களில்‌ ஈடூபட 
வேண்டூம்‌? பாடுகளானாலும்‌ தேவகரத்தில்‌ இருப்போமானால்‌ அதுவே நமக்கு 
மேன்மை. துன்பமோ துயரமோ தேவன்‌ நம்மில்‌ வைத்திருக்கும்‌ நம்பிக்கை, 
நோக்கம்‌ என்பவற்றை நாம்‌ குறைவாக எடைபோட்டு இவ்வுலக வாழ்வுதான்‌ 
பெரிது என்று எண்ணாதிருப்போமாக. வீண்காரியங்களை விட்டுவிலகி, உடனடி 
யாக தேவனுடைய அஸ்திபாரத்தில்‌ நமது வாழ்வைக்‌ கட்டியெழுப்புவோமாக. 
பாடூகளானாலும்‌ தேவன்‌ நம்‌ வாழ்வில்‌ மகிமைப்பட்டால்‌ போதுமல்லவா! 
“பிதாவே, யார்‌ என்ன சொன்னாலும்‌, வாழ்வில்‌ என்ன நிந்தை வந்தாலும்‌ நான்‌ 
உம்‌ கையில்தான்‌ இருக்கிறேன்‌ என்ற உறுதியைத்‌ தாரும்‌. ஆமென்‌.” 

0 வாசிப்பு: யாக்கோபு 5:7-11 
ஒல்ட்டா 
உறுதியான பொறுமை 
1 [சி] 'இதோ பொறுமையாயிருக்கிறவர்களைப்‌ 
திங்கள்‌ பாக்கியவான்‌௧ளென்கிறோமே...!' (யாக்கோபு 5:11) 


கடவுள்‌ அன்புள்ளவர்‌. மிகுந்த உருக்கமும்‌ இரக்கமுமுள்ளவர்‌ என்பது 
உண்மையானால்‌ ஏன்‌ எனக்கு இத்தனை துன்பங்கள்‌ என்று உங்களிடம்‌ 
யாராவதுகேட்டால்‌ உங்கள்‌ பதில்‌ என்ன? ஒரு கொலைகாரன்‌ செழித்து வளரும்‌ 
போதும்‌, ஒன்றுமறியாத குழந்தை ஒன்று வியாதிப்பட்டு வேதனையால்‌ துடிக்கும்‌ 
போதும்‌ நமக்குக்‌ கேள்வி எழுப்பத்தான்‌ செய்யும்‌. ஆனால்‌, பாவமானது 
நீதியைக்‌ குழப்பி, நாம்‌ வாழும்‌ உலகையே கேவலப்படுத்திவிட்டது என்பதுதான்‌ 
உண்மை. தேவனுக்கென்று வாழ்ந்த மோசே, தாவீது, எலியா, எரேமியா, 
தானியேல்‌ என்றும்‌, யோவான்‌ ஸ்நானகன்‌, பேதுரு, ஸ்தேவான்‌, பவுல்‌ என்றும்‌ 
அனைத்து அடியார்களும்‌ தம்‌ வாழ்விலே பாடுகளைத்தான்‌ அதிகமாகக்‌ 
கண்டார்கள்‌. அதற்காக அவர்கள்‌ என்ன, தோற்றா போனார்கள்‌? 

அந்தவகையில்‌, ஒரு நல்ல மனிதன்‌, எந்தவொரு காரணமும்‌ இல்லாது 
பாடுகளுக்குட்பட்டதையே யோபுவின்‌ புத்தகம்‌ நமக்கு எடுத்துக்‌ கூறுகின்றது. 
இதுதான்‌ உலகம்‌. அதற்காக யோபுவின்‌ வாழ்க்கை துயரத்தில்‌ முடிவடைய 
வில்லை. அவருடைய பொறுமை தேவனுடைய இறுதிக்‌ கிரியை வெளிப்படும்‌ 
அளவுக்கு உறுதியாயிருந்தது. கர்த்தருடைய செயலின்‌ முழுமையும்‌ வெளிப்‌ 
படத்தக்கதாக யோபுவின்‌ விசுவாசம்‌ பெலனுள்ளதாயிருந்தது. துன்பத்திலும்‌ 
நீடியபொறுமையுடன்‌ அமர்ந்திருக்கும்போது கர்த்தருடைய இரக்கமும்‌ உருக்க 
மும்‌ வெளிப்பட அதுவே வாய்க்காலாகிறது. இதையே நாம்‌ யோபுவின்‌ 
வாழ்க்கைச்‌ சரிதையில்‌ கற்றுக்கொள்கிறோம்‌. 


தேவபிள்ளையே, வாழ்வில்‌ பாடுகள்‌ துக்கங்கள்‌ வருவது பெரிதல்ல; 
அது சகஜம்‌. ஆனால்‌, அவற்றை நாம்‌ எப்படி மேற்கொள்கிறோம்‌ என்பதில்தான்‌ 
நமது வெற்றியும்‌ தோல்வியும்‌ தங்கியுள்ளது. சூழ்நிலைகள்‌ பாதகமான எதிர்பா 
ராத கண்ணிகளுக்குள்‌ அகப்படும்போதும்தான்‌ நமது விசுவாசம்‌ சோதிக்கப்படூ 
கிறது. வாழ்வில்‌ பெற்றுக்கொள்ளும்‌ செழிப்பிலும்‌, வெற்றிகளிலும்‌, பலாபலன்‌ 
களிலும்‌ நம்‌ விசுவாசம்‌ தங்கியிருக்குமானால்‌ அது நிலைத்திராது. நாம்‌ வாழும்‌ 
உலகம்‌, விழுந்துபோன உலகம்‌. இங்கே நற்காரியங்கள்‌ அதிகமாக பாராட்டப்‌ 
படுவதில்லை. அதேசமயம்‌ தவறுகளும்‌ எப்போதும்‌ தண்டிக்கப்படூவதுமில்லை. 
ஆனால்‌, தேவனுக்கு எதுவும்‌ மறைவானது இல்லை என்ற உறுதியான 
விசுவாசம்‌ நமக்கு இருக்குமானால்‌, மாறுபாடான எந்தச்‌ சூழ்நிலையும்‌ நம்மை 
நிலைகுலையச்‌ செய்யமுடியாது. தேவனுடைய சித்தமும்‌ திட்டமுமே இறுதியாக 
நிறைவேறும்‌ என்ற நம்பிக்கையில்‌ நமது வாழ்வைக்‌ கட்டியெழுப்புவோமானால்‌ 
நாம்‌ ஒருபோதும்‌ அசைக்கப்படவே மாட்டோம்‌. 
“பிதாவே, விசுவாசத்தில்‌ தளர்ந்துபோன என்னைத்‌ திடப்படூத்தினீரே நன்றி. எந்த 
இக்கட்டிலும்‌ உமது ஆளுகை மாறாதது என விசுவாசிக்கிறேன்‌. ஆமென்‌.” 

வாசிப்பு: யோபு 1:1-4 
ஓர்‌ அடிதான்‌... 

1 1 'அந்த மனுஷன்‌ உத்தமனும்‌ சன்மார்க்கனும்‌ தேவனுக்குப்‌ பயந்து 

செவ்வார்‌ பொல்லாப்புக்கு விலகுகிறவனுமாயிருந்தான்‌.' (யோபு 1:1) 


'யோபுவைப்‌ பார்க்கிலும்‌ நான்‌ பட்ட வேதனை நூறு மடங்கு. நானும்‌ 
யாவையும்‌ இழந்து தனியேதான்‌ நிற்கிறேன்‌. உங்கள்‌ கடவுள்‌ எனக்கு இரு 
மடங்கு வேண்டாம்‌, நான்‌ இழந்ததையாவது தருவாரா? இது யுத்தத்திலே 
பயங்கரமாகப்‌ பாதிக்கப்பட்ட ஒருவரின்‌ கேள்வி. “இயேசு சிலுவையிலே மரித்த 
தைப்‌ பெரிதாகக்‌ கூறுகிறீர்களே. இன்று, என்‌ மகன்‌ அனுபவித்த சித்திரவதை 
இயேசுவுக்குக்‌ கிடைத்திருந்தால்‌....' இது ஒரு தாயின்‌ ஒலம்‌. அவர்கள்‌ சூழலில்‌ 
அவர்களுக்குப்‌ பதில்‌ சொன்னால்‌ மனம்‌ மேலும்‌ புண்ணாகும்‌. இன்று நம்மில்‌ 
பலருடைய மனநிலையும்‌ இந்தமாதிரி குழப்பத்தில்‌ இருக்கத்தான்‌ செய்கிறது. 

ஆண்டவராகிய கிறிஸ்துவை யோபுவுடன்‌ ஒப்பிடமுடியாது. ஆனால்‌, 
நம்மைப்போல ஒருவராகிய யோபுவைக்‌ குறித்து நாம்‌ சிந்திக்கலாம்‌. இவர்‌ யார்‌? 
ஏறத்தாழ கி.மு.2000-1800 ஆபிரகாமின்‌ காலப்பகுதியில்‌, ஊத்ஸ்‌ என்ற தேசத்தில்‌ 
வாழ்ந்த மனுஷன்தான்‌ யோபு. இந்த செழிப்பான தேசம்‌ கானானுக்கு அருகே, 
யோர்தான்‌ நதிக்குக்‌ கிழக்காக, வனாந்தரப்‌ பகுதியைச்‌ சார்ந்ததாக இருந்தி 
ருக்கலாம்‌ என்று நம்பப்படுகிறது. யோபு என்பவர்‌ உத்தமன்‌. அதாவது குற்றம்‌ 
அற்றவர்‌; சன்மார்க்கன்‌ அதாவது நேர்மையானவர்‌; தேவனுக்குப்‌ பயந்தவர்‌ 
அதாவது கடவுள்‌ பயம்‌ உள்ளவர்‌, அதனால்‌ பொல்லாப்புக்குத்‌ தன்னைவிலக்கி 
வாழ்ந்த ஒருவர்‌. இவருக்கு கஷ்டமா? ஆம்‌, ஒரேநாளில்‌ தனக்குரிய யாவையும்‌ 
இழந்தார்‌. இப்படியொரு சூழ்நிலையில்‌ யாரும்‌, இது ஏன்‌ வந்தது என்ற 
காரணத்தைக்‌ கண்டுகொள்ளவே முற்படுவர்‌. ஆத்திரப்படுவர்‌. ஆனால்‌, 
திரைமறைவில்‌ இருந்த பதில்களையும்‌ விளக்கங்களையும்‌ யோபுவால்‌ 
அறியமுடியாவிட்டாலும்‌, வாழ்விற்கு முகங்கொடுக்கவேண்டிய பயிற்சியிலே 
தேவன்‌ அவரை நடத்தினார்‌ என்பது தெளிவு. அங்கேதான்‌ யோபுவின்‌ விசுவாசம்‌ 
விருத்தியடைந்தது. 

“அந்தந்த நாள்‌', “ஒவ்வொரு அடி' இந்த அடிப்படையிலே நாமும்‌ வாழ 
ஆயத்தமா? நமக்கு நேரிடுகின்றவற்றிற்கு சிலசமயம்‌ காரணம்‌ தெரியாவிட்டா 
லும்கூட, அந்தந்தவேளையில்‌ தேவனை நம்பி முன்செல்ல நாம்‌ ஆயத்தமா? 
அன்று யோபுவுக்கு மெய்யான தேவனைத்‌ தெரியுமா என்பது தெளிவில்லை. 
ஆனால்‌, அவர்‌ தேவனுக்குப்‌ பயந்து நடந்த ஒருவர்‌. தேவனிடம்‌ நற்சாட்சி 
பெற்றுக்கொள்ளுமளவுக்கு அவர்‌ உத்தமத்திலே ஜீவித்தார்‌. நாமோ கிறிஸ்து 
வையே அறிந்திருக்கிறோம்‌. அப்படியிருக்க, நாமும்‌ யோபுவைப்போல உத்தமத்‌ 
திலே நடக்கிறோமா என்ற கேள்வியையும்‌ கேட்டுப்‌ பார்ப்பது நல்லது. 

“பிதாவே, எந்தச்‌ சூழ்நிலையிலும்‌, எந்த இக்கட்டிலும்‌, காரணங்களையல்ல, 
உம்மை மாத்திரமே நம்பி முன்செல்ல கிருபை தாரும்‌. ஆமென்‌.” 
அனுதினமும்‌ தேவனுடன்‌ செப்டெம்பர்‌ - நவம்பர்‌ 2௦11 


வாசிப்பு: யோபு 1:1-4; நோளாகழம்‌ 1:11-12 
ஒக்டோ 
ஐசுவரியம்‌ தேவனுடையது 
1 2 'ஐசுவரியமும்‌ கனமும்‌ உம்மாலே வருகிறது. தேவரீர்‌ 

ரதன்‌ எல்லாவற்றையும்‌ ஆளுகிறவர்‌.' (1நாளாகமம்‌ 29:12) 


பணமும்‌ செல்வமும்‌ தவறா? செல்வந்தர்‌ இரட்சிப்படைய வாய்ப்பில்‌ 
லையா? செல்வமும்‌ தவறல்ல; செல்வந்தர்களாக வாழுவதும்‌ தவறல்ல. உலக 
வாழ்விலே ஐசுவரியம்‌ மனிதனுக்கு தடைக்கல்லாகும்‌ வாய்ப்பு அதிகம்‌ என்பதே 
காரியம்‌. ஐசுவரியவான்‌௧ள்‌ தேவனுடைய ராஜ்யத்தில்‌ பிரவேசிப்பது அரிது என்று 
இயேசு சொன்னாரே தவிர, பிரவேசிக்க முடியாது என்று சொல்லவில்லையே! 
(லூக்‌.18:24) செல்வந்தர்களுக்காகவும்‌ இயேசு இரத்தம்‌ சிந்தினாரே. 

செல்வந்தனாகிய யோபுவுக்கு பத்து பிள்ளைகள்‌. இவருக்கு ஏழாயிரம்‌ 
ஆடுகள்‌, மூவாயிரம்‌ ஒட்டகங்கள்‌ மாத்திரமல்ல ஐந்நூறு ஏர்மாடூகளும்‌, 
ஐந்நூறு கழுதைகளும்‌ இருந்தன. அத்துடன்‌, திரளான பணிவிடைக்காரரும்‌ 
இருந்தார்கள்‌. அன்றைய கிழக்கத்திய மக்கள்‌ மத்தியில்‌ கனத்துக்குரியவராய்‌ 
வாழ்ந்தவர்‌ யோபு. அப்படியிருந்தும்‌ இவருக்குள்‌ பெருமையோ மேட்டிமையோ 
இருந்ததாகத்‌ தெரியவில்லை. பிறரை மதிக்காத தன்மையும்‌ இருக்கவில்லை. 
இவ்வளவு மேன்நிலையில்‌ வாழ்ந்தபோதும்‌, “என்‌ தாசனாகிய யோபு' என்று 
கர்த்தரே அறிக்கை சொல்லுமளவுக்கு யோபுவின்‌ வாழ்க்கை அமைந்தது எப்படி? 
அப்போ, ஐசுவரியம்‌ தவறா? இல்லையே! நமது மனநோக்குத்தான்‌ முக்கியம்‌. 
தாவீது அதை உணர்ந்திருந்தார்‌. எல்லாம்‌ தேவனுடைய கரத்திலே இருந்தே 
கிடைக்கிறது என்ற தாவீதின்‌ மனது நமக்கும்‌ இருக்குமானால்‌ நாம்‌ தவறிட 
மாட்டோம்‌. சாலொமோன்‌ ராஜா ஞானத்தையும்‌ அறிவையும்தான்‌ கேட்டார்‌. 
கர்த்தரோ, ஐசுவரியத்தையும்‌ சம்பத்தையும்‌ கனத்தையும்‌ கூடவே கொடுத்தார்‌ 
என்று காண்கிறோம்‌. ஆனால்‌, அந்த ஐசுவரியத்தை அனுபவிக்கவும்‌ தேவனே 
அநுக்கிரகம்‌ செய்யவேண்டும்‌ என்பதை சாலொமோன்‌ காலம்‌ கடந்துதான்‌ 
உணர்ந்துகொண்டார்‌ (பிரசங்கி 5:19). 


தேவபிள்ளையே, பணக்காரரைப்‌ பார்த்துப்‌ பெருமூச்சு விடவும்‌ 
வேண்டாம்‌. அதேசமயம்‌ தேவன்‌ நம்மை ஆசீர்வதிப்பாரானால்‌ பெருமைகொள்ள 
வும்‌ வேண்டாம்‌. யோபுவின்‌ வாழ்விலே நடந்தது வேறு. அவர்‌ சோதிக்கப்பட 
அனுமதிக்கப்பட்டாரே தவிர, செல்வம்‌ அவருக்குச்‌ சோதனையாகவில்லை. 
ஆனால்‌ நாமோ, செல்வத்தைத்‌ தந்த தேவனையே சோதிக்க முற்படுகிறோம்‌ 
என்பதுதான்‌ உண்மை. ஐசுவரியம்‌ நம்மைத்‌ தேவனிடமிருந்து பிரிக்கும்‌ காரணி 
அல்ல; நாமேதான்‌ அதற்கு அடிமையாகி, அதற்கு முதலிடம்‌ கொடுத்து, 
தேவனை விட்டூ நாமே பிரிந்துபோகின்ற சோதனைக்குள்ளாகிறோம்‌. தந்தவர்‌ 
என்ன நோக்கத்துடன்‌ தந்தார்‌ என்பதை உணர்ந்து, யோபுவைப்போல தேவ 
பயத்துடன்‌ வாழுவோமானால்‌ அது நமக்கும்‌ பிறருக்கும்‌ ஆசீர்வாதமாக மாறும்‌. 
“பிதாவே, பொன்னும்‌ வெள்ளியும்‌ உம்முடையது. கொஞ்சமோ அதிகமோ 
நன்றியுள்ள இருதயத்துடன்‌ உம்மைச்‌ சேவிக்கக்‌ கிருபை தாரும்‌. ஆமென்‌.” 


அனுதினமும்‌ கதேவனுடன்‌ EE] செப்டெம்பர்‌ - நவம்பர்‌ 2011 


வாசிப்பு: யோபு 1:20-22 


நம்மால்‌ கூறமுடியுமா? 
கர்த்தருடைய நாமத்திற்கு ஸ்தோத்திரம்‌...' (யோபு 1:21) 


ஏழ்மை, வியாதி, யுத்த அழிவு, இயற்கை அனர்த்தம்‌, தோல்வி 
விரக்தி என்று நமக்கு விழுகைகள்‌ வரும்போதுதான்‌, * இது என்ன சோதனை? 
என்று துயரப்படூகிறது நமது வழக்கம்‌. அது தவறல்ல. அதேசமயம்‌ எல்லா 
சூழ்நிலைகளும்‌ சுமுகமாக இருந்தால்‌, தேவன்‌ ஆசீர்வதித்தார்‌ என்றும்‌ சொல்லு 
வோம்‌. ஆனால்‌, யோபுவின்‌ வாழ்க்கை நமது வாழ்வின்‌ இன்னொரு பக்கத்தை 
யும்‌ எடுத்துக்காட்டுகிறது. யோபு ஆபிரகாம்‌ காலத்து மனுஷன்‌ என்று நம்பப்படு 
வதால்‌, கட்டளைகளையோ, நியாயப்பிரமாணங்களையோ, ஆசாரியர்களையோ 
கர்த்தர்‌ ஏற்படுத்தாத ஒரு காலப்பகுதியிலேதான்‌ யோபு வாழ்ந்திருக்கிறார்‌ 
என்பது விளங்குகிறது. அப்போ, யோபுவுக்குக்‌ கடவுள்‌ பயத்தைக்‌ கற்றுக்‌ 
கொடுத்தது யார்‌? நீதியாக வாழச்‌ சொல்லிக்கொடூத்தது யார்‌? ஆனால்‌, அவர்‌ 
அப்படித்தான்‌ வாழ்ந்தார்‌. அதனைத்‌ தேவன்‌ கண்டார்‌. அதே காரியத்தை சாத்தா 
னும்‌ கண்டான்‌; ஆனால்‌, தவறான கண்ணோட்டத்தில்‌ கண்டான்‌ என்பது அன்று 
யோபுவுக்கு விளங்காவிட்டாலும்‌ இன்று நமக்கு விளங்குகிறது. 

யோபுவின்‌ புத்தகம்‌ நமக்கு ஒரு சவாலாக அமைந்திருக்கிறது. 
தேவனுக்குப்‌ பயந்து வாழ்ந்த மனுஷன்‌ ஒருநாளில்‌ தூளிலும்‌ சாம்பலிலும்‌ 
உட்கார்ந்தான்‌. பலகாலத்து ஐசுவரியவான்‌ ஒரே நாளில்‌ ஏழ்மைக்குள்‌ தள்ளப்‌ 
பட்டான்‌. பட்டணத்திலே கனத்துடன்‌ வாழ்ந்தவன்‌ மக்களுக்குக்‌ கேள்விக்குறியா 
னான்‌. பிள்ளைகளை இழந்து தவித்தவனுக்கு மனைவியாவது ஆறுதலாக 
இருந்திருக்கலாம்‌, அதுவும்‌ கிடைக்கவில்லை. ஒரேயடியாக இத்தனை வேதனை 
ஒரு மனிதனுக்கு ஏற்படுவதை ஏற்றுக்கொள்வது கடினம்தான்‌. இத்தனைக்கும்‌ 
இவருக்கு எதிராகக்‌ கூறப்பட்ட குற்றச்சாட்டு என்ன? தேவன்‌ ஆசீர்வதித்ததால்‌ 
தான்‌ இவர்‌ தேவனுக்குப்‌ பயந்து நடந்தார்‌ என்பதுதான்‌ குற்றச்சாட்டு. 

தேவபிள்ளையே, யோபுவின்‌ வாழ்க்கை நமக்குத்‌ தருகின்ற சவால்‌ 
பெரிது. எல்லாவற்றையும்‌ இழந்தநிலையிலும்‌, “கர்த்தருடைய நாமத்திற்கு 
ஸ்தோத்திரம்‌' என்றாரே யோபு, நம்மால்‌ முடியுமா? நம்மால்‌ முடியாததற்கும்‌ 
யோபுவால்‌ முடிந்ததற்கும்‌ காரணம்‌ என்ன? செல்வம்‌ இருந்தபோதும்‌, தேவனு 
டைய ஆளுகைக்கு யோபு தன்னைக்‌ கொடுத்திருந்தார்‌ என்பதுதான்‌ உண்மை. 
யோபுவின்‌ வாழ்வில்‌ இருந்த பாடுகளும்‌, அந்தப்‌ பாடுகளிலும்‌ உயர்ந்திருந்த 
தேவனுடைய ஆளுகையும்‌ யோபுவில்‌ காணப்பட்ட நீடியபொறுமையும்‌, தேவன்‌ 
அவர்மீது வைத்திருந்த நம்பிக்கையும்‌ நமக்கு தெளிவாகத்‌ தெரிகிறது. ஆபகூக்‌ 
கின்‌ பாடலைப்‌ பாடும்‌ நம்மால்‌, யோபுவின்‌ நிலைமைக்குத்‌ தள்ளப்பட்டால்‌, 
அந்த நிலையிலும்‌ கர்த்தருக்கு ஸ்தோத்திரம்‌ என்று சொல்லமுடியுமா? 
“பிதாவே, துன்பங்களில்‌ தடூமாறாமல்‌, நீர்‌ என்னில்‌ வைத்திருக்கும்‌ நம்பிக்கைக்‌ 
குப்‌ பாத்திரமாக நடக்க என்னை நீர்‌ ஆண்டுகொள்வீராக! ஆமென்‌.” 
அனுதினமும்‌ தேவனுடன்‌ செப்டம்பர்‌ - நவம்பர்‌ 2௦1 


வாசிப்பு: யோபு 1:6-11 


ஏழ்மையிலும்‌ செழிப்பிலும்‌ 
'நீர்‌ அவனையும்‌ அவன்‌ வீட்டையும்‌ அவனுக்கு உண்டான 
எல்லாவற்றையும்‌ சுற்றி வேலியடைக்கவில்லையோ...' (யோபு 1:10) 


கர்த்தர்‌ என்னை ஆசீர்வதித்ததால்தான்‌ என்‌ வியாபாரம்‌ செழித்திருக்‌ 
கிறது. இதைக்‌ கட்டிக்காக்கவேண்டிய பொறுப்பும்‌ இருக்கிறதே. ஆகையால்‌, 
நான்‌ ஊழியத்திற்குப்‌ பணம்‌ தருகிறேன்‌. மற்றும்படி என்னிடம்‌ எதையும்‌ 
எதிர்பார்க்கவேண்டாம்‌' இப்படி ஒருநேரம்‌, வியாபாரத்தில்‌ மிகவும்‌ கீழ்நிலைக்குத்‌ 
தள்ளப்பட்டிருந்த ஒருவர்தான்‌ இதனைச்‌ சொன்னார்‌. 

யோபு செல்வந்தனாகவும்‌, அதேசமயம்‌ நல்லதொரு மனிதனாகவும்‌ 
வாழ்ந்ததை பட்டணத்து மக்கள்‌ கண்டனர்‌. கர்த்தரோ, மனுஷர்‌ காணமுடியாத 
யோபுவின்‌ உள்ளரங்க வாழ்வையும்‌ கண்டார்‌. இல்லையானால்‌ யோபுவைக்‌ 
குறித்து, * அவனைப்போல்‌ பூமியில்‌ ஒருவனும்‌ இல்லை' என்று அற்புதச்‌ சாட்சி 
சொல்லியிருப்பாரா! மக்கள்‌ கண்ட யோபுவை சாத்தான்‌ கண்டான்‌. ஆனால்‌, 
கடவுள்‌ கண்ட யோபுவை சாத்தான்‌ சரியாகக்‌ காணவில்லை. ஆகவேதான்‌, 
தேவன்‌ யோபுவை ஆசீர்வதித்தபடியால்தான்‌ தேவனுக்குப்‌ பயந்து நடக்கிறான்‌ 
என்று சாத்தான்‌ தப்புக்கணக்குப்‌ போட்டான்‌. இதனை, தேவகரத்திலிருந்து 
செழிப்பைப்‌ பெற்றிருந்தும்‌, யோபு தேவனுக்குப்‌ பயந்து நடக்கிறான்‌ என்று 
சாத்தானே யோபுவுக்குச்‌ சாட்சி சொன்னான்‌ என்றும்‌ நாம்‌ கருதலாமே. 

இன்று, சாத்தான்‌ நம்மைக்‌ குறித்து, குற்றச்சாட்டாகத்தன்னும்‌ இப்படிச்‌ 
சொல்லமுடியுமா? குறைவுகளிலும்‌, ஏழ்மையிலும்‌ நாம்‌ அதிகமாக தேவனை 
அண்டிக்கொள்கிறோம்‌, அழுகிறோம்‌, உபவாசித்து ஜெபிக்கிறோம்‌; கஷ்டங்கள்‌ 
யுத்தங்கள்‌ வியாதிகள்‌ நெருக்கும்போது எத்தனை பொருத்தனைகள்‌! எல்லாம்‌ 
நீங்கப்பெற்று வாழ்க்கை சுமுகநிலைக்கு வந்தபின்னும்‌ அதே பக்தி, வைராக்கி 
யம்‌, ஜெபம்‌, உபவாசம்‌ நம்மில்‌ காணப்படுகிறதா? 1995ம்‌ ஆண்டளவில்‌ யுத்த 
சூழலில்‌ இடம்பெயர்ந்த ஏராளமானவர்கள்‌ வேறு இடங்களில்‌ தங்கிவாழ 
நேரிட்டது. அப்போ, அவர்கள்‌ ஒன்றுகூட நேரகாலம்‌ பார்க்கவில்லை. ஜெபத்தி 
லும்‌ உபவாசத்திலும்‌, வேதப்படிப்புகளிலும்‌ ஈடுபட்டனர்‌. இன்று பட்டணங்களில்‌ 
குடியேறிய அதே மக்களுக்கு, வேதப்படிப்பிற்கு வர நேரமில்லை. ஏழ்மையில்‌ 
்‌ தேவனிடம்‌ அழுகிறவர்கள்‌, செழிப்பு வந்ததும்‌, தேவபயம்‌ அற்றவர்களாகி றார்‌ 
கள்‌. குழந்தைக்காக அழுது ஜெபிக்கிறவர்கள்‌, குழந்தை பிறந்ததும்‌, குழந்தை 
யையே தெய்வமாக்கிவிடூகிறார்கள்‌. இந்த நிலையில்‌, ஒருவகையில்‌ நாம்‌ 
சாத்தான்‌ பக்கம்‌ சார்ந்துவிட்ட துபோல வாழ்ந்தால்‌, அவனுக்கு நம்மிடம்‌ 
வேலையே இருக்காதே! உண்மையில்‌ யோபுவைப்‌ பார்த்து சாத்தானே திகைத்‌ 
தான்‌ என்றுதான்‌ சொல்லவேண்டும்‌. நம்மைப்‌ பார்த்து....? கர்த்தர்‌ யோபுவைக்‌ 
குறித்துச்‌ சாட்சி சொன்னார்‌. நம்மைக்‌ குறித்தும்‌ சொல்லுவாரா? சிந்திப்போம்‌. 
“பிதாவே, வாழ்வோ தாழ்வோ எந்தச்‌ சூழ்நிலையாயினும்‌ உமக்கு முன்பாக 
உத்தமத்துடன்‌ வாழ நீரே என்னை வழிநடத்தும்‌ ஐயா. ஆமென்‌.” 


அனுதினமும்‌ தேவனுடன்‌ [48] செப்டைம்பர்‌ - நவம்பர்‌ ௦1! 


வாசிப்பு: சங்கீதம்‌ 38:1-13 


6 i ப்‌ ப்‌ 
அர்த காரணங்கள்‌ பல 
1 5 'என்‌ உள்ளம்‌ குழம்பி அலைகிறது. என்‌ பெலன்‌ என்னை 
விட்டு விலகி. என்‌ கண்களின்‌ ஒளி முதலாய்‌ 
சனி இல்லாமற்போயிற்று.' (சங்கீதம்‌ 38:10) 

“இன்னமும்‌ அறிக்கையிடாத மறைமுகமான பாவங்கள்‌ இருந்தால்‌ 
அவற்றை அறிக்கையிடூங்கள்‌. ஒருவேளை கர்த்தர்‌ உங்களுக்காக இரங்குவார்‌'. 
புற்றுநோயினால்‌ அவதிப்பட்டுக்கொண்டிருந்த ஒருவரை நலம்‌ விசாரிக்கச்‌ சென்ற 
ஒரு ஊழியர்‌ சொன்ன வார்த்தைகள்‌ இவை. இது தகுமா? யோபு சந்தித்த 
இழப்புகளுடன்‌, சரீரம்‌ முழுவதும்‌ கொடிய பருக்களும்‌ உண்டாகி அவரை 
வாதித்தது. இதைக்‌ கண்ட எலிப்பாஸ்‌, * குற்றமில்லாமல்‌ அழிந்தவன்‌ உண்டோ? 
சன்மார்க்கர்‌ அதம்பண்ணப்பட்டது எப்போ? இதை நினைத்துப்பாரும்‌' என யோபு 
ஒரு மகாபாவிதான்‌ என்பதுபோல ஜாடையாகக்‌ குத்திக்காட்டினான்‌ (யோபு 4:7). 
யோபுவோ, “உங்கள்‌ வார்த்தைகளை என்‌ ஆத்துமா தொடமாட்டேன்‌ என்கிறது” 
என்று சொல்லிவிட்டார்‌ (யோபு 6:7). தாவீதின்‌ அனுபவமோ வேறு. “ என்‌ பாவத்தி 
னால்‌ என்‌ எலும்புகளில்‌ சவுக்கியமில்லை' என தானே துயரடைந்தார்‌ தாவீது. 


நமது பாடுகளுக்குப்‌ பல காரணங்கள்‌ இருக்கலாம்‌. ஒன்று, நம்மையும்‌ 
பிறரையும்‌ பாதிக்கக்கூடிய நமது பாவம்‌. அதற்குப்‌ பரிகாரம்‌ மனந்திரும்பியே 
ஆகவேண்டும்‌. அடுத்தது, பிறருடைய பாவம்‌. இது செய்கிறவரையும்‌, அவருக்கு 
தூண்டுதலாக இருக்கிற அனைவரையும்‌ பாதிக்கும்‌. இதற்கு, தவறான நடவடிக்‌ 
கைகளை எதிர்த்துத்தான்‌ ஆகவேண்டும்‌. அடுத்தது, முன்‌ எச்சரிக்கைகளை 
உதாசீனம்செய்து, ஆலோசனைகளைக்‌ கேட்காமல்‌, அதனால்‌ சரீரத்தில்‌ வியாதி 
களாகவோ அல்லது வேறுவிதங்களிலோ வருகின்ற பாடூகள்‌. அதற்கு, புத்தி 
யாக நடக்கவேண்டியது நமது பொறுப்பு. இறுதியாக, தவிர்க்கமுடியாத சரீர 
உபாதைகள்‌, இயற்கை அனர்த்தங்கள்‌. இதற்கு, சாத்தான்‌ காரணியாக இருக்க 
லாம்‌, மனுக்குலமும்‌ காரணமாகலாம்‌. எப்படியாயினும்‌, தேவன்‌ உண்மை 
யுள்ளவர்‌ என்ற உறுதியுடன்‌ முன்செல்வதுதான்‌ வெற்றிப்பாதையாகும்‌. 

யோபுவுக்கு நேர்ந்தவற்றிற்கு சாத்தான்தான்‌ காரணம்‌ என்பது நமக்குத்‌ 
தெரியும்‌. ஆனால்‌ தேவன்‌ யோபுவை அறிந்திருந்தார்‌. செழிப்பு இருந்ததால்‌ 
அல்ல; தேவபயம்‌ இருந்ததால்தான்‌ யோபின்‌ வாழ்வு உள்ளும்‌ வெளியும்‌ 
செழித்தது என்பதை தேவனே நிரூபிக்கலானார்‌. இதனை யோபுவின்‌ நண்பர்கள்‌ 
உணரவில்லை. இப்படியிருக்க, பிறர்‌ பாடுகள்‌ அனுபவிக்கும்போது நம்மால்‌ 
தீர்ப்புச்‌ சொல்லமுடியுமா? அதற்கு நமக்குத்‌ தகுதிதான்‌ உண்டா? வியாதிக்குப்‌ 
பாவமும்‌ காரணமாகலாம்‌, இல்லாமலும்‌ இருக்கலாம்‌. நாம்‌ யார்‌ அதைத்‌ 
தீர்மானிக்க? ஆகவே, யாராவது வியாதிப்பட்டால்‌ அல்லது வேதனையில்‌ 
இருந்தால்‌, “என்ன பாவம்‌ செய்தானோ” என்று நாவு கூசாமால்‌ பேசி நம்மைப்‌ 
பரிசுத்தவான்‌௧ள்போலக்காட்டி, நோயுற்றவர்களை வேதனைப்படுத்தாதிருப்போம்‌. 
“பிதாவே, பாவி என்னை இத்தனை கிருபையாக நீர்‌ பாதுகாத்திருக்க, பிறரைப்‌ 
புண்படுத்தும்‌ பேச்சு பேசாதபடி என்‌ நாவைக்‌ காத்துக்கொள்ளும்‌. ஆமென்‌.” 


அனுதினமும்‌ தேவனுடன்‌ செப்டைம்பர்‌ - நவம்பர்‌ 2௦1! 


வாசிப்பு: யோபு 1:4,5 


ல்க] சரியான தகப்பன்‌ 

1 ஞூ '.அதிகாலமே எழுந்து. அவர்கள்‌ எல்லாருடைய 
இலக்கத்தின்படியேயும்‌ சர்வாங்க தகனபலிகளைச்‌ 

ஞாயிறு செலுத்துவான்‌. (யோபு 1:5) 


பாடுகள்‌ சாத்தானிடமிருந்து மாத்திரமல்ல, வேறு பல காரணங்களாலும்‌ 
வருகிறது என்பதை நேற்றுக்‌ கவனித்தோம்‌. ஆகவே, பாடூகள்‌ வரும்போது, ஒரு 
தடவை சிந்தித்து, சரிசெய்யவேண்டியவற்றைச்‌ சரிசெய்யவேண்டியது நல்லது. 
“நீங்கள்‌ சொஸ்தமடையும்படிக்கு, உங்கள்‌ குற்றங்களை ஒருவருக்கொருவர்‌ 
அறிக்கையிட்டு, ஒருவருக்காக ஒருவர்‌ ஜெபம்பண்ணுங்கள்‌'. (யாக்கோபு 5:16) 
அதாவது, குற்றம்‌ செய்யக்கூடிய சுபாவம்‌ நமக்குள்‌ இருக்கிறது என்பதையும்‌, 
அதனாலும்‌ நமக்குப்‌ பாடுகள்‌ வரலாம்‌ என்பதையும்‌ இந்த வசனம்‌ நமக்குச்‌ 
சுட்டிக்காட்டுகிறது. இதைக்‌ குறித்து யோபு மிகவும்‌ விழிப்புள்ளவராக இருந்தார்‌. 

அவருக்கு ஏழு குமாரரும்‌, மூன்று குமாரத்திகளும்‌ இருந்தனர்‌. அந்தக்‌ 
குமாரர்‌ அவனவன்‌ வீட்டிலே விருந்து வைப்பதுண்டு. அப்போது தங்கள்‌ மூன்று 
சகோதரிகளையும்‌ விருந்துக்கு அழைப்பதுமுண்டூ. இந்த விருந்து முடிந்தவுடன்‌, 
யோபு, அவர்கள்‌ அனைவரையும்‌ அழைப்பித்து, பரிசுத்தப்படுத்தி, அதிகாலமே 
எழுந்து, அவர்கள்‌ எல்லோருடைய இலக்கத்தின்படியேயும்‌ சர்வாங்க தகனபலி 
களைச்‌ செலுத்துவாராம்‌. இது எதற்காக? அந்த விருந்து வைபவத்திலே தன்‌ 
பிள்ளைகள்‌ ஒருவேளை தவறு செய்திருந்தால்‌, அல்லது, வெளிப்படையாக 
இல்லாவிட்டாலும்‌, தங்கள்‌ இருதயங்களில்‌ தன்னும்‌ தேவனைத்‌ தூஷித்திருந்‌ 
தால்‌, தன்னுடைய பிள்ளைகள்மீது தேவகோபம்‌ வந்து விடக்கூடாது என்று 
யோபு அவர்கள்மீது மிகவும்‌ கரிசனையாக இக்‌ காரியத்தைச்‌ செய்தார்‌. 

இங்கே மூன்று காரியங்களை நாம்‌ சிந்திக்கவேண்டும்‌. ஒன்று, யோபு 
தான்‌ பாவமற்றவன்‌ என்று கருதவில்லை. இல்லாவிட்டால்‌ ஆசாரியர்கள்‌ 
இல்லாத அந்தக்‌ காலத்திலும்‌ அவர்‌ பலி செலுத்தியிருக்கமாட்டார்‌. அடூத்தது, 
அவர்‌ பொறுப்புள்ள குடும்பத்‌ தலைவன்‌ என்பதனால்‌ மாத்திரமல்ல; தேவன்மீது 
அவர்‌ வைத்திருந்த திடநம்பிக்கையையும்‌ அன்பையுமே இச்செயல்‌ அதிகமாக 
நமக்கு எடுத்துக்‌ காட்டுகிறது. அத்துடன்‌, தன்‌ பிள்ளைகள்‌ தெரியாமல்‌ தன்னும்‌ 
பிழைசெய்து விடக்கூடாது என்பதிலும்‌ யோபு மிகவும்‌ கரிசனைக்‌ காட்டினார்‌ 
என்பதுவும்‌ தெளிவாகிறது. இப்படியிருக்க நமது காரியம்‌ என்ன? ஏதோ நாம்‌ 
பாவமே செய்யாதவர்கள்போல பிறரைக்‌ குற்றப்படுத்தி ஜீவிப்பது எப்படி? 
தங்களை அறியாமல்தன்னும்‌ தன்னுடைய பிள்ளைகள்‌ குற்றம்செய்துவிடக்‌ 
கூடாது என்ற யோபுவின்‌ மனநிலை இக்காலத்துப்‌ பெற்றோருக்கு உண்டா? 
பிள்ளைகளின்‌ பிழைகளை மறைத்து, தவறென்று தெரிந்தும்‌ அவற்றை நியாயப்‌ 
படுத்தி, பிள்ளைகளுக்கு நன்மை செய்வதுபோல தீமை செய்யும்‌ பெற்றோராக 
நீங்கள்‌ இருந்தால்‌ இன்றைக்கே தேவனண்டை திரும்பிவிடூங்கள்‌. 
“பிதாவே, நானும்‌ என்‌ குடும்பத்தாரும்‌, விசேஷமாக என்‌ பிள்ளைகளும்‌ 
எப்போதும்‌ உமக்கு முன்பாக உத்தமமாக நடக்க கிருபை தாரும்‌. ஆமென்‌.” 

வாசிப்பு: நீதிமொழிகள்‌ 14:26-27; யோபு 1:18-22 


உறுதியான நம்பிக்கை 
"கர்த்தருக்குப்‌ பயப்படுகிறவனுக்குத்‌ திடநம்பிக்கை உண்டு. 
அவன்‌ பிள்ளைகளுக்கும்‌ அடைக்கலம்‌ கிடைக்கும்‌.' 
(நீதிமொழிகள்‌ 14:26) 

யுத்தத்தில்‌ எங்கள்‌ குடும்பத்தில்‌ இரண்டு மகன்மார்‌, நான்கு பேரக்‌ 
குழந்தைகள்‌ அடங்க ஏழுபேர்‌ எங்கள்‌ கண்முன்னே துடிதுடித்துச்‌ செத்தனர்‌' 
என்றார்‌ ஒரு தகப்பனார்‌. “இப்போ உங்கள்‌ மனநிலை எப்படி இருக்கிறது?” என்று 
கேட்டபோது, “எங்கள்‌ இயேசு சுவாமியின்‌ அன்பு கிடைத்ததால்‌ இப்போ நாங்கள்‌ 
சமாதானமாக இருக்கிறோம்‌' என்றார்‌ அவர்‌. அந்தத்‌ தகப்பனும்‌ தாயும்‌ 
யோபுவையே எனக்கு நினைவுபடுத்தினார்கள்‌. 

கர்த்தருக்குப்‌ பயப்படுகிறவனுக்குத்‌ திடநம்பிக்கையும்‌, அவனுடைய 
பிள்ளைகளுக்கு அடைக்கலமும்‌ கிடைக்கும்‌ என்று நீதிமொழிகள்‌ கூறுகின்றது. 
ஆனால்‌, இங்கே, கர்த்தராலேயே நற்சாட்சி பெற்ற யோபுவின்‌ பிள்ளைகள்‌ 
அனைவரும்‌ ஒரேநாளில்‌ செத்துமடிந்தார்கள்‌. இன்றும்‌ அநேக தேவபிள்ளைகள்‌ 
அந்தத்‌ தகப்பனைப்போல பிள்ளைகளைப்‌ பறிகொடுத்துத்‌ தவிக்கிறார்கள்‌. 
அப்படியிருக்க, தேவனுடைய வார்த்தை பொய்யாகுமா? இல்லை. யோபுவின்‌ 
வாழ்வில்‌ திரைக்குப்‌ பின்னால்‌ நடந்தது எதனையும்‌ அன்று யோபு அறிந்திருக்க 
வில்லை. ஆனால்‌, தன்‌ பாடுகளின்‌ காலம்‌ முடியும்போது தான்‌ இரட்டிப்பாக 
ஆசீர்வதிக்கப்படுவது தெரியாமலேயே, பிள்ளைகளின்‌ செய்தி கேட்ட யோபு 
விழுந்து பணிந்து, “கர்த்தர்‌ தந்தார்‌, கர்த்தர்‌ எடுத்தார்‌. கர்த்தருக்கே ஸ்தோத்‌ 
திரம்‌ என்று சொல்லி தேவனைத்‌ தொழுதுகொண்டாரே எப்படி? அதாவது, 
தனக்குரியது யாவும்‌ தேவனே கொடுத்தது என்பதிலும்‌, அவை யாவும்‌ தேவ 
னுக்கே சொந்தம்‌ என்பதிலும்‌ யோபு அசைக்கமுடியாத நம்பிக்கை கொண்டி 
ருந்தார்‌ என்பது விளங்குகிறது. இன்னும்‌ சொல்லப்போனால்‌ யோபுவுக்கு 
பிள்ளைகள்‌ அல்ல; கடவுளே அவருக்குக்‌ கடவுளாயிருந்தார்‌. மாத்திரமல்ல, தன்‌ 
பிள்ளைகள்‌ பாவம்‌ செய்திருக்கக்கூடும்‌ என்ற எண்ணத்தில்‌ யோபு செய்த 
வேண்டூதல்கள்‌, செலுத்திய பலிகள்‌ அவருக்கு தேவன்பேரிலும்‌ தன்‌ பிள்ளை 
களைக்‌ குறித்தும்‌ அசைக்கமுடியாத நம்பிக்கையைக்‌ கொடுத்திருந்தது. 
அதனால்தான்‌ அத்தனை சோதனை வந்தும்‌ அவர்‌ தேவனுக்கு விரோதமாக ஒரு 
வார்த்தையும்‌ பேசவில்லை. இப்போ சொல்லுங்கள்‌, கர்த்தரை நம்புகிறவனுக்குத்‌ 
திடநம்பிக்கை உண்டா? இல்லையா? 

தேவபிள்ளையே, நீ எவ்வளவுதூரம்‌ தேவனில்‌ நம்பிக்கை வைத்திருக்‌ 
கிறாய்‌? எவ்வளவாய்‌ உன்‌ பிள்ளைகளை அன்றாடம்‌ தேவகரத்தில்‌ ஒப்புக்‌ 
கொடுத்துவருகிறாய்‌? அப்படிச்செய்வாயானால்‌ வாழ்வில்‌ நேரிடும்‌ எச்சோதனை 
யிலும்‌ நீ அசைக்கப்படவேமாட்டாய்‌. அந்த தகப்பனைப்போல, உன்‌ வாழ்விலும்‌ 
என்ன நேர்ந்தாலும்‌ தேவன்‌ தந்த சமாதானம்‌ உன்னைவிட்டு நீங்காது. 
“பிதாவே, என்‌ வாழ்வும்‌, நீர்‌ எனக்குத்‌ தந்த குடும்ப உறவுகள்‌ உமக்கே என்றும்‌ 
சொந்தம்‌ என்பதை இன்றே அறிக்கைசெய்கின்றேன்‌. ஆமென்‌.” 
அனுதினமும்‌ தேவனுடன்‌ [51] செப்டைம்பர்‌ - நவம்பர்‌ ஐ௦॥ 


வாசிப்பு: 1பேதுரு 5:6-11 


விழித்திருங்கள்‌! 
“ஏனெனில்‌. உங்கள்‌ எதிராளியாகிய பிசாசானவன்‌ கெர்ச்சிக்கிற 
சிங்கம்போல எவனை விழுங்கலாமோ என்று வகைதேடிச்‌ 
சுற்றித்திரிகிறான்‌." (1பேதுரு 58) 
சாத்தான்‌ இருக்கிறானா, கண்டிருக்கிறீர்களா என்று பேசுகிறவர்களும்‌ 
உண்டு. உணர்வற்றவர்களாய்‌ அவனை வழிபடூகிறவர்களும்‌ உண்டு. சுருங்கச்‌ 
சொன்னால்‌, ஒரு தேவதூதனாக இருந்த அவன்‌, தேவசமுகத்தில்‌ கலகம்‌ 
பண்ணியதால்‌ தள்ளப்பட்டுப்போனான்‌. உலகம்‌ உண்டானதுமுதல்‌ தேவ 
திட்டத்தை முறியடிப்பதே அவனது முக்கிய நோக்கம்‌. ஏதேனிலே ஆரம்பித்த 
அவனது தீய செயல்‌, கிறிஸ்துவரை தொடர்ந்து இன்றும்‌ தேவபிள்ளைகள்‌ 
மத்தியில்‌ நடைபெற்றுக்கொண்டுதான்‌ இருக்கிறது. இதைக்குறித்து நாம்‌ விழிப்பு 
உள்ளவர்களாய்‌ இராவிட்டால்‌ நாமும்‌ விழுந்துபோய்விடக்கூடும்‌. 


விழுந்துபோன தூதனாகிய சாத்தான்‌ தேவனுக்கு எதிராக மக்களைத்‌ 
திருப்பிவி௫வதில்‌ தீவிரமாகச்‌ செயற்படுகிறான்‌. இக்காரியத்தை பொய்யினாலும்‌ 
வஞ்சகத்தினாலும்‌ செய்கிறான்‌ என ஏதேனின்‌ சம்பவத்திலேயே அறியலாம்‌. 
அதிலும்‌, அவனுடைய நோக்கம்‌ எப்போதும்‌ தேவனுடைய பிள்ளைகள்‌ மீதே 
இருக்கிறது என்பதைக்குறித்து நாம்‌ விழிப்புடன்‌ இல்லை எனலாம்‌. ஆண்டவர்‌ 
இயேசு தாம்‌ மரணத்தைச்‌ சந்திக்கமுன்பதாக, பேதுருவிடம்‌, “சீமோனே, 
சீமோனே, இதோ, கோதுமையைச்‌ சுளகினால்‌ புடைக்கிறதுபோல சாத்தான்‌ 
உங்களைப்‌ புடைக்கிறதற்கு உத்தரவு கேட்டுக்கொண்டான்‌ என்று சொன்னாரே! 
அப்படியே, நாமும்‌ ஒருநாளைக்கு அவனுடைய இலக்காக மாறுவோம்‌ என்பது 
மறுப்பதற்கில்லை. யோபு குற்றஞ்சாட்டப்படாத நேர்மையான மனுஷன்‌. இந்த 
யோபு சாத்தானின்‌ குறியாக மாறியதில்‌ ஆச்சரியம்‌ இல்லை. தன்னுடையவர்‌ 
களை சாத்தான்‌ ஏன்‌ சீண்டப்போகிறான்‌? யார்‌ தேவனுக்குத்‌ தம்மை ஒப்புவிக்கி 
றார்களோ, இயேசுவின்‌ இரத்தத்தினாலான மீட்பை பிரகடனப்படூத்துகிறார்களோ 
அவர்களே பிசாசின்‌ முக்கிய குறியாக இருப்பார்கள்‌ என்பதில்‌ சந்தேகமில்லை. 
அதற்காக நாம்‌ தேவனைவிட்டூப்‌ பின்வாங்கலாமா? நமது விசுவாசத்தை 
மறுதலிக்கலாமா? நித்திய வாழ்வை இழந்துபோகலாமா? 

உபத்திரவங்களின்‌ வழியால்தான்‌ பரலோகராஜ்யத்தில்‌ பிரவேசிக்கலாம்‌ 
என்பது சத்தியம்‌. அதை உணராமல்‌, பெலவீனங்கள்‌ வியாதிகள்‌ தாக்கும்போது. 
விசுவாசத்தில்‌ உறுதியாய்‌ நிற்கத்‌ தவறுமிடத்து பிசாசின்‌ வலையில்‌ நாம்‌ 
சிக்கிவிடக்கூடும்‌. நீதியில்‌ நிலைத்திருந்த யோபுவையே அவன்‌ குறிவைத்தால்‌, 
தேவபிள்ளைகள்‌ என்று சொல்லிக்கொண்டும்‌ சத்தியத்தைப்‌ புறக்கணித்து 
நடப்போமானால்‌ நாம்‌ அவனுக்கு இலக்காவதில்‌ என்ன சந்தேகம்‌? நமது 
பாடுகள்‌ கொஞ்சக்காலம்தான்‌. ஆகவே, எந்த நிலையிலும்‌ எச்சரிப்புடனும்‌ 
விழிப்புடனுமிருந்து, கர்த்தருக்குள்‌ விசுவாசத்தில்‌ உறுதியாய்‌ நடப்போமாக. 
“பிதாவே, யோபு தனக்கு நேரிட்ட சோதனையிலும்‌ உமக்குள்‌ நிலைத்து நின்று 
ஜெயம்‌ பெற்றதுபோல, என்னையும்‌ உமக்குள்‌ உறுதிப்படுத்தும்‌. ஆமென்‌.” 

வாசிப்பு: யோபு 1:9-12 


எல்லையற்ற தேவன்‌! 
இதோ. அவனுக்கு உண்டானவையெல்லாம்‌ உன்‌ 
கையிலிருக்கிறது: அவன்மேல்‌ மாத்திரம்‌ உன்‌ கையை 
நீட்டாதே....' (யோபு 1:12) 

பபத்திலே, ஒரு இளம்‌ தம்பதியினர்‌, தேவ ஊழியத்திலே முன்னெடுக்க 
வேண்டிய சில தீர்மானங்களை எடுத்துவிட்டு மிகுந்த பாரத்துடன்‌ வீடு சென்றனர்‌. 
மறுநாள்‌ இரவு, வேறு யாரையோ குறிவைத்து வந்த காடையர்கள்‌ தவறுதலாக 
இவர்கள்‌ வீட்டிற்குள்‌ புகுந்து, இந்த சகோதரனைத்‌ தாக்கி வாளால்‌ வெட்டி 
விட்டார்கள்‌. அந்த இளம்‌ மனைவி தன்‌ முழுப்பெலத்தையும்‌ கூட்டித்‌ தடுத்ததால்‌ 
ஒரு சின்னவிரலை மாத்திரம்‌ இழந்ததோ௫ அவன்‌ உயிர்‌ பிழைத்தான்‌. இதைக்‌ 
குறித்துக்‌ கேட்டபோது, * சாத்தான்‌ தோற்றுவிட்டான்‌' என்றார்கள்‌ அவர்கள்‌. 

எடுத்ததெற்கெல்லாம்‌, “ சாத்தான்‌ என்று சொல்லி அவனை மேன்மைப்‌ 
படுத்துகிறவர்கள்‌ அநேகர்‌ உண்டு. நமக்கும்‌ அவனுக்கும்‌ என்ன கணக்கு 
இருக்கிறது? இருந்த சகல கணக்குகளையும்‌ கிறிஸ்து சிலுவையில்‌ தீர்த்து 
விட்டாரே! ஆகவே, தொட்டதற்கெல்லாம்‌, சாத்தான்தான்‌ என்று சொல்லி 
அவனை மேன்மைப்படுத்துவதை நிறுத்துவோமாக. அதேசமயம்‌, தேவபயத்தில்‌ 
உறுதியாய்‌ நிற்கும்போது பிசாசின்‌ அடிகள்‌ நமக்கு விழாது என்று சொல்லுவதற் 
கில்லை. தேவனுக்கு எதிராக அவருடைய பிள்ளைகளைத்‌ தூண்டிவிடுவதே 
அவனது முதல்வேலை. ஆண்டவரையே சோதனையில்‌ விழுத்தப்‌ பார்த்தவன்‌ 
நம்மை விடுவானா? ஆனால்‌, ஒரு காரியம்‌, இயேசுவானவர்‌ சோதிக்கப்படூம்படி 
சாத்தான்‌ இயேசுவிடம்‌ வரவில்லையே. இயேசு, ஆவியானவராலேதான்‌ வனாந்‌ 
தரத்திற்குக்‌ கொண்டூசெல்லப்பட்டார்‌. மாத்திரமல்ல, சாத்தானா இயேசுவைச்‌ 
சிலுவையில்‌ அறைந்தான்‌? இல்லை, பிதாவின்வேளை வரும்வரையிலும்‌ இயேசு 
சிலுவைக்குச்‌ செல்லவுமில்லை; அதற்கு முன்னர்‌ இயேசுவைக்‌ கொலைசெய்ய 
எடுத்த சதிகள்‌ பலனளிக்கவுமில்லை. யோபு பக்தனின்‌ வாழ்விலிருந்து ஒரு 
பெரிய பாடம்‌ நமக்குண்டு. நமக்கு சாத்தானினால்‌ பாடுகள்‌ வரும்‌; ஆனால்‌, 
தேவஉத்தரவின்றி நமக்கு விரோதமாக அவனால்‌ எதுவுமே செய்யமுடியாது. f 
தீங்கு செய்யும்‌ வல்லமை இருந்தாலும்‌, அவனுக்கு ஒரு எல்லை உண்டு. 
அதை அவனால்‌ தாண்டமுடியாது. அவன்‌ தேவகட்டூப்பாட்டில்‌ உள்ளவன்‌. 

அப்போ, தேவபிள்ளையே, உனக்கேன்‌ வீண்பயம்‌. எடுத்ததற்கெல்லாம்‌ 
ஏன்‌ பிசாசுக்கு முக்கியத்துவம்‌ கொடுக்கிறாய்‌? அவன்‌ ஒரு தோற்கடிக்கப்பட்ட 
சத்துரு. அவன்‌ அப்பப்போ வாலாட்டலாம்‌. ஆனால்‌ தேவனின்‌ உத்தரவை மீறி 
அவனால்‌ எதுவும்‌ செய்யமுடியாது. வெட்டு விழுந்தபோதும்‌, “மரண இருளின்‌ 
பள்ளத்தாக்கிலே நடந்தாலும்‌ நான்‌ பயப்படேன்‌ என்றான்‌ அந்த இளம்‌ கணவன்‌. 
அப்படி நம்மால்‌ சொல்லமுடியுமா? சாத்தான்‌ எல்லைக்குட்பட்டவன்‌. நாமோ 
எல்லையில்லா தேவனுடைய பிள்ளைகள்‌. நாம்‌ பயப்படலாமா? 


“பிதாவே, நான்‌ உமது பிள்ளை; உமது இரத்தத்தால்‌ மீட்கப்பட்டவன்‌. உமது 
கைகளிலிருந்து என்னை யாரும்‌ பறிக்கமுடியாது. நன்றி ஐயா. ஆமென்‌.” 

வாசிப்பு: சகரியா 3:1-4; யூதா 16-25 
ஒக்டோ . . டக ஙு இ 
அழுக்கு வஸதீரம்‌ வேண்டாம்‌! 
2 [தி] 'மாம்சத்தால்‌ கறைப்பட்டிருக்கிற வஸ்திரத்தையும்‌ 
வியாழள்‌ வெறுத்துத்‌ தள்ளுங்கள்‌.” (யூதா 29) 


மகா பரிசுத்தமான தேவனுடைய சமுகத்தில்‌ சாத்தான்‌ நிற்கமுடியுமா 
என்று பலர்‌ கேள்வி எழுப்புவதுண்டு. வெளி.12:10ல்‌ “இரவும்‌ பகலும்‌ நம்முடைய 
தேவனுக்கு முன்பாக நம்முடைய சகோதரர்மேல்‌ குற்றஞ்‌ சுமத்தும்பொருட்ரு...' 
என்று எழுதப்பட்டுள்ளது. மாத்திரமல்ல, தேவசமுகத்தில்‌ நடந்த இன்னொரு 
கூடுகையை சகரியா தீர்க்கதரிசனப்‌ புத்தகத்திலேயும்‌ நாம்‌ காணலாம்‌. 

தரிசனத்திலே சகரியா கண்ட யோசுவா ஒரு பிரதான ஆசாரியன்‌. 
ஆலயத்தை கட்டியெழுப்புவதற்காக பாபிலோனிலிருந்து மீண்டும்‌ எருசலேமுக்கு 
வந்தவர்களில்‌ இவரும்‌ ஒருவர்‌ (ஆகாய்‌ 1:1). இந்த தரிசனத்திலே யோசுவா 
இஸ்ரவேலின்‌ பாவத்திற்கு அடையாளமாய்‌ அழுக்கான வஸ்திரத்துடன்‌ தேவ 
சமுகத்தில்‌ நிற்கிறார்‌. சாத்தானோ அவரில்‌ குற்றஞ்சாட்டவென்றே யோசுவா 
விற்கு வலதுபக்கத்தில்‌ நிற்கிறான்‌. அவனுடைய குற்றச்சாட்டில்‌ தவறில்லை. 
ஆனாலும்‌, தேவன்‌ சாத்தானைக்‌ கடிந்துகொண்டு, யோசுவாவிற்கு புதிய 
வஸ்திரம்‌ தரிப்பிக்கச்‌ சொல்லுவதையே நாம்‌ வாசிக்கின்றோம்‌. தம்மால்‌ தெரிந்து 
கொள்ளப்பட்ட எருசலேமின்மீது கர்த்தர்‌ வைத்திருக்கும்‌ கருணையை சாத்தான்‌ 
உணரவில்லை. அவனால்‌ குற்றஞ்சாட்டவே முடியும்‌. ஆனால்‌, தேவனுடைய 
இரக்கத்தையும்‌ கிருபையையும்‌ அவனால்‌ அளவிடமுடியாது. தேவன்‌ யூதாவைப்‌ 
பாடுகளுக்கூடாக நடத்தினாலும்‌, அவர்கள்‌ அழிக்கப்படுவதற்கு அவர்‌ இடங்‌ 
கொடுக்கமாட்டார்‌. குற்றஞ்சாட்டுகிறவனோ இறுதியிலே தள்ளப்படூவது உறுதி. 

தேவபிள்ளையே, தம்மை நம்புகிறவர்கள்‌ விடயத்தில்‌ தேவன்‌ இரக்க 
மும்‌ கிருபையும்‌ உள்ளவர்‌. அந்தக்‌ கிருபையைச்‌ சார்ந்திருந்து நம்மைப்‌ 
பாவத்திற்கு விலக்கிக்கொண்டால்‌ நாம்‌ ஏன்‌ குற்றஞ்‌ சாட்டுகிறவனுக்குப்‌ பயப்பட 
வேண்டும்‌? நம்மைக்‌ கறைப்படுத்தியிருக்கும்‌ காரியங்களை வெறுத்து நீக்கிவிட 
நமது: பெலத்தால்‌ முடியாதுதான்‌. ஆனால்‌, நமது அழுக்கை நீக்கி இரட்சிப்பின்‌ 
வஸ்திரத்தை நமக்கு உடுத்துவதற்காகவே தமது குமாரனைத்‌ தந்தவரிடம்‌ 
நம்மை முழுதாகத்‌ தந்துவிடலாமே! தேவ நீதியினாலும்‌ பரிசுத்தத்தினாலும்‌ 
அலங்கரிக்க வல்லவரிடம்‌ நம்மை ஒப்புவிக்கலாமே. அவர்‌ நம்மை அலங்கரிக்‌ 
கட்டும்‌. பிறர்‌ முன்னிலையில்‌ சாட்சிகளாக நிமிர்ந்து நிற்கவேண்டிய நாம்‌, அவர்‌ 
களையும்‌ பாவத்திற்குட்படுத்துகிறவர்களாக மாறக்கூடாது. குற்றஞ்சாட்டுகிறவன்‌ 
நம்மைச்‌ சுற்றிக்கொண்டே இருக்கிறான்‌. பிறரைக்‌ குற்றஞ்சாட்டும்‌ கருவிகளாக 
அவன்‌ நம்மையும்‌ பயன்படுத்துவான்‌. ஜாக்கிரதையுடன்‌ தேவனிடம்‌ திரும்பு 
வோமாக. தேவகிருபையை என்றும்‌ சார்ந்திருப்போமாக. 
“பிதாவே, எனக்காக ஆண்டவராகிய கிறிஸ்துவையே பாவமாக்கி, என்னை நீர்‌ 
மீட்டுக்கொண்டதை மறந்து, குற்றஞ்சாட்டுகிறவன்‌ முன்‌ நான்‌ தலைகுனியாதபடி 
உமது தூய்மையான வஸ்திரத்தால்‌ அலங்கரித்தருளும்‌. ஆமென்‌.” 

வாசிப்பு: 2கொரிந்தியர்‌ 11:2-4; 12-15 


நாம்‌ வெற்றிசிறந்தவர்கள்‌! 
சமாதானத்தின்‌ தேவன்‌ சீக்கிரமாய்ச்‌ சாத்தானை உங்கள்‌ 
கால்களின்‌ கீழே நசுக்கிப்போடுவார்‌...' (ரோமர்‌ 16:20) 


வைத்தியப்‌ பணிக்காக ஒரு நாட்டிற்குச்‌ சென்றிருந்த ஒரு கிறிஸ்தவ 
தம்பதிகள்‌, தேவஅன்பையும்‌ மக்களுக்கு அறிவித்து வந்தனர்‌. இதை வெறுத்த 
சிலர்‌ 2002ம்‌ ஆண்டு நவம்பர்‌ மாதத்தில்‌ அந்த மனைவியைக்‌ கொடூரமாகக்‌ 
கொன்றுவிட்டனர்‌. ஆனால்‌, அவள்‌ விட்டுப்போன ஒளிநாடாவைக்‌ கண்ட கேட்ட 
பல வாலிபர்கள்‌, இரத்தசாட்சிகளாக  மரிக்கநேர்ந்தாலும்‌ அதே நாட்டிற்குச்‌ 
செல்ல தம்மை ஒப்புக்கொடுத்தார்களாம்‌. மாத்திரமல்ல, “நாம்‌ காண்கிறபடி 
யல்ல, திரைக்குப்‌ பின்னால்‌ நம்‌ தேவன்‌ எப்போதும்‌ வேலைசெய்துகொண்டே 
இருக்கிறார்‌, அவரே சகல கட்டூப்பாட்டையும்‌ வைத்திருக்கிறவர்‌ என்பதை 
நம்புவது எனக்குப்‌ பெரிய சவாலாக இருந்தது' என்று அக்‌ கணவர்‌ எழுதுகிறார்‌. 

இந்தச்‌ சம்பவத்தில்‌ சாத்தான்‌ வென்றானா? தோற்றானா? அவன்‌ 
எப்பொழுதோ தோற்றுப்போனவன்‌. செட்டைகளை விரித்தபடி ஒரு கழுகு, வெற்றி 
களிப்பில்‌ அதன்‌ அகலக்‌ கண்கள்‌, அதன்‌ கால்களின்‌ அழுங்குப்பிடியில்‌ நெளிந்த 
படி ஒரு கொடிய பாம்பு; இப்படியான ஒரு படத்தைக்‌ கொண்ட ஒரு புக்மார்க்கில்‌ 
கீழே எழுதப்பட்டுள்ள வார்த்தை ரோமர்‌ 16:20. எவ்வளவு பொருத்தம்‌! சாத்தான்‌ 
அழிவுக்கென்று நியமிக்கப்பட்டவன்‌. அவனைக்‌ கண்டு நாம்‌ ஏன்‌ பயப்படுவான்‌? 
அவன்‌ நம்மில்‌ இரண்டுவித கெடுதிகளைச்‌ செய்கிறான்‌. ஒன்று, தீமைசெய்ய 
நம்மை ஏவுவது; மற்றது, நமக்குள்‌ புகுந்து நம்மை ஆளுவது. இதனால்‌ 
தேவனுக்கும்‌ நமக்கும்‌, நமக்கும்‌ பிறருக்குமான உறவைக்‌ கெடுப்பதுதான்‌ 
அவனது பிரதான நோக்கம்‌. நமது பாவ சுபாவத்தைக்‌ கண்டு அந்த இடத்தில்‌ 
அவன்‌ கிரியை செய்கிறான்‌. முடிவில்‌ நாமும்‌ அவனுக்கு அடிமைகளாகி 
விடுகிறோம்‌. அந்தக்‌ கணவன்‌ பெரிய இழப்பைச்‌ சந்தித்தபோதும்‌, சாத்தானால்‌ 
அவரைத்‌ தடுக்கமுடியவில்லை. 

கிறிஸ்து சிலுவையில்‌ வெற்றி சிறந்து, சாத்தானின்‌ அதிகாரத்திலிருந்து 
நம்மை மீட்டுவிட்ட பின்னரும்‌ நாம்‌ இன்னமும்‌ ஏன்‌ அவனுக்கு அடிமைகள்போல 
வாழவேண்டும்‌? அவனுடைய குணங்கள்‌ நம்மில்‌ வெளிப்படுவது ஏன்‌? சிலுவை 
யில்‌ அவனது தலையை நசுக்கியவர்‌, நமது கால்களின்‌ கீழே அவனை முற்றாய்‌ 
நசுக்கிப்போடும்‌ நாள்‌ தூரத்தில்‌ இல்லை. அவன்‌ ஒளியின்‌ தூதனைப்போல 
வந்து நம்மை வஞ்சிக்கிறான்‌. ஆசீர்வாதக்‌ கொள்கைகள்‌, சுகஜீவியம்‌ என்று 
சிலுவையிலறையப்படாத வேறொரு இயேசுவை நமக்குள்‌ கொண்டுவந்திருக்‌ 
கிறான்‌. அவர்‌ நமக்கு வேண்டாம்‌. நமது பாவங்களுக்காக தேவகோபத்தையே 
ஏற்றுக்கொண்டு வெற்றிசிறந்த ஆண்டவர்‌ நமக்குப்‌ போதும்‌. ஆகவே, பிசாசுக்கு 
இடங்கொடாமல்‌ எதிர்த்துநின்று ஜெயம்கொள்வோமாக. 
“பிதாவே, உலக கவர்ச்சிகளுக்கு அடிமையாகி பிசாசுக்கு இடமளிக்காமல்‌ 
எல்லாவற்றிலும்‌ உமக்குள்‌ வெற்றிசிறக்க என்னை நடத்தும்‌ ஐயா. ஆமென்‌.” 
அனுதினமும்‌ தேவனுடன்‌ [55] செப்டெம்பர்‌ - நவம்பர்‌ 2௦11 


வாசிப்பு: யோபு 1:6-12 


ட கேள்வியை மாற்றிவிட! 


22 கர்த்தர்‌ சாத்தானை நோக்கி: என்‌ தாசனாகிய யோபின்மேல்‌ 
கவனம்‌ வைத்தாயோ? ...அவனைப்போலப்‌ பூமியில்‌ ஒருவனும்‌ 
சனி இல்லை என்றார்‌. (யோபு 1:8) 
19ம்‌ திகதியன்று வாசித்த அந்த இளம்‌ தம்பதியினருக்கு நேர்ந்த துக்க 
சம்பவம்‌, நம்‌ எல்லோரையும்‌ உண்மையாகவே அசைத்துப்போட்டது. * ஆண்டவ 
ருக்கென்று தங்களை அர்ப்பணம்‌ செய்து வாழும்‌ இந்தப்‌ பிள்ளைகளுக்கு 
இப்படியா? ஏன்‌ ஆண்டவர்‌ அனுமதி கொடுத்தார்‌? என்று ஒருவர்‌ கேள்வி எழுப்பி 
னார்‌. இப்படிப்பட்ட கேள்விகள்‌ சாதாரணமாக எழுப்பப்படுகிறவைதான்‌. ஆனால்‌, 
“ஒரு மெய்விசுவாசி இச்சந்தேகக்‌ கேள்வியை எழுப்பலாமா' இது என்‌ கேள்வி. 


கர்த்தருடைய சந்நிதியிலே நடந்த சம்பாஷணையைப்‌ பார்க்கும்போது, 
கர்த்தர்தான்‌ யோபுவைப்‌ பற்றிய பேச்சை ஆரம்பிக்கிறதுபோல இக்காட்சி 
வர்ணிக்கப்படுகிறது. கர்த்தர்‌ மாத்திரம்‌ அனுமதி கொடுத்தால்‌ யோபுவை வீழ்த்தி 
விடலாம்‌ என்ற சாத்தானின்‌ மனநிலையும்‌, சாத்தானைச்‌ சீண்டிப்பார்க்கும்‌ 
போக்கில்‌ யோபுவைச்‌ சுட்டிக்காட்டும்‌ கர்த்தருடைய வார்த்தைகளும்‌ இந்தச்‌ 
சம்பாஷணையின்‌ போக்கில்‌ விளங்குகிறது. கர்த்தர்‌ ஒரு எல்லையோடூ கூடிய 
அனுமதிகொடுத்ததும்‌, அனுமதிக்காகவே வந்ததுபோல அதுவே போதும்‌ என்று 
சாத்தானும்‌ புறப்பட்டுப்‌ போகிறான்‌. யோபு ஒரு உத்தமன்‌, தேவனுக்குப்‌ பயந்து 
வாழ்ந்தவன்‌. இருந்தும்‌, யோபு மிகவும்‌ கொடூரமாகத்‌ தாக்கப்பட தேவன்‌ 
அனுமதி வழங்குவது நம்மில்‌ பலருக்குக்‌ குழப்பத்தை ஏற்படுத்தலாம்‌. 

தேவபிள்ளையே, ஆண்டவர்‌ நம்மை நேசிக்கிறார்‌ என்பது சத்தியம்‌. 
அவர்‌ மாத்திரம்‌ நமது பாவங்களுக்குக்‌ கணக்கு வைப்பாரானால்‌ நாம்‌ இன்று 
உயிருடன்‌ வாழவேமுடியாது. ஆனால்‌, ஒரு காரியத்தை நாம்‌ மறக்கக்கூடாது. 
அவர்‌ நம்மை நேசித்தாலும்‌, அவரில்‌ நாம்‌ வைத்திருக்கும்‌ நம்பிக்கை விசுவாசம்‌ 
என்பன வாழ்க்கைப்‌ பயங்கரங்களில்‌ நம்மை விலக்கிக்‌ காக்காது. பிரச்சனைகள்‌, 
ஆபத்துக்கள்‌, துயரங்கள்‌ எல்லாருக்குமே பொதுவானது. ஆனால்‌, தேவனின்‌ 
பிள்ளைகள்‌ விடயத்தில்‌ ஒரு வித்தியாசம்‌ உண்டு. யோபுவைக்குறித்து கர்த்தரே 
சாத்தானிடம்‌ சாட்சி கொடுத்து, யோபுவைத்‌ தொடுூவதற்கும்‌ அனுமதி கொடுத்தா 
ரென்றால்‌, கர்த்தர்‌ யோபுவில்‌ எவ்வளவு நம்பிக்கை வைத்திருப்பார்‌ என்பதை 
சிந்தித்திருக்கிறீர்களா? என்னதான்‌ நேர்ந்தாலும்‌ யோபு தம்மீது வைத்திருக்கும்‌ 
பக்திவைராக்கியத்தில்‌ தவறமாட்டார்‌ என்ற உறுதி தேவனுக்கு இருக்குமானால்‌, 
யோபுவின்‌ வாழ்க்கையைக்‌ குறித்து நாம்‌ என்ன சொல்லலாம்‌. தேவன்‌ நம்மை 
யும்‌ நம்பமுடியுமா? அவர்‌ நம்மில்‌ வைத்திருக்கக்கூடிய நம்பிக்கையா, நாம்‌ 
அவரில்‌ வைக்கும்‌ நம்பிக்கையா, எது பெரிது? பாடுகள்‌ அல்ல, பாடூகளில்‌ 
எப்படியாக விசுவாசத்தைக்‌ காத்துக்கொள்கிறோம்‌ என்பதுவே நம்மிடம்‌ தேவன்‌ 
எதிர்பார்ப்பது. நமது பாடுகளில்‌ “ஏன்‌' என்று கேட்போமா? அல்லது, “என்னைப்‌ 
பாவியும்‌ கர்த்தாவே' என்று கேள்வியை மாற்றுவோமா? 
“பிதாவே, உமது வல்லமை விளங்க என்னை உபயோகியும்‌. ஆமென்‌.” 


அனுதினமும்‌ ஜேவனுடன்‌ [56 செப்டெம்பர்‌ - நவம்பர்‌ 2௦11 


வாசிப்பு: யோபு 1:9-11; 2:4-5 


நீர்‌ மாத்திரம்‌ போதும்‌. 
'நீங்கள்‌ சகிக்கிற சகல துன்பங்களிலும்‌ உபத்திரவங்களிலும்‌ 
பொறுமையையும்‌ விசுவாசத்தையும்‌ காண்பிக்கிறதினிமித்தம்‌...' 
(தெசலோனிக்கேயர்‌ 1:4) 

நமக்கு நேரிடுகிற பாடுகள்‌ துன்பங்களையே நாம்‌ தொடர்ந்து நோக்கிக்‌ 
கொண்டிருப்பதால்‌, பல நன்மைகளைத்‌ தவறவிட்டு விடுகிறோம்‌. பாடுகளுக்குக்‌ 
காரணங்கள்‌ கண்டுபிடிப்பதை விட்டுவிட்டு, அந்தப்‌ பாடுகளுக்கு நடுவே ஒளிந்தி 
ருக்கிற இரகசியங்களைக்‌ கண்டுபிடித்து, அந்த இடத்திலே நமது போராட்டத்தை 
ஆரம்பிப்போமானால்‌, அதனாலுண்டாகும்‌ வெற்றி சிறப்பாயிருக்கும்‌. 


யோபுவின்‌ சொத்துக்கள்‌, பிள்ளைகள்‌ யாவையும்‌ அழித்து யோபுவை 
வேதனைப்படுத்துவது அல்ல; மாறாக, யோபுவின்‌ வாயால்‌ தேவனைத்‌ தூஷிக்க 
வைப்பதே சாத்தானின்‌ முக்கிய நோக்கம்‌. அதாவது தனக்கு எல்லாம்‌ நிறைவாக 
இருப்பதால்தான்‌ யோபு பயபக்தியாய்‌ இருக்கிறான்‌ என்பதுவே சாத்தானின்‌ 
வாதம்‌. யோபு தேவனை நேசித்ததால்‌ அல்ல; எந்தக்‌ குறையுமின்றி கர்த்தர்‌ 
அவனைச்‌ செழிக்கப்‌ பண்ணியதாலேயே யோபு கடவுளைத்‌ தொழுதுகொண்டு 
ஜீவித்தார்‌; கர்த்தர்‌ மாத்திரம்‌ தமது கையை யோபுவுக்கு எதிராக நீட்டி 
அவருக்குண்டான யாவையும்‌ தொட்டு அழித்தால்‌ யோபுவும்‌ கர்த்தருக்கு 
எதிராளியாக மாறுவான்‌ என்பதை நிரூபிப்பதே அவனுடைய திட்டம்‌. ஆக, யோபு 
வின்‌ சம்பத்து அல்ல, யோபுவின்‌ மனநோக்கு; இதுதான்‌ சாத்தானின்‌ இலக்கு. 
ஆனால்‌, சாத்தான்‌ யோபுவின்‌ மனதைச்‌ சரியாக அறிந்திருக்கவில்லை என்பது 
பின்நடந்த சங்கதிகளிலிருந்து நமக்கு விளங்குகிறது. 

நம்‌ எல்லோரையும்‌ சாத்தான்‌ சுற்றிச்சுற்றி வந்து, நாம்‌ எதற்காக 
தேவனை அண்டி வாழுகிறோம்‌ என்பதை அலசி ஆராய்கிறானா என்று எண்ணத்‌ 
தோன்றுகிறது. ஆண்டவரிடம்‌ வந்தால்‌ என்ன கிடைக்கும்‌ என்றும்‌, சபைக்கு 
வந்தால்‌ உதவிகள்‌ கிடைக்குமா என்றும்‌ இன்றும்‌ அநேகருடைய எண்ணங்கள்‌ 
அலைமோதுகின்றன. இப்படிப்பட்ட மக்களின்‌ பெலவீனங்களைப்‌ பாவித்து 
சபைக்கு ஆட்சேர்க்கிறவர்களும்‌ இருக்கிறார்கள்‌. சமீபத்திலே, * அந்த சபையிலே 
5000ரூபாய்‌ கொடுக்கிறார்களே, நீங்கள்‌ தரவில்லையே' என்று சொல்லி, ஒரு 
சபையைச்‌ சேர்ந்த பலர்‌ சென்றுவிட்டார்கள்‌ என்றும்‌, என்றாலும்‌ சிலர்‌ பாடூகளி 
லும்‌ விசுவாசத்தில்‌ உறுதியாய்‌ இருக்கிறார்கள்‌ என்றும்‌ ஒரு சபைப்‌ போதகர்‌ 
சொன்னார்‌. இந்த மேற்பூச்சான விசுவாசம்‌ வாழ்வின்‌ பாடுகளில்‌ நிலை 
நிற்காது. மாறாக, வாழ்வின்‌ பாடுகளிலும்‌, பொறுமையும்‌ உறுதியுமாயிருந்து, 
நமக்கும்‌ தேவனுக்குமுள்ள உறவை இன்னும்‌ ஆழமாக்கக்கூடுமானால்‌, 
அதுவே மெய்விசுவாசமாகும்‌. நமது விசுவாசத்தை தேவனுக்குள்‌ ஆழமாக்கு 
வோமாக. அப்போது வாழ்வில்‌ புயல்‌ வீசினாலும்‌ நாம்‌ அசைக்கப்படமாட்டோம்‌. 
ஆண்டவரே, நீர்‌ மாத்திரம்‌ போதும்‌ என்று நம்மால்‌ சொல்லமுடியுமா? 
“பாவசேற்றினின்று என்னைத்‌ தூக்கியெடுத்த என்‌ ஆண்டவரே, நீர்‌ மாத்திரம்‌ 
போதும்‌ என்ற மனஉறுதியில்‌ வாழ உம்‌ கிருபை வேண்டுகிறேன்‌. ஆமென்‌.” 
அனுதினமும்‌ தேவனுடன்‌ [s7] செப்டைம்பர்‌ - நவம்பர்‌ 2௦11 


வாசிப்பு: ஏசாயா 54:4-10 


மனதுருக்கமுள்ள தேவன்‌ 
'உன்‌ பிராணனை அழிவுக்கு விலக்கி மீட்டு, உன்னைக்‌ 
கிருபையினாலும்‌ இரக்கங்களினாலும்‌ முடிசூட்டி... 
(சங்கீதம்‌ 103.4) 

வருடமொன்றுக்கு 160,000 விசுவாசிகள்வரை, சுவிசேஷத்தினிமித்தம்‌ 
தங்கள்‌ வாழ்வையே இழக்கிறார்கள்‌ என்று 2005ம்‌ ஆண்டு வெளியான “உன்‌ 
கிரீடத்தை அணிந்துகொள்‌' என்ற ஆங்கிலப்‌ புத்தகத்தில்‌ எழுதப்பட்டுள்ள செய்தி 
சிந்திக்கப்படவேண்டியது. கடந்த காலங்களைப்போலவே 20ம்‌ நூற்றாண்டிலும்‌ 
பல தேவபிள்ளைகள்‌ சுவிசேஷத்தினிமித்தம்‌ கொலைசெய்யப்படுகிறார்கள்‌ என்ற 
திடுக்கிடும்‌ செய்தியைக்‌ குறித்து ஊடகங்களோ, கிறிஸ்தவ உலகமோ இன்று 
அதிகமாக அலட்டிக்கொள்வதில்லை. செழிப்புக்‌ கொள்கையிலும்‌, தங்களைச்‌ 
செழிப்பாக்குவதிலும்‌ கண்ணாயிருக்கின்ற இன்றைய கிறிஸ்தவ சமுதாயத்திற்கு 
இச்செய்தி கசப்பானதுதான்‌. ஆனால்‌, இந்தச்‌ சம்பவங்கள்‌, தேவனுடைய மன 
உருக்கத்தை வெளிச்சம்போட்டு காட்டுகிறது என்பதை யார்‌ உணருகிறோம்‌? 


தேவனைச்‌ சார்ந்து வாழ்கிறவனுக்கு வாழ்வே பாடூதானா? அப்படி 
யல்ல, பாடுகளின்‌ வழிதான்‌ அவனில்‌ வாழுகின்ற தேவனுக்கு மெய்யான 
மகிமையைக்‌ கொண்டுவருகிறது. இதற்காகத்‌ தன்னை அர்ப்பணிக்க ஒரு 
உண்மைக்‌ கிறிஸ்தவனாலேயே முடியும்‌ என்பதுதான்‌ உண்மை. யோபுவின்‌ 
பாடுகளிலேயே எப்போதும்‌ கருத்தாயிருக்கின்ற நாம்‌, விசேஷமாக, கர்த்தருக்‌ 
கும்‌ சாத்தானுக்கும்‌ நடந்த சம்பாஷணையிலிருந்து, கர்த்தரைக்குறித்த ஒரு 
பெரிய உண்மையைக்‌ கற்றுக்கொள்ள தவறிவிடுகிறோம்‌. அதாவது, சாத்தான்‌ 
தேவ பிள்ளைகள்மீது பாடுகளையும்‌ சோதனைகளையும்‌ கொண்டுூவருகிற 
ஒவ்வொரு சமயத்திலும்‌, கர்த்தர்‌ தமது பிள்ளைகள்மீது மிக மிக கரிசனையா 
கவே இருக்கிறார்‌ என்பதை இந்த சம்பாஷணை நமக்கு உணர்த்துகிறது. இதை 
நீங்கள்‌ உணர்ந்திருக்கிறீர்களா? சிலசமயங்களில்‌ நமது அறிவுக்கு அப்பாற்பட்ட 
விதங்களில்‌ நாம்‌ பாடுகளுக்கு உட்படுத்தப்பட தேவனும்‌ அனுமதிக்கக்கூடும்‌. 
ஆனால்‌, விசேஷமாக அப்படிப்பட்ட தருணங்களில்‌ அவரது மனஉருக்கமும்‌, 
இரக்கமும்‌ தயையும்‌ வெளிப்படுகிறது என்பதுதான்‌ உண்மை. 


“அவன்மேல்‌ மாத்திரம்‌ உன்‌ கையை நீட்டாதே' என்று சொன்னதி 
லிருந்து, கர்த்தர்‌ யோபின்மீது கொண்டிருந்த மனஉருக்கம்‌ தெரிகிறதல்லவா! 
பர்வதங்கள்கூட நிலைபெயர்ந்தாலும்‌ தமது கிருபை விலகாது என்று சொன்ன 
அவர்‌ விலகுவாரா? நித்திய கிருபையைத்‌ தந்தவர்‌ நாம்‌ அழிந்துபோகவிடூவாரா? 
மரணம்தான்‌ நேர்ந்தாலும்‌ அதுவும்‌ தேவனுக்கு மகிமையாக விளங்கட்டும்‌ என்று 
அர்ப்பணித்துப்‌ பாருங்கள்‌. விளங்காத நேரத்திலும்‌ தேவன்‌ சரியாகவே நடத்து 
வார்‌ என்று நம்பிப்‌ பாருங்கள்‌. அப்போதுதான்‌ அவரது மனதுருக்கத்தையும்‌, 
அவர்‌ நம்மீது கொண்டிருக்கும்‌ நோக்கத்தையும்‌ உணரமுடியும்‌. 

“கர்த்தாவே, நீர்‌ மனதுருக்கமுள்ளவர்‌. கடின நேரத்திலும்‌ உம்மையே பற்றி 
ஜீவிக்க என்னை இதோ அர்ப்பணம்‌ செய்கிறேன்‌. ஆமென்‌.” 
அனுதினமும்‌ தேவனுடன்‌ [58 செப்டெம்பர்‌ - நவம்பர்‌ 2௦11 


ட்‌ 


வாசிப்பு: சங்கீதம்‌ 38:1-15; எபிரெயர்‌ 12:11-13 


உணர்ச்சிகளை அடக்காதே! 
2 5 "ஆண்டவரே, என்‌ ஏங்கலெல்லாம்‌ உமக்குமுன்பாக இருக்கிறது. 
என்‌ தவிப்பு உமக்கு மறைவாயிருக்கவில்லை.' (சங்கீதம்‌ 38:9) 


நமக்கு அருமையான ஒருவர்‌ இறந்தால்‌, நாம்‌ அழுவோமா? அல்லது, 
கிறிஸ்தவன்‌ அழக்கூடாது என்று துக்கத்தை அடக்குவோமா? நமது உணர்ச்சி 
களை ஒருபோதும்‌ மறைத்து வைக்கக்கூடாது. மனுஷராகிய நமக்கு உணர்வு 
ஒரு கொடை. “அழுகிறவர்களோடூ அழு' என்றுதான்‌ வேதாகமம்‌ போதிக்கிறது. 
அதற்காக, துக்கத்தையே சுமந்துகொண்டு அலையும்படி நாம்‌ போதிக்கப்பட 
வில்லை. துயரங்கள்‌ இழப்புகள்‌ யாருக்குத்தான்‌ இல்லை. அந்தந்தவேளை 
களில்‌ உணர்வுகளை வெளிப்படுத்துவது பாவமல்ல. ஆனால்‌, இப்போது துக்க 
மாய்க்‌ காணப்படுகிற யாவும்‌ பிற்காலத்தில்‌, அதுவே தேவசித்தத்தை அறிந்து 
கொள்கின்ற வழியாக மாறும்‌ என்ற நம்பிக்கையை நாம்‌ இழந்துவிடக்கூடாது. 
அதனாலே, துன்பங்களிலும்‌ நாம்‌ தைரியமாக இருக்கலாம்‌. 


யோபுவின்‌ பிள்ளைகளுக்கு அன்று விருந்து. அப்படிப்பட்ட மகிழ்ச்சியான 
நாளில்‌, அடுத்தடுத்து வந்த செய்திகள்‌ யோபுவை நிலைகுலையச்‌ செய்தன. 
ஒரேநாளில்‌ ஒரேசமயத்தில்‌ யோபுவின்‌ எருதுகள்‌, கழுதைகள்‌, ஒட்டகங்கள்‌, 
ஆடூகள்‌, வேலையாட்கள்‌, அத்துடன்‌ யோபுவின்‌ அத்தனை பிள்ளைகளும்கூட 
செத்துமடிந்தனர்‌. இதை ஒரு மனிதனால்‌ எப்படித்தான்‌ தாங்கிக்கொள்ள முடியும்‌? 
அதிலும்‌, செய்தி சொல்லுவதற்கென்று ஒவ்வொருவன்‌ தப்பிப்‌ பிழைத்து வந்தான்‌. 
இதை என்னவென்று சொல்ல? செய்தி கேட்ட யோபு இருக்கையை விட்டூ 
எழுந்தார்‌. தன்‌ சால்வையைக்‌ கிழித்து, தலையைச்‌ சிரைத்து, தரையிலே 
விழுந்தார்‌ என்று வாசிக்கிறோம்‌. கனம்பொருந்திய ஒருவர்‌ தன்‌ சால்வையைக்‌ 
கிழித்து தலையைச்‌ சிரைத்து, தரையில்‌ உட்கார்ந்தார்‌ என்றால்‌, அவருடைய 
துக்கம்‌ அவரில்‌ எவ்வித கொடிய பாதிப்பை ஏற்படுத்தியிருக்கும்‌ என்பதை நாம்‌ 
உணரலாம்‌. யோபு தன்‌ உணர்வுகளை மறைத்துவைக்கவில்லை. தன்‌ 
துக்கத்தை வெட்கமின்றி வெளிப்படுத்தினார்‌. கர்த்தருக்கு ஸ்தோத்திரம்‌ என்று 
சொன்னதற்குக்கூட அவருக்குள்‌ இருந்த தேவபக்திதான்‌ காரணம்‌. 

உணர்வுகளை மறைக்காமல்‌ வெளிக்காட்டியதற்கு தாவீது, ஆசாப்‌ 
என்பவர்கள்‌ நல்ல உதாரணம்‌. தேவன்‌ அதைத்‌ தவறாக எண்ணுவதில்லை. 
நாம்‌ உயிருள்ள மனிதர்‌ என்பதற்கு நமது உணர்வுகள்தானே சாட்சி. ஆகவே, 
என்ன துன்பமானாலும்‌ அதை முதல்‌ ஏற்றுக்கொள்‌. உன்‌ உணர்ச்சிகளை ஒளித்‌ 
தால்‌ அது உளரீதியான பாதிப்புக்களைக்‌ கொண்டுவரலாம்‌. தேவனை நீ நம்பு. 
அது எதுவாயிருந்தாலும்‌ தேவனிடம்‌ வெளிப்படுத்திவிட. அழவேண்டுமானால்‌ 
கதறி அழுதுவிடூ. கர்த்தர்‌ உன்னைத்‌ தேற்றுவார்‌. இரட்டிப்பான மகிழ்ச்சியைத்‌ 
திருப்பித்‌ தர அவரால்‌ மாத்திரமே முடியும்‌. 
“மரணத்தை. வென்று உயிர்த்த இயேசுவே, எனக்குள்‌ மரண பயத்தை நீக்கி, 
என்னைத்‌ தைரியப்படூத்தினீரே, நன்றி ஐயா. ஆமென்‌.” 
அனுதினமும்‌ தேவனுடன்‌ [59] செப்டெம்பர்‌ - நவம்பர்‌ 2௦1 


வாசிப்பு: யோபு 1:13-22 


ஒக்டோ வத 
முதறசுறறு 
2 டீ 'இவையெல்லாவற்றிலும்‌ யோபு பாவஞ்செய்யவுமில்லை. 
தள்‌ தேவனைப்பற்றிக்‌ குறைசொல்லவுமில்லை.' (யோபு 1:22) 


போட்டிகள்‌ நடாத்தப்படும்போது முதற்சுற்று இரண்டாம்சுற்று என்று 
வைத்து, இறுதிச்‌ சுற்றில்தான்‌ வெற்றி யாருக்கு என்று தீர்மானிக்கப்படுவது 
வழக்கம்‌. நாம்‌ சோதிக்கப்படூம்போதும்‌ இப்படிச்‌ சுற்றுகள்‌ காணப்படுகிறதா என்று 
யோபுவின்‌ சம்பவத்தைப்‌ பார்க்கும்போது எண்ணத்தோன்றுகிறது. இதிலும்‌ இரு 
பக்கங்கள்‌ உண்டு. ஒன்று, சோதிக்கப்படுகிறவன்‌; இவன்‌, முதற்சுற்றில்‌ தப்பிவிட்‌ 
டோம்‌, அடுத்த சுற்றில்‌ இன்னும்‌ பெலமாகச்‌ செய்யவேண்டும்‌ என்று நினைக்க 
லாம்‌. மற்றது, சோதிக்கிறவன்‌; முதற்சுற்றில்‌ தப்பிவிட்டாய்‌, இரண்டாம்‌ சுற்றில்‌ 
பார்‌, உன்னை விழுத்துகிறேன்‌ என்று சவால்விடலாம்‌. யோபுவின்‌ விடயத்தில்‌ 
முதற்சுற்று சோதனை முடிந்தது. இதில்‌ யோபுவா சாத்தானா, யாருக்கு வெற்றி? 

சாத்தானின்‌ முதற்சுற்று சோதனையில்‌, யோபு தனக்குரிய சகலவற்றை 
யும்‌, சந்ததியையும்கூட இழந்துபோனார்‌. ஒரு பிள்ளைகூட மிஞ்சவில்லை. 
உண்மையிலேயே சாத்தான்‌ நினைத்தபடி, குறைவின்றி ஜீவித்ததால்தான்‌ யோபு 
கர்த்தருக்குப்‌ பயந்து வாழ்ந்தார்‌ என்பது உண்மையானால்‌, அவரது நிறைவுகள்‌ 
யாவும்‌ நீங்கிப்போக யோபுவும்‌ கர்த்தரைத்‌ தூஷித்திருக்கவேண்டும்‌. ஆனால்‌, 
அது நடக்கவில்லை. “தாயின்‌ கர்ப்பத்திலிருந்து வெறுமையாய்‌ வந்தேன்‌, 
வெறுமையாகவே திரும்புவேன்‌' என்று யோபு சொன்னதிலிருந்து, யாவையும்‌ 
கர்த்தரே தந்தார்‌ என்று யோபு விசுவாசித்திருந்தார்‌ என்பது விளங்குகிறது. 
அடுத்தது, “கர்த்தர்‌ தந்தார்‌, கர்த்தர்‌ எடுத்தார்‌, கர்த்தருடைய நாமத்துக்கு 
ஸ்தோத்திரம்‌' என்று சொன்னதிலிருந்து, தனக்குரிய யாவற்றின்மீதும்‌ தேவனின்‌ 
மகத்துவமுள்ள அதிகாரமே ஆளுகைசெய்கிறது என்பதில்‌ யோபு உறுதியாயி 
ருந்தார்‌ என்பதுவும்‌ விளங்குகிறது. ஆகையினால்‌, யோபு இந்த முதற்சோதனை 
யில்‌ தேவனுக்கு விரோதமாக எதுவுமே செய்யவில்லை. 

இப்போது சொல்லுங்கள்‌, இந்த முதற்சுற்றிலே யார்‌ வென்றார்‌? 
சாத்தானா? யோபுவா? தேவன்‌ எதைக்‌ கொடுக்கிறார்‌ என்பதை வைத்து அல்ல, 
தேவனைத்‌ தேவனாகவே அன்புசெய்ய மனிதனால்‌ முடியும்‌ என்பதை யோபு 
நிரூபித்துவிட்டார்‌. இன்று நாம்‌- வகா அழுதன தல 
கூடாது என்பதில்‌ கவனமுள்ளவர்கள்‌ மாதிரியாகவா நாம்‌ செயற்படுகிறோம்‌? 
சிறிய விடயங்களுக்கே குறை சொல்லுவதும்‌, ஜெபத்தை நிறுத்திவிடுவதும்‌ 
நமக்குப்‌ பழக்கமாகிவிட்டது. எல்லாம்‌ நன்றாக இருக்கும்போது, கேட்டவை 
கிடைத்தால்‌ நாமும்‌ தேவ பக்தியுள்ளவர்கள்போல நடக்கிறோம்‌. கிடைக்காது 
போனால்‌....? தேவன்‌ நமது விருப்பத்தைச்‌ செய்வதால்‌ அவரில்‌ அன்புகூரு 
கிறோமா? தேவனுடைய மகத்துவத்தை நினைந்து அவரைப்‌ பணிகிறோமா? 
“பிதாவே, நீர்‌ எதைத்தந்தாலும்‌, அதையே இழக்கநேர்ந்தாலும்‌, நீர்‌ என்‌ தேவன்‌. 
என்‌ வாழ்நாள்‌ முழுவதும்‌ உம்மையே நான்‌ நேசிப்பேன்‌. ஆமென்‌.” 
அனுதினமும்‌ தேவனுடன்‌ [60] செப்டம்பர்‌ - நவம்பர்‌ 2௦11 


வாசிப்பு: யோபு 2:1-6 


உத்தமத்தில்‌ உறுதியாயிரு! 
'.அவன்‌ இன்னும்‌ தன்‌ உத்தமத்திலே உறுதியாய்‌ நிற்கிறான்‌... 
(யோபு 2:3) 


நடந்துமுடிந்த யுத்தத்திலே நமது குடும்பத்தில்‌ பலரை இழந்தோம்‌; 
சொத்துக்களை இழந்தோம்‌; பயங்கரங்களுக்கு உட்பட்டோம்‌. வசிப்பதற்கு வீடும்‌ 
இல்லை. என்றாலும்‌, நம்‌ கர்த்தர்‌ அன்றும்‌ நம்மோடூ இருந்தார்‌, இன்றும்‌ 
இருக்கிறார்‌' சிரித்த முகத்துடன்‌ ஒரு தாய்‌ இப்படிச்‌ சொன்னார்‌. 

கர்த்தர்‌ யோபுவைக்‌ கைவிட்டாரா? அல்லது, சாத்தான்‌ கர்த்தரின்‌ 
மனதை மாற்றிப்போட்டானா? இரண்டும்‌ நடக்கவில்லை. அப்படியானால்‌, யோபு 
வின்மேல்‌ மாத்திரம்‌ கைபோடாதே என்று முதலில்‌ சொன்ன கர்த்தர்‌, இப்போது 
அதற்கும்‌ அனுமதி கொடுத்தது எப்படி? கர்த்தர்‌ நல்லவர்‌. அதில்‌ எதுவித மாற்ற 
மும்‌ இல்லை. சாத்தானால்‌ அவருடைய குணாதிசயத்தை மாற்றிவிடமுடியாது. 
ஆனால்‌, இரண்டு விடயங்களை நாம்‌ சிந்திக்கவேண்டும்‌. ஒன்று, யோபுவின்‌ 
ஜீவனுக்குரிய அதிகாரம்‌ தேவகரத்தில்‌ மாத்திரமே இருந்தது. அடுத்தது, யோபு 
வின்‌ பாடுகளின்‌ முடிவு என்ன என்பதுவும்‌ தேவனுக்கு மாத்திரமே தெரியும்‌. 
அதனால்‌, கர்த்தர்‌, யோபுவைக்குறித்து இரண்டாந்தரமும்‌ சாத்தானுக்கு அனுமதி 
வழங்கியதில்‌ ஆச்சரியமில்லை. சரீர சுகத்துடன்‌ இருப்பதால்‌, தனக்கு உண்டான 
வற்றை இழந்ததைக்குறித்து யோபு அலட்டிக்கொள்ளவில்லை என்றும்‌, யோபு 
வுக்கு வியாதி கண்டால்‌ தேவனைத்‌ தூஷிப்பார்‌ என்றும்‌ சாத்தான்‌ மறுபடியும்‌ 
தப்புக்‌ கணக்குப்‌ போட்டான்‌. 

“என்‌ கருவை உம்முடைய கண்கள்‌ கண்டது. என்‌ அவயவங்களில்‌ 
ஒன்றாகிலும்‌ இல்லாதபோதே அவைகள்‌ அனைத்தும்‌, அவைகள்‌ உருவேற்படூம்‌ 
நாட்களும்‌, உமது புஸ்தகத்தில்‌ எழுதியிருந்தது' (சங்‌.139:16) என்று தனது 
ஆரம்பத்தைக்‌ குறித்துப்‌ பாடிய தாவீது, “என்‌ காலங்கள்‌ உமது கரத்திலிருக்கி 
றது' (சங்‌.31:15) என்று தன்‌ முடிவைக்‌ குறித்தும்‌ பாடியிருக்கிறார்‌. “நான்‌ அவை 
களுக்கு (என்‌ ஆடுகள்‌) நித்திய ஜீவனைக்‌ கொடுக்கிறேன்‌. அவைகள்‌ ஒருக்கா 
லும்‌ கெட்டுப்போவதில்லை. ஒருவனும்‌ அவைகளை என்‌ கையிலிருந்து பறித்துக்‌ 
கொள்வதுமில்லை” (யோவா.10:28) என்று நமது ஆண்டவரும்‌ கூறியிருக்கிறார்‌. 
தேவன்‌, “உலகத்‌ தோற்றத்தின்‌ முன்னே கிறிஸ்துவுக்குள்‌ நம்மைத்‌ தெரிந்து 
கொண்டபடியே...' (எபேசி.1:4) என்று பவுல்‌ தெளிவாகக்‌ கூறியுள்ளார்‌. இப்படி 
யிருக்க, நமக்கு நேரிடுகிற துயரங்களும்‌ பாடுகளும்‌ வீணுக்காய்‌ இருக்குமா? 
நமது கட்டுப்பாடு தேவகரத்தில்‌ இருக்கிறது. நமது முடிவும்‌ அவர்‌ கரத்திலேயே 
இருக்கிறது. இந்த விசுவாசத்தில்‌ உறுதியாய்‌ இருப்போமானால்‌ வாழ்வில்‌ வீசும்‌ 
எந்தப்‌ புயலிலும்‌ நமது உத்தமத்தில்‌ நாம்‌ குறைவுபட வாய்ப்பிருக்காது. 
“பிதாவே, நான்‌ உமது கரத்திலிருக்கிறேன்‌. என்‌ காலங்களும்‌ என்‌ முடிவும்‌ 
உமது கரத்திலிருக்கிறது. என்‌ உத்தமத்தில்‌ ஒருபோதும்‌ சறுக்காதபடி இன்று 

. என்னைப்‌ பெலப்படூத்தியதற்காக ஸ்தோத்திரம்‌. ஆமென்‌.” 
அனுதினமும்‌ தேவனுடன்‌ [57] செப்டெம்பர்‌ - நவம்பர்‌ ௧௨௦1 


வாசிப்பு: 2கொரிந்தியர்‌ 12:6-10 


பாடூகளிலும்‌ பிரியம்‌ 
'.கிறிஸ்துவினிமித்தம்‌ எனக்கு வரும்‌ பலவீனங்களிலும்‌. 
நிந்தைகளிலும்‌, நெருக்கங்களிலும்‌. துன்பங்களிலும்‌. 

இடுக்கண்களிலும்‌ நான்‌ பிரியப்படுகிறேன்‌.' (2கொரி.12.10) 

பவுலைப்போல இப்படிப்பட்ட ஒரு வாழ்க்கை வாழ நமக்குத்‌ தைரியம்‌ 
உண்டா? இந்நூற்றாண்டிலும்‌ இப்படிச்‌ சிலர்‌ இருக்கிறார்கள்‌. 2004ம்‌ ஆண்டு 
ஜூலை மாதம்‌, இரவு 7மணி. ஆலயத்தில்‌ ஞாயிறு ஆராதனை நடந்துகொண்டி 
ருந்தது. அநேக வாலிபர்கள்‌ அடங்கிய இச்‌ சபையிலே, ஒரு இளம்‌ சகோதரி, 
“என்‌ கிருபை உனக்குப்‌ போதும்‌' என்ற வசனத்தின்‌ அடிப்படையில்‌ ஆழமாக 
பிரசங்கித்துக்கொண்டிருந்தாள்‌. அந்த சமயத்தில்‌ ஆலய வளவுக்குள்‌ நுளைந்த 
ஆயுததாரிகள்‌ கண்மூடித்தனமாகச்‌ சுட்டனர்‌. செய்தி கொடுத்த சகோதரியின்‌ 
தலைக்கு வைத்த குறி தப்பவில்லை. அவள்‌ ஸ்தலத்திலேயே செத்தாள்‌. ஒரு 
வாலிபப்பெண்ணின்‌ முகம்‌ சிதைந்தது. பலர்‌ காயங்களுக்குட்பட்டனர்‌. எல்லாம்‌ 
முடிந்தபின்பு, இச்சம்பவத்தைக்‌ குறித்து அந்த வாலிபரிடம்‌ பலர்‌ கேள்விகள்‌ 
கேட்டனர்‌. “இயேசுவைப்‌ பின்பற்றினால்‌ எல்லாம்‌ சுகம்‌ என்று கிறிஸ்தவர்கள்‌ 
நினைக்கின்ற இந்நாட்களில்‌, இப்படியொரு பயங்கரத்தைச்‌ சந்தித்த நீங்கள்‌, 
இப்படியான சூழ்நிலைகளில்‌ அகப்படூகிறவர்களுக்கு என்ன சொல்ல விரும்புகி 
நீர்கள்‌' என்பது ஒரு கேள்வி. அதற்கு ஒரு வாலிபன்‌ சொன்ன பதில்‌ இதுதான்‌: 
“ஒவ்வொரு சந்தர்ப்பங்களும்‌ நமக்கு ஒரு செய்தியை வைத்திருக்கிறது. 
ஆகவே, என்‌ தேவனையோ அல்லது என்னைச்‌ சுட்டவர்களையோ நான்‌ 
கோபிக்க மாட்டேன்‌. ஏனெனில்‌, பாடுகளின்‌ மத்தியில்‌ இயேசு எப்படி நடந்தாரோ, 
அப்படியே நாமும்‌ நடக்க அழைக்கப்பட்டிருக்கிறோம்‌' என்றான்‌ அவன்‌. 


கஷ்ட துன்பம்‌ வரும்போது, “ஏன்‌' என்று கேள்வி எழுப்புகிறோம்‌. அது, 
தேவனுடைய நீதியையும்‌ அவருடைய குணாதிசயத்தையும்‌ நியாயம்‌ விசாரிக்கி 
றதாக இருக்கிறது என்பதை நாம்‌ நினைப்பதில்லை. நாம்‌ தேவனை நம்புவதால்‌ 
அவர்‌ நம்மைத்‌ தப்புவிக்கவேண்டும்‌ என்று எண்ணுகிறோம்‌. அதுதான்‌ குழப்பங்‌ 
களுக்குக்‌ முதற்காரணம்‌. யோபு நமக்குக்‌ கற்றுத்தரும்‌ பாடம்‌ வித்தியாசமானது. 
எந்தச்‌ சூழ்நிலையிலும்‌ நாம்‌ உறுதியை விட்டூவிடக்கூடாது என்பதே அது. நாம்‌ 
விசுவாசிப்பதால்‌ செழிப்பும்‌, விசுவாசத்தில்‌ குறைவாயிருப்பதால்தான்‌ கஷ்டங்க 
ளும்‌ வருகிறது என்று எண்ணுவோமானால்‌ அதை இன்றே மாற்றிக்கொள்வோம்‌. 
தேவன்‌, நம்மைப்‌ பாடூகளிலிருந்து தப்புவிக்கவும்‌ வல்லவர்‌; சில காரணங்களுக் 
காக பாடுகள்‌ மத்தியில்‌ நடத்தவும்‌ கூடியவர்‌. சாத்தானோ, இப்படிப்பட்ட தருணங்‌ 
களைத்‌ தனக்குச்‌ சாதகமாக்கி நம்மைத்‌ தேவனுக்கு எதிராகத்‌ தூண்டிவிட 
எத்தனிக்கிறான்‌. ஆனால்‌, யோபு, தனது உத்தமத்தில்‌ தவறவேயில்லை. 
பாடூகளுக்கெல்லாம்‌ காரணம்‌ தெரிந்தால்‌, விசுவாச வாழ்வில்‌ நாம்‌ வளருவது 
கடினம்‌. ஆகவே, காரணம்‌ தெரியாத பாடுகள்‌ வரும்போது நாம்‌ தேவனையே 
சார்ந்து, நமது விசுவாசத்திலும்‌ ஊன்றிக்‌ கட்டப்படலாமே! 
“பிதாவே, நான்‌ முகங்கொடுக்க நேரிடும்‌ பாடுகள்‌ மத்தியிலும்‌ கிறிஸ்துவுக்குள்‌ 
எப்போதும்‌ உறுதியாய்‌ நிற்கும்படிக்கு என்னைப்‌ பெலப்படூத்தும்‌. ஆமென்‌.” 
அனுதினமும்‌ தேவனுடன்‌ 62 செப்டெம்பர்‌ - நவம்பர்‌ 201! 


வாசிப்பு: யோபு 2:7-10; நீதிமொழிகள்‌ 31:26-29 


மனைவிகளே! 
'தன்‌ வாயை ஞானம்‌ விளங்கத்‌ திறக்கிறாள்‌. தயையுள்ள 
போதகம்‌ அவள்‌(குணசாலியான ஸ்திரீ) நாவின்மேல்‌ 

இருக்கிறது. (நீதிமொழிகள்‌ 31:26) 

குணசாலியான பெண்ணைக்‌ குறித்து ஒரு தாய்‌ மகனுக்குச்‌ சொன்ன 
இக்‌ குறிப்பை ஒவ்வொரு மனைவியும்‌ இருதயத்தில்‌ பதித்து வைப்பது நல்லது. 
“வீடும்‌ ஆஸ்தியும்‌ பிதாக்கள்‌ வைக்கும்‌ சுதந்திரம்‌; புத்தியுள்ள மனைவியோ 
கர்த்தர்‌ அருளும்‌ ஈவு' (நீதி.19:14) இதைக்‌ கூறியது சாலொமோன்‌ ஞானி. ஆம்‌, 
தாவீது தன்‌ மகனுக்குரிய சகலத்தையும்‌ செய்திருந்தாலும்‌, தேவனுக்குப்‌ பிரிய 
மற்ற வழியில்‌ மனைவிகளைத்‌ தேடியது சாலொமோன்தானே. இந்த மனைவி 
களால்‌ சாலொமோன்‌ ராஜாவுக்கு நேர்ந்த தொல்லைகள்‌ சொல்லிமுடியாது. 


யோபு செழிப்புள்ளவராக ஜீவித்தபோது அவரோடு வாழ்ந்த 
மனைவிக்கு இப்போ நடந்தது என்ன? குடும்பத்திற்குரிய சகலமும்‌ அழிந்து, 
பிள்ளைகளும்‌ செத்துப்போனதை உண்மையிலேயே எந்தவொரு தாயினாலும்‌ 
தாங்கிக்கொள்ள முடியாத துன்பந்தான்‌. என்றாலும்‌, யோபுவின்‌ குடும்பத்தில்‌ 
மனைவி மாத்திரம்‌ எஞ்சியது ஏன்‌ என்று சிந்தித்திருக்கிறீர்களா? பிள்ளைகள்‌ 
இரத்த உறவுகள்‌. மனைவியோ இரத்தசம்பந்தத்தில்‌ இணைக்கப்பட்டவள்‌. இந்த 
திருமண உறவைத்தான்‌ கிறிஸ்துவுக்கும்‌ மணவாட்டி சபைக்குமான உறவுக்கு 
ஒப்புவமையாக பரிசுத்தாவியானவர்‌, பவுலடியார்‌ மூலமாக எழுதிவைத்துள்ளார்‌. 
ஆம்‌, மனைவி என்பவள்‌ தேவனால்‌ கொடுக்கப்பட்ட ஒரு பெரிய கொடை. 
ஆகையால்தான்‌, பெற்ற பிள்ளைகளும்‌ பிரிந்துபோக, கணவனும்‌ மனைவியும்‌ 
கடைசிவரைக்கும்‌ அன்பில்‌ நிலைத்திருக்கிற கிருபையைப்‌ பெற்றிருக்கிறார்கள்‌. 
இந்த உன்னத உறவில்‌ இணைந்த ஒரு மனைவி தன்‌ கணவனைத்‌ தூஷித்து, 
மாறுபாடாகப்‌ பேசுவாளானால்‌, அதைப்போல ஒரு வேதனை ஒரு கணவனுக்கு 
இருக்கமுடியாது. யோபுவின்‌ மனைவியின்‌ திட்டூதல்களும்‌ வசைச்சொற்களும்‌ 
யோபுவை இன்னும்‌ வேதனைப்படுத்தட்டூம்‌ என்றா அவள்‌ தப்பவிடப்பட்டாள்‌? 

வாழ்விலும்‌ தாழ்விலும்‌, மரணம்‌ நம்மைப்‌ பிரிக்குமளவும்‌ என்று 
சொல்லி கணவனின்‌ கரம்பிடித்த மனைவிகளே, நீங்கள்‌ வெறும்‌ மனைவிகள்‌ 
அல்ல; உங்கள்‌ கணவனுக்கு நீங்களே ஏற்ற துணைகள்‌. கையினால்‌ அடிப்பதி 
லும்‌ நாவினால்‌ அடிப்பது மிகக்‌ கொடுமை. இந்த ஆயுதத்தைத்தான்‌ பல 
மனைவிகள்‌ பாவிப்பதுண்டு. சரீரத்தில்‌ வேதனைப்பட்ட யோபுவுக்கு ஆறுதலாக 
இருந்திருக்கவேண்டிய மனைவியும்‌ இந்த ஆயுதத்தைத்தான்‌ பிரயோகித்தாள்‌. 
மனைவிகளே, எந்‌ நிலைமையிலும்‌ ஞானம்‌ விளங்க, தயையுள்ள வார்த்தை 
களைப்‌ பேசுங்கள்‌. கணவன்‌ மனைவி உறவை இறுகப்‌ பிணைத்து வைத்திருப்‌ 
பது அந்த அன்புக்‌ கயிறுதான்‌. அது அறுந்துபோக நீங்கள்‌ ஒருபோதும்‌ காரணி 
களாகக்கூடாது. உங்கள்‌ கணவனை நீங்கள்‌ எந்தளவுக்கு நேசிக்கிறீர்கள்‌? 


“பிதாவே, எத்துன்பத்திலும்கூட என்‌ கணவனுக்கு ஏற்ற துணைவியாக என்றும்‌ 
வாழுவேன்‌ என்ற உடன்படிக்கையை மறவாதிருக்க உதவிசெய்யும்‌. ஆமென்‌.” 


அனுதினமும்‌ தேவனுடன்‌ செப்டைம்பர்‌ - நவம்பர்‌ ௨௦1 


வாசிப்பு: யோபு 2:11-13 
ஒக்டோ ) [) ்‌ [) 
நீ எப்படிப்பட்ட நண்பன்‌? 
pj [சி] சிநேகிதன்‌ எல்லாக்‌ காலத்திலும்‌ சிநேகிப்பான்‌...' 
ஞாயிறு (நீதிமொழிகள்‌ 17:17) 


துயரத்திலுள்ளவர்களுக்கு ஆறுதல்‌ சொல்லுவது பெறுமதிமிக்கதொரு 
ஊழியம்‌. ஆனால்‌, அதை நமது சொந்தப்‌ பெலத்தில்‌ செய்யக்கூடாது. “என்‌ 
துக்கம்‌ தாளாது அழுதபோது, “உனக்கு மாத்திரமா உலகத்திலே இப்படி 
நடந்தது' என்று எனக்கு யார்‌ ஆறுதலாய்‌ இருப்பார்கள்‌ என்று எதிர்பார்த்தேனோ 
அவர்களே கடிந்து கேட்ட விதமானது, என்‌ துக்கத்தைப்‌ பார்க்கிலும்‌ அதிகமாக 
என்னை வேதனைப்படுத்தியது” என்று ஒருவர்‌ தன்‌ அனுபவத்தைச்‌ சொன்னார்‌. 
நல்ல நண்பர்கள்‌ கிடைப்பதும்‌ தேவகிருபைதான்‌. “கேடூ விளைவிக்கும்‌ 
நண்பர்களுமுண்டு; உடன்‌ பிறந்தவரைவிட மேலாக உள்ளன்பு காட்டும்‌ 
தோழருமுண்டூ.' (நீதி.18:24 திருவிவிலியம்‌) இதிலே நாம்‌ யார்‌? 

எலிப்பாஸ்‌, பில்தால்‌, சோப்பார்‌, மூவரும்‌ யோபுவின்‌ நல்ல நண்பர்கள்‌. 
அதனால்தான்‌, யோபுவின்‌ நிலைமையைக்‌ கேள்விப்பட்டவுடன்‌, யோபுவுக்கு 
ஆறுதல்‌ சொல்லவென்றே புறப்பட்டு வந்திருந்தார்கள்‌. யோபுவின்‌ நிலைமை 
அவர்களைத்‌ துக்கப்படுத்தியது உண்மை. இல்லையானால்‌, உருவமே மாறிப்‌ 
போயிருந்த யோபுவைத்‌ தூரத்தே கண்டூ, சத்தமிட்டு அழுது, சால்வைகளைக்‌ 
கிழித்து, தலைகளின்மேல்‌ புழுதியைப்‌ போட்டிருப்பார்களா? தங்கள்‌ நண்பன்‌ 
நிமித்தம்‌ அவர்களது உள்ளம்‌ உடைந்தது. ஆனால்‌, அவர்கள்‌ பேச ஆரம்பித்த 
போதுதான்‌ பிரச்சனையும்‌ ஆரம்பித்தது. இவர்கள்‌ நண்பர்கள்‌ மாத்திரமல்ல, 
ஞானமுள்ளவர்களும்கூட. அவர்களது பேச்சுக்களைப்‌ பார்த்தால்‌ அதில்‌ என்ன 
தவறு என்று எண்ணத்தோன்றும்‌. ஆனால்‌, அவர்களுடைய ஞானம்‌ யோபுவுக்கு 
ஆறுதல்‌ கொடுக்கவில்லை. “நீங்கள்‌ என்னைக்குறித்து நிதானமாய்ப்‌ பேச 
வில்லை' என்று கர்த்தரே கோபிக்குமளவுக்கு, அவர்கள்‌ தங்கள்‌ ஆலோசனை 
களைக்‌ குறித்து பெருமை கொண்டிருந்தார்களே தவிர, யோபுவின்‌ தேவை 
என்ன என்பதைக்குறித்து கரிசனைகொள்ளவில்லை. தாம்‌ தேவனை அறிந்தது 
போல யோபு அறியவில்லை என்பதாகக்‌ காட்டிக்கொண்டார்கள்‌. ஆனால்‌, ஒரு 
விடயம்‌; கர்த்தர்‌, அவர்களது பேச்சைத்தான்‌ கண்டித்தாரே தவிர, அவர்கள்‌ 
யோபுவைப்‌ பார்க்க வந்த அவர்களது செயலை அல்ல. 


துக்கத்தில்‌ இருப்பவர்களைத்‌ தேடிச்சென்று ஆறுதலளிப்பது செய்யப்‌ 
படவேண்டிய ஒன்று. ஆனால்‌, முதலாவது, அவர்களது துக்கத்தில்‌ நாம்‌ அவர்க 
ளாக மாறவேண்டும்‌. இல்லையானால்‌ அவர்களது வேதனையை நம்மால்‌ 
புரிந்துகொள்ளமுடியாது. ஆலோசனை அல்ல, உள்ளத்தைப்‌ புரிந்துகொள்வது 
தான்‌ பெரிது. அவனே உண்மை நண்பன்‌. ஆறுதல்படூத்துகிறோம்‌ என்று 
இன்னும்‌ அதிகமாக வேதனைப்படுத்தாதபடிக்கு எச்சரிக்கையாயிருப்போமாக. 
“பிதாவே, வாயின்‌ வார்த்தைகளை உமக்குள்‌ கட்டுப்படுத்தி, பிறருக்கும்‌, நண்பர்‌ 
களுக்கும்‌ ஆறுதலின்‌ ஊழியம்‌ செய்ய என்னைப்‌ பெலப்படுத்தும்‌. ஆமென்‌.” 

வாசிப்பு: யோபு 2:12,13; யாக்கோபு 3:1-10 


பேச்சா? மவனமா? 
வம்பும்‌. புத்தியீனமான பேச்சும்‌. பரியாசமும்‌ தகாதவைகள்‌...' 


(எபேசியர்‌ 5:4) 


நாளாந்தம்‌ நாம்‌ பேசும்‌ பேச்சையே நம்மில்‌ யார்‌ திரும்பவும்‌ கேட்டிருக்‌ 
கிறோம்‌? கேட்கக்கூடுமானால்‌, எவ்வளவு புத்தியீனமாகப்‌ பேசியிருக்கிறோம்‌ 
என்பது விளங்கும்‌. அதிலும்‌, நமது பேச்சில்‌ அதிகமானவை, நமக்குத்தான்‌ 
எல்லாமே தெரியும்‌ என்பதுபோல விளங்கும்‌. நாம்‌ தேவனுடைய பிள்ளைகள்‌ 
என்பது நம்‌ பேச்சிலும்‌ செயலிலும்‌ சாட்சியாய்‌ திகழவேண்டியது மிக அவசியம்‌. 
பேச்சு. மிக அவதானமாக இருக்கவேண்டிய ஒன்று. ஏனெனில்‌, நமது நினைவு, 
சிந்தனை, அறிவு, இருதயம்‌, உணர்வு, குரல்‌, நாவு எல்லாமே இதில்‌ பங்குபற்று 
கின்றன. கையினால்‌ அடிக்கும்‌ நோவிலும்‌ பார்க்க, வார்த்தைகளினால்‌ ஏற்படும்‌ 
வலி அதிகம்‌ என்பதுவும்‌ நமக்குத்‌ தெரியும்‌. நாமே பிறரால்‌ நோகடிக்கப்பட்டி 
ருக்கிறோம்‌. அப்படியிருக்க, நாம்‌ பிறரை நோகடிக்கக்கூடாது என்பதுவும்‌ 
அவசியம்‌ என்று நாம்‌ ஏன்‌ சிந்திப்பதில்லை? 

துக்கத்துடன்‌ இருக்கிறவர்கள்‌ முதலில்‌ பேசாமல்‌, துக்கம்‌ விசாரிக்க 
வருகிறவர்கள்‌ எதுவும்‌ பேசக்கூடாது என்றதொரு வழமை யூதருக்குள்‌ இருந்‌ 
தது. யோபுவின்‌ நண்பர்கள்‌ துக்கம்‌ விசாரிக்கத்தான்‌ வந்தார்கள்‌. அதனால்தான்‌ 
அவர்கள்‌ எதுவும்‌ பேசாமல்‌ மவுனமாக இருந்தார்கள்‌. தாம்‌ நினைத்ததிலும்‌ 
பார்க்க யோபுவின்‌ துக்கம்‌ கொடியது என்று கண்டு, இரவுபகலாக ஏழுநாட்கள்‌ 
யோபுவோடூகூட எதுவும்‌ பேசாமல்‌, தரையிலே உட்கார்ந்திருந்த சிறந்த நண்பர்‌ 
களே அவர்கள்‌. அதற்குப்பின்பு முதலில்‌ யோபு பேச ஆரம்பித்தார்‌. மவுனமாக 
இருந்தவர்கள்‌, யோபுவைப்‌ பேசவிட்டூ, தொடர்ந்து மவுனமாகவே இருந்திருக்க 
லாம்‌. இவர்கள்‌ பதில்‌ பேச ஆரம்பித்தபோதுதான்‌ பேச்சுக்‌ கடினமாகிவிட்டது. 

நாம்‌ எது பேசவேண்டும்‌ என்பதோடு, எது பேசக்கூடாது என்பதுவும்‌ 
மிகவும்‌ முக்கியம்‌. தகுதியான பேச்சு என்பது, சரியான நேரத்தில்‌ சரியானதைப்‌ 
பேசுவது மாத்திரமல்ல; பேசக்கூடாததைப்‌ பேசாதபடிக்கு நம்மைக்‌ கட்டுப்படுத்‌ 
திக்கொள்வதுவும்‌ அதில்‌ அடங்கும்‌. தகுந்த பேச்சு ஆறுதலையும்‌ ஆலோசனை 
யையும்‌ கொடுக்குமானால்‌, தகாதபேச்சு, தவறான உபதேசம்‌, அடுத்தவரைக்‌ 
குற்றப்படூத்துதல்‌, காரியங்களை மிகைப்படூத்துதல்‌, துயரப்படூுகிறவனை இன்ன 
மும்‌ அதிகமாகத்‌ துயரத்துக்குள்ளாக்குதல்‌ போன்ற பெரிய உடைவுகளை 
ஏற்படுத்திவிடும்‌. ஆறுதல்‌ நல்லது; ஆனால்‌ உடைவு, நிலைமைகளை அதிகம்‌ 
மோசமாக்கிவிடும்‌. ஆகவே, பேசவேண்டும்‌ என்பதிலும்பார்க்க, எவ்வளவுதூரம்‌ 
பேசாமல்‌ இருக்கலாம்‌ என்பதைச்‌ சிந்திப்பது நல்லது. “பிரியமான சகோதரரே, 
யாவரும்‌ கேட்கிறதற்குத்‌ தீவிரமாயும்‌, பேசுகிறதற்குப்‌ பொறுமையாயும்‌..... 
இருக்கக்கடவீர்கள்‌' (யாக்‌.1:19). நாம்‌ என்ன செய்யப்போகிறோம்‌? 
“என்ன பேசவேண்டும்‌, எதைப்‌ பேசவேண்டும்‌, எங்கே மெளனமாக இருக்க 
வேண்டும்‌ என எனக்குக்‌ கற்றுத்தாரும்‌ என்‌ இயேசுவே! ஆமென்‌.” 
அனுதினமும்‌ தேவனுடன்‌ [ss] செப்டைம்பர்‌ - நவம்பர்‌ கம 


வாசிப்பு: ரோமர்‌ 9:10-23 
வேறுபட்ட பாத்தீரங்கள்‌ 
குயவன்‌ ஒரு பாத்திரத்தைக்‌ கனமான காரியத்திற்கும்‌, ஒரு 
பாத்திரத்தைக்‌ கனவீனமான காரியத்துக்கும்‌ பண்ணுகிறதற்கு 
செவ்வாய்‌ | மண்ணின்மேல்‌ அவனுக்கு அதிகாரம்‌ இல்லையோ? '(ரோம.9:21) 
பரமகுயவனாகிய தேவனின்‌ கரத்திலே நாமெல்லோரும்‌ களிமண்ணாக 
இருக்கிறோம்‌. அவரே சிருஷ்டிகர்‌; அவராலேயல்லாமல்‌ எதுவும்‌ சிருஷ்டிக்கப்பட 
வில்லை. அவர்‌ தமக்குச்‌ சித்தமானதை தமக்குச்‌ சித்தமானபடியே சிருஷ்டித்தார்‌. 
அதில்‌ ஒன்று பெரியது; மற்றது சிறியது. ஒன்று ஒரு குறிப்பிட்ட நோக்கத்திற்காகச்‌ 
சிருஷ்டிக்கப்பட்டிருந்தால்‌, இன்னொன்று அதை நிறைவேற்றுவதற்கு உறுதுணை 
யாக சிருஷ்டிக்கப்பட்டிருக்கும்‌. அது சிருஷ்டிகரின்‌ விருப்பம்‌. வேதாகமத்திலே 
ஆண்‌ பெண்‌ என்றும்‌, நல்லோர்‌ தீயோர்‌ என்றும்‌, நீதிமான்கள்‌ துன்மார்க்கர்‌ 
என்றும்‌ வேறுபட்ட பாத்திரங்களை நாம்‌ சந்திக்கின்றோம்‌. தேவனோ ஒவ்வொரு 
பாத்திரத்தின்மீதும்‌ கரிசனையுள்ளவராக இருக்கிறார்‌ என்பதுதான்‌ உண்மை. 


இந்தப்படி, வேதாகமத்தில்‌ அநேக பெண்‌ பாத்திரங்களைக்‌ காணலாம்‌. 
ஒருத்தி ஆசீர்வதிக்கப்பட்டாள்‌; மற்றவள்‌ சாபத்துக்குள்ளானாள்‌, ஒருத்தியின்‌ 
வீட்டிலே அற்புதம்‌ நிகழ, இன்னொருத்தி அற்புதங்களுக்கு எதிராக காணப்பட்‌ 
டாள்‌. ஒருத்தி புத்தியுள்ளவள்‌. மற்றவள்‌ புத்தியற்றவள்‌. யார்‌ எப்படி இருந்தாலும்‌ 
கர்த்தர்‌ ஒவ்வொரு நோக்கத்துடனேயே ஒவ்வொரு பாத்திரத்திற்கும்‌ வேதாகமத்‌ 
திலே இடமளித்துள்ளார்‌. இஸ்ரவேலைத்‌ துன்பப்படுத்திய பார்வோனைப்‌ பற்றி, 
“மேலும்‌ என்னுடைய வல்லமையை உன்னிடத்தில்‌ காண்பிக்கும்படிக்கும்‌, 
என்னுடைய நாமம்‌ பூமியில்‌ எங்கும்‌ பிரஸ்தாபமாகும்படிக்கும்‌, உன்னை நிலை 
நிறுத்தினேன்‌” (ரோம 9:17) என்றெழுதப்பட்டூள்ளது. 

ஆகவே, பாத்திரங்களிலுள்ள குறைகளை எடுத்துப்‌ பேசிக்கொண்டிரா 
மல்‌, கர்த்தர்‌ எதற்காக இப்படியொரு பாத்திரத்தைப்பற்றி நாம்‌ அறிந்துகொள்ள 
சித்தங்கொண்டார்‌ என்பதைச்‌ சிந்தித்து, அந்தப்‌ பாத்திரங்களில்‌ நம்மை நிறுத்திப்‌ 
பார்த்து, எச்சரிக்கையுடன்‌ செயல்படுவதே புத்தியுள்ள செயலாகும்‌. அப்போது, 
பாத்திரங்களாகிய நாமும்‌ தேவநாமத்தை மகிமைப்படுத்தலாமே! இம்மாதம்‌ 
முழுவதும்‌ ஆவியானவர்‌ துணைகொண்டு சில பெண்‌ பாத்திரங்களைப்‌ பற்றி 
தியானிப்போம்‌. பெண்‌ பாத்திரங்களானாலும்‌, ஆண்‌ பெண்‌ இருபாலருக்கும்‌ 
தேவையான தேவஆலோசனைகளை ஆவியானவர்‌ நமக்குத்‌ தருவாராக! 

பிரியமானவர்களே, சிறியதோ பெரியதோ, நாம்‌ எப்படிப்பட்ட பாத்திரங்‌ 
களானாலும்‌, நான்‌ ஏன்‌ இப்படிச்‌ சிருஷ்டிக்கப்பட்டேன்‌ என்று முறுமுறுக்காமல்‌, 
கர்த்தருடைய கரத்திலே நம்மை உள்ளபடியே ஒப்புவிப்போம்‌. அவர்தாமே 
நம்மை தமது சித்தப்படி பிரயோகிப்பாராக. “ஆகையால்‌, விரும்புகிறவனாலும்‌ 
அல்ல: ஓடுகிறவனாலும்‌ அல்ல; இரங்குகிற தேவனாலேயாம்‌” (ரோமர்‌ 9:16). 
“சிருஷ்டிப்பின்‌ காரண கர்த்தாவே, நீர்‌ சிருஷ்டித்த பாத்திரங்களினூடாக 
என்னோடே பேசும்‌. நீரே என்னையும்‌ சிருஷ்டித்தீர்‌. நான்‌ உமது கரத்திலே 
இருக்கின்றேன்‌. உமது சித்தப்படி என்னைப்‌ பாவித்தருளும்‌. ஆமென்‌.” 


அனுதினமும்‌ கேவனுடன்‌ [26] செப்டெம்பர்‌ - நவம்பர்‌ ௧௦1 


வாசிப்பு: ஆதியாகமம்‌ 3:1-8 


தவி * LJ 

முதற்பெண்மணி ஏவாள்‌ 
அ "ஆதாம்‌ தன்‌ மனைவிக்கு ஏவாள்‌ என்று பேரிட்டான்‌. ஏனெனில்‌. 
தன்‌ அவள்‌ ஜீவனுள்ளோருக்கெல்லாம்‌ தாயானவள்‌. (ஆதி. 3:20) 


வேதாகம சரித்திரத்திலும்‌, உலக வரலாற்றிலும்‌ முதல்‌ பெண்‌ ஏவாளே. 
“ஜீவன்‌” என்ற அர்த்தங்கொள்ளும்‌ இப்பெயர்‌, ஜீவனுள்ளோருக்கெல்லாம்‌ 
தாயாகிய அவளுக்குப்‌ பொருத்தமானதுதான்‌. தேசத்தின்‌ முதற்பெண்மணி 
மதிப்பிற்குரியவளாகக்‌ கருதப்படுவது உலக வழக்கு. ஆனால்‌, ஏவாளை 
நினைக்கும்போதெல்லாம்‌, ஏதேன்‌ தோட்டமும்‌, அதின்‌ நடுவிலிருந்த விருட்சமும்‌, 
அதன்‌ கனியும்‌, அவள்‌ வஞ்சிக்கப்பட்டதுமே ஞாபகத்திற்கு வருகிறது. இவை 
யாவும்‌ உண்மைதான்‌. அவளது கீழ்ப்படியாமை முக்கியமாகக்‌ கவனிக்கப்பட 
வேண்டியதுதான்‌. ஆனால்‌, அந்தக்‌ கீழ்ப்படியாமைக்கு முன்னர்‌, நடந்த சில 
காரியங்களை நாம்‌ கவனிக்கவேண்டியது மிக அவசியம்‌. 

தோட்டத்திற்குள்‌ வந்த சர்ப்பம்‌ ஸ்திரீயுடன்‌ பேசியது. அங்கே நடந்த 
சம்பாஷணையிலே இரண்டூ விடயங்களை நாம்‌ கவனிக்கவேண்டும்‌. ஒன்று, 
அவள்‌ தனித்திருந்த வேளையாகப்‌ பார்த்து தந்திரமாக சாத்தான்‌ அங்கே 
வந்தானா? வந்தவன்‌ தந்திரமாக பேச்சை ஆரம்பிக்க, இவள்‌ பதிலளிக்க, அவன்‌ 
திரும்ப ஆலோசனைக்‌ கூற, இவள்‌ தேவனையும்‌ அவரது கட்டளையையும்‌ 
மறந்து அவனது பேச்சுக்குச்‌ செவிகொடுக்க, இவ்வளவும்‌ நடந்துமுடியும்வரை 
புருஷனாகிய ஆதாமை அந்த இடத்திலே காணமுடியவில்லை. இரண்டாவது, 
இவள்‌ ஒரு மூன்றாம்‌ சத்தத்திற்குச்‌ செவிகொடுக்கிறாள்‌. தேவன்‌ இவர்களுக்குத்‌ 
கூறியதைத்‌ தயக்கமின்ற சர்ப்பத்திற்குக்‌ கூறுகிறாள்‌. ஏன்‌ இந்தத்‌ தேவையற்ற 
சம்பாஷணை? அவளது இந்தச்‌ செயலானது மனுஷ சந்ததியையே பாவத்தில்‌ 
தள்ளிவிட்டது. வீழ்த்துவதற்கு ஏவாளே உகந்தவள்‌ என்பதை அறிந்திருந்த 
சாத்தான்‌ தருணம்‌ பார்த்துச்‌ செயல்பாட்டானா? அப்படியே, “அவளும்‌ வஞ்சிக்கப்‌ 
பட்டு மீறுதலுக்குட்பட்டாள்‌” (1தீமோ 2:14). 

தனிமை என்பது தவிர்க்கப்படவேண்டியது. ஆணோ பெண்ணோ, எந்த 
நேரமும்‌ தேவ பிரசன்னத்தில்‌ நிறைந்திருக்கக்‌ கற்றுக்கொள்ளுதல்‌ மிகவும்‌ 
அவசியம்‌. தனித்திருக்கும்போது சாத்தான்‌ வஞ்சகமாக நம்மை அணுகுவான்‌. 
அடுத்தது, மரணமும்‌ ஜீவனும்‌ நாவின்‌ அதிகாரத்திலிருக்கும்‌(நீதி.18:21). “தன்‌ 
வாயைக்‌ காக்கிறவன்‌ தன்‌ பிராணனைக்‌ காக்கிறான்‌. தன்‌ உதடூகளை 
விரிவாய்த்‌ திறக்கிறவனோ கலக்கமடைவான்‌”[நீதி.13:3). அன்று ஏவாள்‌, அந்நிய 
ருடன்‌ எனக்கென்ன பேச்சு என்று தன்‌ நாவை அடக்கியிருந்தால்‌ சரித்திரம்‌ 
மாறியிருக்குமே! நாம்‌ யாரிடம்‌ பேசுகிறோம்‌, என்ன பேசுகிறோம்‌ என்பதில்‌ 
அவதானம்‌ வேண்டும்‌. தேவனுக்கும்‌ நமக்குமிடையே சாத்தானுக்கு இடமேது? 
தேவபிள்ளையே, வஞ்சகம்‌ நம்மைச்‌ சூழ்ந்திருக்கிறது. ஜாக்கிரதை! 
“பிதாவே, என்‌ நாவை அடக்கிக்கொள்ளவும்‌, எந்நேரமும்‌ உமது பிரசன்னத்திலே 
நிறைந்திருக்கவும்‌ எனக்குக்‌ கிருபை ஈந்தருளும்‌. ஆமென்‌.” 
அனுதினமும்‌ தேவனுடன்‌ செப்டைம்பர்‌ - நவம்பர்‌ 2011 


வாசிப்பு: நியாயாதிபதிகள்‌ 13:1-24 


மனோவாவின்‌ மனைவி 
அங்கேயிருந்து வந்தீர்‌ என்று நான்‌ அவரிடத்தில்‌ கேட்கவில்லை: 
அவர்‌ தம்முடைய நாமத்தை எனக்குச்‌ சொல்லவுமில்லை.' 
(நியாயாதிபதிகள்‌ 186) 

சாத்தான்‌ ஒளியின்‌ தூதனைப்போல வேடம்‌ தரிப்பவனாக இருப்பதினால்‌ 
அவன்‌ வஞ்சகமான விதத்தில்‌ சர்ப்பத்தின்‌ தோற்றத்தில்‌ ஏதேன்‌ தோட்டத்திற்குள்‌ 
வந்திருந்தாலும்‌, அவனைத்‌ தூதன்‌ என்று எண்ணி ஏவாள்‌ பேசியிருக்கலாம்‌ 
என்பது சிலரது கருத்து. இங்கே இன்னொரு மனைவியைக்‌ குறித்து பார்ப்போம்‌. 
கர்த்தருடைய தூதனானவர்‌ தாமே மனோவாவின்‌ மனைவியை சந்திக்கிறார்‌. 
அவரது சாயல்‌ தேவதூதரின்‌ சாயலைப்போலவே அவளுக்கு தெளிவாகத்‌ 
தெரிந்தது. ஆனாலும்‌, தனித்து நின்ற அவள்‌ அந்த அந்நிய புருஷனுடன்‌ பேச 
வில்லை. மெளனமாக நின்று அவர்‌ கூறுவதைக்‌ கவனித்துக்கேட்டாள்‌. விடை 
ஏதும்‌ சொல்லாமல்‌, தன்‌ புருஷனிடத்தில்‌ வந்து, எதனையும்‌ மறைக்காமல்‌ கூறி 
விட்டாள்‌. மனோவாவின்‌ ஜெபத்திற்குப்‌ பதில்‌ கொடுத்த தேவன்‌, இரண்டாவது 
தடவையாகவும்‌ அவள்‌ தனித்திருந்த வேளையிலேயே அவளைச்‌ சந்திக்கும்படி 
தூதனானவரை அனுப்புகிறார்‌. ஆனால்‌ அவளோ வாயே திறவாமல்‌, தன்‌ 
புருஷனிடத்திற்கு ஓடி, அவனை அழைத்துவந்தாள்‌, அதன்பின்னரே மனோவா 
தூதனானவருடன்‌ பேசினான்‌. 


இதுவரை மெளனமாக இருந்தவள்‌ இப்போது பேசுகிறாள்‌. யாருடன்‌? 
தனது கணவனுடனேயே பேசினாள்‌. என்ன பேசினாள்‌? தேவனைக்‌ கண்டதினால்‌ 
செத்துப்போவோமோ என்று கலங்கி நின்ற கணவனைப்‌ பார்த்து ஞானமான 
பதில்‌ கொடுக்கிறாள்‌. கலங்கிய கணவன்‌ அவள்‌ பேச்சினால்‌ தேற்றப்பட்டான்‌. 
இந்த ஸ்திரீயின்‌ வயிற்றிலேயே இஸ்ரவேலரின்‌ இரட்சகன்‌ சிம்சோன்‌ பிறந்தான்‌. 
ஆம்‌, ஓர்‌ இரட்சகனைப்‌ பெற்றெடுக்க அவள்‌ தகுதியானவளே. 

அவள்‌ அதிகம்‌ பேசவில்லை; மாறாக அவதானித்தாள்‌. தனக்குப்‌ 
பிறக்கப்போகும்‌ பிள்ளையைப்பற்றி அறிய அவளுக்கு ஆவலில்லாமல்‌ 
இருந்திருக்குமா? ஆனால்‌, அவள்‌ தன்னை அடக்கிக்கொண்டாள்‌. தனித்து 
எக்காரியத்தையும்‌ செய்ய அவள்‌ துணியவில்லை. அவள்‌ ஆசீர்வதிக்கப்பட்டாள்‌. 
நம்மில்‌ எத்தனைபேர்‌ அதிகம்‌ பேசுகிறவர்களாக இருக்கிறோம்‌? காரியங்களைப்‌ 
பேசித்‌ தீர்த்துவிட்டு அப்புறமே கணவனை நாடுகிறோம்‌? குடும்பவிடயங்களில்‌ 
எத்தனை தீர்மானங்களை கணவனோடு ஆலோசிக்காமல்‌ எடுக்கின்றோம்‌? அந்த 
மனைவி உத்தமமாகச்‌ செயற்பட்டாள்‌. தேவன்‌ அவளுடன்‌ கூடவிருந்தார்‌. 
அப்போது, தேவதூதன்‌ தோன்றினால்‌ என்ன, ஒளியின்‌ தூதன்போல சாத்தான்‌ 
தான்‌ வந்தால்‌ என்ன, நாம்‌ வஞ்சிக்கப்படாதபடி தேவன்‌ நம்மைக்‌ காத்துக்கொள் 
வார்‌. “கேட்கிறதற்கு தீவிரமாயும்‌, பேசுகிறதற்குப்‌ பொறுமையாயும்‌” (யாக்‌.1:19) 
இருக்க ஆவியானவர்தாமே நம்மை வழிநடத்துவாராக. 


“கர்த்தாவே, தேவையற்றதும்‌, தகுதியற்றதுமான பேச்சுகளுக்குள்‌ அகப்படாமல்‌, 
உம்மையே சார்ந்திருக்க எனக்குப்‌ போதித்தருளும்‌. ஆமென்‌.” 


அனுதினமும்‌ தேவனுடன்‌ 68 செப்டெம்பர்‌ - நவம்பர்‌ 2௦1 


வாசிப்பு: 1சாமுவேல்‌ 18:14-29; 19:9-17 


மீகாள்‌ 
'சவுல்‌ தாவீதின்‌ மனைவியாகிய மீகாள்‌ என்னும்‌ தன்‌ 
குமாரத்தியைக்‌ காலீம்‌ ஊரானாகிய லாயீசின்‌ குமாரனான 
பல்த்திக்குக்‌ கொடுத்திருந்தான்‌. (1சாமுவேல்‌ 25:44) 

காள்‌ சவுல்‌ ராஜாவின்‌ இளைய குமாரத்தி. இவள்‌ தாவீதை நேசித்தா 
லும்‌, தகப்பனாகிய சவுல்‌ ராஜாவின்‌ தந்திர புத்தியினாலேயே இவள்‌ தாவீதுக்கு 
மனைவியானாள்‌. தாவீதும்கூட இவளை மெய்யாகவே நேசித்தான்‌; தாவீதைக்‌ 
கொண்டூ பெலிஸ்தியரைக்‌ கொல்ல சவுல்‌ போட்ட தந்திரதிட்டத்தை அறியாமல்‌, 
சவுலின்‌ விருப்பத்தை நிறைவேற்றுவதற்காக, இருநூறு பெலிஸ்தியரை வெட்டி, 
அவர்களது நுனித்தோலைக்‌ கொடுத்தான்‌ தாவீது. அப்படியே, மீகாளை தன்‌ 
மனைவியாக்கிக்கொண்டான்‌. சவுல்‌ தாவீதைக்‌ கொன்றுபோட திட்டம்போட்டதை 
அறிந்த மீகாள்‌, தன்‌ கணவனைத்‌ தப்புவிக்கும்படிக்கு அவனை ஜன்னல்வழியே 
இறக்கிவிட்டுவிட்டாள்‌. கோபம்கொண்ட தகப்பனுக்கும்‌ சாட்டூப்போக்குச்‌ சொல்லி 
விட்டாள்‌. அன்பில்லாமல்‌ இப்படிச்‌ செய்திருப்பாளா? ஆனால்‌, இவ்வளவாய்த்‌ 
தன்‌ கணவனில்‌ அன்புவைத்திருந்த மீகாள்‌, தாவீது புறப்பட்டுப்போனபோது, 
அவனைப்‌ பின்தொடராமல்‌ இருந்தது என்ன? இதன்‌ விளைவு எத்தனை சிக்கல்‌ 
களை விளைவித்தது. தாவீதைப்‌ பழிவாங்கும்படிக்கு சவுல்‌ ராஜா மீகாளை 
வேறொருவனுக்கு மனைவியாக்கி விட்டான்‌. என்ன பரிதாபம்‌. தாவீதும்கூட வேறு 
மனைவிகளை மணமுடித்துவிட்டான்‌. அதுமாத்திரமல்ல, தாவீதின்‌ கை ஓங்கிய 
போது, அவன்‌ திரும்பவும்‌ மீகாளை தன்னிடமாகச்‌ சேர்த்துக்கொள்ள, பிறகாலே 
அழுதுகொண்டு ஓடிவந்த அவளது கணவனாகிய பல்த்தியேல்‌ துரத்திவிடப்பட 
(சோமு.3:16), இப்படி எத்தனை அசம்பாவிதங்கள்‌ நடந்துவிட்டன. கணவனோ 
மனைவியோ, ஒருவரைவிட்டூ ஒருவர்‌ பிரிந்திருக்கக்கூடாது என்பதே வேதாகம 
போதனை. மீகாள்‌ தன்‌ கணவனை நேசித்தாள்‌; நன்மையானவற்றைச்‌ செய்தாள்‌; 
ஆனால்‌ அதுபோதும்‌ என்ற மாதிரி அவனைப்‌ பின்தொடராது நின்றுவிட்டாள்‌. 
ஆனால்‌, அபிகாயிலும்‌, அகினோவாவுமாகிய மற்ற மனைவிமார்‌ காடு மேடூ 
எல்லாம்‌ தாவீதைப்‌ பின்தொடர்ந்து கொண்டேயிருந்தார்கள்‌. 


சொந்தப்‌ புருஷன்மீது வைத்திருக்கும்‌ நேசம்‌, திருச்சபை கிறிஸ்துவில்‌ 
வைத்திருக்கும்‌ நேசத்திற்குச்‌ சமம்‌. அப்படிப்பட்ட உறவில்‌ நாம்‌ தவறும்போது 
தேவனோடூள்ள உறவிலும்‌ தவறுகிறோம்‌ என்பதுதான்‌ உண்மை. ஆண்டவரை 
நாம்‌ நேசிக்கிறோம்‌; சேவையும்‌ செய்கிறோம்‌. ஆனால்‌, சொகுசாக வாழும்‌ 
வரைக்கும்தான்‌; கஷ்டங்கள்‌, இடுக்கங்கள்‌ வரும்போதும்‌ அவரைப்‌ பின்பற்ற 
மனதில்லாமல்‌, வேறுவழிகளை நாடூவதுதான்‌ நமது வாழ்வில்‌ பெரிய பிரச்சனை. 
தேவசமுகத்தைவிட்டூப்‌ பின்வாங்குகின்ற ஒவ்வொருவேளையும்‌, சாத்தானுடைய 
கைக்குள்‌ நாம்‌ அகப்படுவோம்‌ என்பதை மறக்கக்கூடாது. தேவஊழியத்தைச்‌ 
செய்துவிட்டு, நமது ஆத்துமாவை இழந்துவிடலாமா? 
“பிதாவே, எந்த நிலைமையிலும்‌ உமது பிரசன்னத்தை விட்டுவிலகாமல்‌, வாழ்வி 
லும்‌ தாழ்விலும்‌ உம்மையே பின்தொடர கிருபை ஈந்தருளும்‌. ஆமென்‌.” 


அனுதினமும்‌ தேவனுடன்‌ EE] செப்டெம்பர்‌ - நவம்பர்‌ 2011 


வாசிப்பு: 2சாமுவேல்‌ 6:9-23 


மீறிவிட்ட மீகாள்‌ 
'மீகாள்‌ பலகணிவழியாய்ப்‌ பார்த்து. தாவீது .ராஜா. கர்த்தருக்கு 
முன்பாகக்‌ குதித்து நடனம்பண்ணுகிறதைக்‌ கண்டு. தன்‌ 

இருதயத்திலே அவனை அவமதித்தாள்‌.' (சோமு.6:16) 
தாவீது ராஜாவானான்‌; மீகாளைத்‌ திரும்பவும்‌ தன்னிடம்‌ வரவழைத்தும்‌ 
விட்டான்‌. இப்போது கித்தியனாகிய ஓபேத்‌ ஏதோமின்‌ வீட்டில்‌ வைக்கப்பட்டிருந்த 
தேவனுடைய பெட்டியை (சோமு.6:11) தாவீதின்‌ நகரத்துக்கு மகிழ்ச்சியோடே 
கொண்டூவந்தான்‌. அடக்கமுடியாத பெருமகிழ்ச்சி, தன்னை மறந்து ஆனந்த 
நடனமாடினான்‌ தாவீது. தேவசமுகத்திலே தான்‌ அற்பமானவன்‌ என்று எண்ணி, 
ராஜ வஸ்திரத்தைக்‌ கழற்றி, சணல்நூல்‌ ஏபோத்தைத்‌ தரித்துக்கொண்டான்‌. 
இப்படியே சகல ஜனங்களும்‌ மகிழ்ந்திருந்தபோது, மீகாளோ, தாவீதை தன்‌ 
இருதயத்திலே அவமதித்தாள்‌ என்று எழுதப்பட்டுள்ளது. மீகாள்‌ தவறிவிட்டாள்‌. 

கர்த்தருடைய பெட்டியின்‌ மகிமையை அவள்‌ உணர்ந்துகொள்ளவில்லை. 


ஒன்று, மீகாள்‌ தன்‌ கணவனை அவமதித்தாள்‌; அடுத்தது, தேவ 
சந்நிதானத்திலே தன்னை நீசனும்‌ அற்பமுமாய்‌ தாழ்த்தியதினிமித்தம்‌ தாவீதை 
அவமதித்ததினால்‌, அவள்‌ தேவனையே அவமதித்தாள்‌. இந்த தவறான இருதய 
நினைவினால்‌, பின்னர்‌ உதிர்த்த கடூம்சொற்களால்‌, பெரிய ஆசீர்வாதத்தையே 
இழந்தாள்‌. அவள்‌ மரணமடையுமட்டூம்‌ பிள்ளை இல்லாதிருந்தாள்‌. 


ஒரு இருதய நினைவு; அதுவே, மீகாள்‌ சகல ஆசீர்வாதங்களையும்‌ 
இழந்துவிடக்‌ காரணமாகிவிட்டது. இன்று நமது நிலைமையும்‌ இதுதான்‌. நாம்‌ 
சுகபோகத்தில்‌ ஜீவிக்கலாம்‌; நற்கிரியைகளையும்‌, தானதருமங்களையும்‌ செய்ய 
லாம்‌. ஆனால்‌ நமது இருதயத்தின்‌ நினைவுகள்‌ எப்படி இருக்கிறது? செல்வப்‌ 
பெருக்கில்‌ ஜீவித்தாலும்‌, தேவ பிரசன்னத்தில்‌ நாம்‌ அற்பரும்‌ தூசிகளுமே 
என்பதை மறந்துவிடக்கூடாது. தேவனுடைய பிரசன்னத்திலே நாம்‌ மகிழ்ந்திருக்க 
ஏன்‌ வெட்கப்படவேண்டும்‌. அவரது அன்பை ருசித்த ஒருவனால்‌, அவரால்‌ 
விடுதலையடைந்த ஒருவனால்‌ தனது மகிழ்ச்சியை அடக்கிவைத்திருக்கவே 
முடியாது. நாமோ, என்னைத்‌ தாழ்த்துகிறேன்‌ என்று ஜெபிக்கின்ற அளவுக்கு 
நம்மைத்‌ தாழ்த்துவதுமில்லை; தம்மை தாழ்த்துகிறவர்களை விட்டுவைப்பது 
மில்லை. மீகாள்‌ முதலில்‌ வெளிப்படையாக எதுவும்‌ பேசவில்லை. தன்‌ 
இருதயத்திலேதான்‌ தாவீதை அவமதித்தாள்‌. பின்னர்தான்‌ பேசினாள்‌. அவள்‌ 
இருதயத்தில்‌ நினைத்ததையே ஆவியானவர்‌ கண்டார்‌. இல்லையானால்‌ அது 
இந்த வேதத்தில்‌ எழுதப்பட்டிருக்காது. நமது இருதய நினைவுகள்‌ தேவனுக்கு 
மறைவானவையல்ல; ஆகவே, நமது இருதயத்தை எல்லாக்‌ காவலோடும்‌ 
காத்துக்கொள்ள ஜாக்கிரதையாயிருப்போமாக. ஏனெனில்‌, நம்‌ நினைவுகளை 
அவர்‌ தூரத்திலிருந்து அறிகிறவராயிருக்கிறார்‌ (சங்‌. 139:2). 
“பிதாவே, உமது பிரசன்னத்திலே தம்மைத்‌ தாழ்த்தி உமக்குள்‌ மகிழ்ந்திருக்கும்‌ 
பிள்ளைகளை இகழ்ந்து அற்பமாக எண்ணிய என்‌ தவறை மன்னித்தருளும்‌. 
இன்று உம்‌ பாதம்‌ பணிகின்றேன்‌. ஆமென்‌.” 


அனுதினமும்‌ தேவனுடண்‌ செப்டம்பர்‌ - நவம்பர்‌ 2௦11 


வாசிப்பு: 1சாமுவேல்‌ 25:2-42 


ற . ஐ . . 
நுதானமாகச செயற்பட்டவள 
[7] "அவன்‌ (நாபால்‌) மிகவும்‌ வெறித்துமிருந்தான்‌. ஆகையால்‌ 
பொழுதுவிடியுமட்டும்‌ சிறிய காரியமானாலும்‌ ஒன்றையும்‌ 
ஞாயிறு அவனுக்கு அறிவிக்கவில்லை. (1சாமுவேல்‌ 25:96) 


“அபிகாயில்‌” என்றால்‌ மகிழ்ச்சிக்குரியவள்‌ என்று அர்த்தமாம்‌. ஆனால்‌, 
அவளது வாழ்க்கையின்‌ முற்பகுதி அப்படிக்‌ காணப்படவில்லை. இவள்‌ அழகியும்‌ 
புத்திசாலியும்கூட. இவளுக்கு வாய்த்த கணவனோ, முரடனும்‌, கிறுக்கனுமாக 
இருந்தான்‌. யாரும்‌ அவனுடன்‌ இலகுவில்‌ பேசிவிடமுடியாது. இப்படியிருக்க, 
அவளது குடும்ப வாழ்க்கை சந்தோஷமாகவா இருந்திருக்கும்‌? இதை எப்படிக்‌ 
கூறுவது? எனினும்‌, அவள்‌ மனைவிக்குரிய கடமையிலிருந்து தவறாதவளாயி 
ருந்தாள்‌. கணவனுடைய முரட்டூத்தனத்தால்‌ அவனுக்கு ஆபத்துவந்தது என்று 
அறிந்த மாத்திரத்தில்‌, அவள்‌ செயலாற்றிய விதமே, அவள்‌ எவ்வளவு புத்திசாலி 
என்று எடுத்துக்காட்டுகிறது. அவள்‌ தீவிரமாகச்‌ செயல்பட்டு, தன்‌ கணவனுக்கும்‌ 
குடும்பத்திற்கும்‌ வரவிருந்த ஆபத்திலிருந்து சகலரையும்‌ காத்துக்கொண்டாள்‌. 
இப்போது, அவளுக்குக்‌ கோபம்‌ வந்திருக்கலாம்‌; பெருமை தோன்றியிருக்கலாம்‌. 
ஆனால்‌ அவளோ கணவனிடம்‌ போனாள்‌; அவனோ குடித்து வெறித்திருந்தான்‌. 
இன்னும்‌ ஆத்திரமடைந்து திட்டியிருந்திருக்கலாம்‌. அவளோ, பொழுதுவிடியும்‌ 
வரையிலும்‌ பொறுமையுடன்‌ காத்திருந்தாள்‌. அதுமாத்திரமல்ல, தாவீதின்‌ 
முன்னிலையில்‌ தன்‌ கணவனின்‌ குற்றத்தைத்‌ தனது தவறாக ஏற்றுக்கொண்ட 
தும்‌ ஒரு தனி அழகுதான்‌. அவளது இந்தச்‌ செயல்களெல்லாம்‌, நாபாலின்‌ 
இருதயத்தை உடைத்தது. எதுவித போதனையுமின்றி, கணவனுக்கு அவனது 
குற்றத்தை தனது நற்கிரியைகளினால்‌ உணரவைத்தாள்‌ அபிகாயில்‌. அத்துடன்‌, 
அவளது நிதானமான செயல்‌, தாவீது ராஜாவையும்கூட பொல்லாபினின்றும்‌ 
காத்துக்கொண்டது. அபிகாயிலின்‌ இடத்திலே நம்மை நிறுத்திப்‌ பார்ப்போமாக. 
நாமென்றால்‌ இப்படியொரு கணவனுடன்‌ வாழமுடியாது என்று எப்பொழுதோ 
விவாகரத்து எடுத்திருப்போம்‌. அதுதான்‌ இன்றைய நாகரீகம்‌. ஆனால்‌, 
அபிகேயில்‌ இக்காலத்து நாகரீக பெண்களுக்கும்‌ சவாலாக இருக்கிறாள்‌. 

கணவன்‌ மனைவி உறவிலே மாத்திரமல்ல, பிறருடனான உறவிலும்‌ 
கூட நாம்‌ எவ்வளவுதூரம்‌ நிதானத்தைக்‌ கடைப்பிடிக்கிறோம்‌? அவசரப்படாமல்‌ 
பொறுமையுடன்‌ நடந்துகொள்கிறோம்‌? ஆத்திரபுத்தியில்‌ செய்யும்‌ காரியங்கள்‌, 
எழுதும்‌ கடிதங்கள்‌ எத்தனை உறவுகளை முறித்துவிடுகின்றன. நிதானமின்றிப்‌ 
பேசும்‌ வார்த்தைகள்‌ எத்தனை உள்ளங்களை வெறுப்புக்குள்ளாக்குகிறது. 
அன்று அபிகாயிலின்‌ புத்திசாதுரியம்‌, நாபால்‌ வீட்டு நாயைக்கூட உயிருடன்‌ 
காத்துக்கொண்டது. தேவபிள்ளையே, எந்த சந்தர்ப்பத்திலும்‌ நாம்‌ நிதானத்தை 
இழந்துவிடக்கூடாது. நமது செய்கைகள்‌ மற்றவனை வாழவைக்கவும்‌ கூடும்‌; 
நாசமாக்கிவிடவும்‌ கூடும்‌. ஆகவே, என்ன செய்யப்போகிறோம்‌ என்பதை 
நிதானித்து செயற்படுவோம்‌. ஆவியானவர்தாமே நம்மை நடத்துவாராக. 
“பிதாவே. அபிகாயிலைப்போல, நானும்‌ நிதானத்துடன்‌ செயற்பட, உமது 
கிருபையினால்‌ என்னை நிரப்பும்‌. ஆமென்‌.” 
அனுதினமும்‌ தேவனுடன்‌ செப்டைம்பர்‌ - நவம்பர்‌ ௧௦1 


வாசிப்பு: 1சாமுவேல்‌ 25:2-42 
நவ கா்‌ ; 
பிறருக்காய நான! 
7 'அவன்‌ பாதத்திலே விழுந்து: என்‌ ஆண்டவனே, 
க்கள்‌ இந்தப்‌ பாதகம்‌ என்மேல்‌ சுமரட்டும்‌...' (1சாமுவேல்‌ 25:24) 


நிதானத்துடன்‌ செயல்பட்டு தன்‌ கணவனையும்‌ குடும்பத்தையும்‌ 
அழிவினின்று காத்துக்கொண்ட அபிகாயிலின்‌ வாழ்க்கையிலே, இன்னுமொரு 
முக்கியமான விடயமுமுண்டூ. தாவீது அனுப்பிய வாலிபரை நாபால்‌ அவமதித்து 
அனுப்பிவிட்டபோது, அபிகாயில்‌ அங்கே இருக்கவில்லை. வேலைக்காரரில்‌ 
ஒருவன்‌ ஓடிச்சென்று நடந்தவற்றை அபிகாயிலுக்குச்‌ சொன்னபோது, தவறு 
தனது கணவனிலேயே என்பதை அவள்‌ உணர்ந்துகொண்டாள்‌. கணவனின்‌ 
குணம்‌ அறிந்த அவள்‌, உடனடியாக, அவனுடைய மீட்புக்குத்‌ தேவையான 
காரியத்தை கிரியையிலே செய்ய தீவிரித்தாள்‌. திராட்சரசத்தையும்‌ அப்பத்தையும்‌ 
எடுத்துக்கொண்டு கழுதையின்‌ மீதேறி, தாவீதை நோக்கி சென்றாள்‌. அவனைக்‌ 
கண்டதும்‌, தன்னைத்‌ தாழ்த்தி, தரையில்‌ முகங்குப்புற விழுந்து பணிந்து, “என்‌ 
ஆண்டவனே, இந்தப்‌ பாதகம்‌ என்மேல்‌ சுமரட்டும்‌” என்று கதறி, முரடனான தன்‌ 
கணவனின்‌ பாவத்தைத்‌ தன்மேல்‌ சுமந்துகொண்டாள்‌ இந்த மனைவி. இதற்காக 
எந்தத்‌ தண்டனை கிடைத்தாலும்‌ ஏற்றுக்கொள்ளும்‌ மனதுடனேயே, கணவனின்‌ 
பாதகத்தைத்‌ தானே சுமந்துகொண்டாள்‌ இவள்‌. 


ஆனால்‌, இன்று கணவனைக்‌ குறித்துப்‌ பிறரிடம்‌ குற்றம்பேசி, அவனை 
காட்டிக்கொடுக்கும்‌ மனைவிகள்தான்‌ ஏராளம்‌. இது நமக்கு வேண்டாம்‌. சற்று 
சிந்திப்போம்‌. அன்று கீழ்ப்படியாத இஸ்ரவேலை கர்த்தர்‌ அழித்துவிட முனைந்த 
போது, மோசே முகங்குப்புற விழுந்து ஜெபித்து அவர்களைக்‌ காப்பாற்ற 
வில்லையா? பிதாவாகிய தேவன்‌ நமக்கு நல்லவராய்‌ இருந்து, எத்தனையோ 
நன்மைகளைச்‌ செய்கிறார்‌. நாமோ, கடின இருதயத்துடன்‌ அவரது வார்த்தைக்‌ 
குச்‌ செவிகொடூக்காமல்‌ அகங்காரத்துடன்‌ நடந்துகொள்கிறோம்‌. அதற்காக 
நமக்கு வரவேண்டிய தண்டனையோ பயங்கரமானது. ஆனால்‌, இயேசுவோ, 
நம்முடைய பாதகங்களைத்‌ தாமே சுமந்து, நம்மைத்‌ தப்புவிக்கும்படிக்குத்‌ 
தண்டனையைத்‌ தாமே ஏற்றுக்கொண்டாரே! அபிகாயில்‌ தாவீதின்‌ பாதத்தில்‌ 
விழுந்ததால்‌, துஷ்டனாகிய அவள்‌ கணவன்‌ தண்டனைக்குத்‌ தப்பினான்‌. 
ஆண்டவர்‌ சிலுவையை ஏற்றுக்கொண்டு, நமக்காக பிதாவிடம்‌ மன்னிப்புக்காக 
மன்றாடி, நமது பாவத்தின்‌ தண்டனையாய்‌ தம்மையே பலியாய்‌ ஈந்ததால்‌, நாம்‌ 
தண்டனைக்குத்‌ தப்பினோம்‌. இப்படியிருக்க நமது காரியம்‌ என்ன? 

சாதாரண பெண்ணாகிய அபிகாயில்‌, கணவனின்‌ குற்றத்தைத்தானே 
சுமக்கத்‌ தயங்காதபோது, நம்முடைய பாவங்களைத்‌ தாமே சுமந்த இயேசுவின்‌ 
பிள்ளைகளாகிய நாம்‌, நம்முடைய சகோதரர்‌ செய்கின்ற சிறு தவறுகளைக்கூட 
பொறுத்துக்கொள்ள தயங்குவது ஏன்‌? 
“என்‌ நேச இயேசுவே, உமது சிந்தையை நானும்‌ பெற்றவனாக, பிறரின்‌ 
குற்றத்தை மன்னிக்கும்‌ மனப்பக்குவத்தைத்‌ தந்தருளும்‌. ஆமென்‌.” 

வாசிப்பு: ஆதியாகமம்‌ 29:16-35 
அற்பமாய்‌ எண்ணப்பட்டவள்‌ 

'லேயாள்‌ அற்பமாய்‌ எண்ணப்பட்டாள்‌ என்று கர்த்தர்‌ கண்டு. 

அவள்‌ கர்ப்பந்தரிக்கும்படி செய்தார்‌. ராகேலோ 

மலடியாயிருந்தாள்‌.' (ஆதியாகமம்‌ 29:31) 

மூத்த மகள்‌ லேயாள்‌ இருக்க அவளது தங்கை ராகேல்மீது, யாக்கோபு 
பிரியம்வைத்தபோது, கூச்சப்‌ பார்வைகொண்ட லேயாளுக்கு எத்தனை வேதனை 
யாக இருந்திருக்கும்‌. தனது கூச்சப்‌ பார்வையினிமித்தமாக ஏற்பட்ட தாழ்வுமனப்‌ 
பான்மையினிமித்தமாகவோ, என்னமோ தனது தகப்பனின்‌ சதியாலோசனைக்கு 
அவளும்‌ உடன்பட்டாள்‌. ராகேலுக்காக ஏழு வருடங்கள்‌ உழைத்துவிட்டு, 
திருமணத்தன்று அவளுக்காகக்‌ காத்திருந்த யாக்கோபு வகையாக ஏமாற்றப்பட்‌ 
டான்‌. அப்போது நிச்சயமாக லேயாள்மீது யாக்கோபுக்கும்‌ கோபம்‌ உண்டாயி 
ருக்கும்‌. பின்னர்‌, ராகேலும்‌ யாக்கோபுக்கு மனைவியாக, லேயாள்‌ அற்பமாய்‌ 
எண்ணப்பட்டாள்‌. அவளுக்கு வீட்டில்‌ நிம்மதி இருந்திராது. 

அற்பமாய்‌ எண்ணப்படூதல்‌, புறக்கணிக்கப்படுதல்‌ எத்தனை வேதனைக்‌ 
குரிய அனுபவம்‌ தெரியுமா! கணவனால்‌ அற்பமாய்‌ எண்ணப்படும்‌ மனைவிமார்‌, 
குறைவான ஊதியத்தால்‌, அல்லது தராதரத்தால்‌, தன்‌ மனைவியாலும்‌ அவளின்‌ 
உறவினராலும்‌ அற்பமாய்‌ எண்ணப்படும்‌ கணவன்மார்‌ எத்தனைபேர்‌ உண்டு. 
குறைந்த அந்தஸ்திலிருப்பதனால்‌ சகோதரர்களால்‌ அற்பமாய்‌ எண்ணப்படு 
கிறவர்கள்‌, வேலையிடங்களில்‌ புறக்கணிக்கப்படூபவர்கள்‌, சமுதாயத்திலே 
புறக்கணிக்கப்படுகிறவர்கள்‌, இப்படியாக எத்தனைபேர்‌ மனவேதனையுடன்‌ 
வாழுகிறார்கள்‌. பிரியமானவர்களே, நீங்களும்‌ இப்படிப்பட்ட ஒருவரா? 


ராகேலும்‌ யாக்கோபும்‌ மகிழ்ந்திருந்த வேளைகளில்‌ லேயாளின்‌ 
உள்ளம்‌ எவ்வளவாக உடைந்திருக்கும்‌! அவள்‌ அன்பின்றித்‌ தவித்தாள்‌. 
ஆனால்‌, எதுவித எதிர்நடவடிக்கையும்‌ எடூத்ததாகத்‌ தெரியவில்லை. கர்த்தர்‌ 
லேயாளைக்‌ கண்டார்‌; அவளது கர்ப்பத்தை ஆசீர்வதித்தார்‌. கணவனால்‌ 
புறக்கணிக்கப்பட்டிருந்த அவளுக்கே பிள்ளைகள்‌ பிறந்தன. அவளது வம்சத்தி 
லேயே மேசியா வந்துதித்தார்‌. ராகேல்‌ அல்ல, லேயாளே ஆபிரகாமின்‌ 
கல்லறையில்‌ அடக்கம்பண்ணப்பட்டாள்‌. இரண்டு மனைவிகளையுடையவன்‌, 
தனக்குப்‌ பிரியமற்றவளுக்கு முதற்பிள்ளை பிறந்திருந்தால்‌, பிரியமானவளின்‌ 
பிள்ளைக்கு அல்ல, பிறந்த அந்த மூத்த பிள்ளைக்கே சேஷ்ட புத்திரபாகத்தைக்‌ 
கொடுக்கவேண்டும்‌ என்று கர்த்தர்‌ பின்னால்‌, அதை ஒரு பிரமாணமாய்‌ கொடுத்‌ 
தார்‌ என்பதையும்‌ நாம்‌ சிந்திக்கவேண்டும்‌ (உபா.21:15-17). சிறுமைப்பட்டிருக்கும்‌ 
சகோதரனே, சகோதரியே கலங்காதே, தேவன்‌ உன்னைக்‌ காண்கிறார்‌. உன்‌ 
தலையை அவர்‌ உயர்த்துவார்‌. உன்னை அற்பமாய்‌ எண்ணியவர்கள்‌ 
முன்னிலையிலேயே தேவன்‌ உன்னை அதிகமாக ஆசீர்வதிப்பார்‌. ஆகையால்‌, 
பொறுமையுடன்‌ நீ காத்திரு. உன்‌ ஆசீர்வாதம்‌ கர்த்தரிடமிருந்து வருவதினால்‌ 
அது பெரிதாயிருக்கும்‌. 
“அன்பின்‌ பிதாவே. மனிதரால்‌ அற்பமாய்‌ எண்ணப்பட்டாலும்‌, நீரே என்னை 
உயர்த்துகின்றவர்‌. உம்மிலே நான்‌ பெலப்படுவேனாக. ஆமென்‌.” 

வாசிப்பு: ஆதியாகமம்‌ 30:1-4; யாக்கோபு 4:4-10 


திவி ்‌ ்‌ 
பெருமையும்‌ பொறாமையும்‌ 

9 'ராகேல்‌ தான்‌ யாக்கோபுக்கு பிள்ளைகளைப்‌ பெறாததைக்கண்டு. 

த்‌ தன்‌ சகோதரியின்மேல்‌ பொறாமைகொண்டு... (ஆதியாகமம்‌ 30:1) 


லேயாளின்‌ சம்பவம்‌ நொந்துபோனவர்களுக்கு ஆறுதலளிக்கிறது 
என்றால்‌, ராகேலின்‌ வாழ்க்கை எச்சரிப்பு தருவதாக இருக்கிறது. யாக்கோபின்‌ 
முதல்‌ முத்தம்‌ ராகேலுக்கே கிடைத்தது. ஏழு வருஷங்களாகக்‌ காத்திருந்தவன்‌ 
ஏமாற்றப்பட்டது லேசான விடயமல்ல. ஆனாலும்‌, இன்னும்‌ ஏழு வருஷங்கள்‌ 
யாக்கோபு தனக்காக உழைத்தான்‌ என்பது ராகேலுக்குப்‌ பெருமைதான்‌. 
யாக்கோபு தன்னிலேயே அதிக பற்று வைத்திருந்ததைக்‌ கண்டு, சகோதரி 
என்றும்‌ பாராமல்‌, லேயாளை அற்பமாக எண்ணுமளவிற்கு ராகேல்‌ பெருமைய 
டைந்திருந்தாள்‌. அவளது அழகும்‌, செளந்தரியமும்‌ அவளது பெருமைக்கு 
மெருகூட்டின. ஆரம்பம்‌ அவளுக்கு நன்றாகத்தானிருந்தது. ஆனால்‌, அவளோ 
மலடியாயிருந்தாள்‌. அவளது பெருமைக்கு இது ஒரு பேரிடி. ஆத்திரமும்‌ 
அஞ்ஞானமும்‌ அவளது கண்களை மறைக்க, பொறாமைத்‌ தீயும்‌ சேர்ந்து 
கொள்ள, யாரிடம்‌ முறையிடவேண்டும்‌ என்பதையும்‌ மறந்து, “எனக்குப்‌ பிள்ளை 
தாரும்‌; அல்லது நான்‌ சாகிறேன்‌” என்று கணவனைச்‌ சாடுகிறாள்‌. இதனால்‌ 
கணவனின்‌ கோபத்தைச்‌ சம்பாதித்துக்கொண்டாள்‌. கர்ப்பத்திற்காக குறுக்குவழி 
களை நாடூகிறாள்‌; பலனேயில்லை. இறுதியில்‌ தனது சுயமுயற்சிகள்‌ யாவையும்‌ 
விட்டு, பொறாமை பெருமை யாவையும்‌ மறந்து ஓய்ந்தபின்பே, தேவன்‌ 
ராகேலை நினைத்தருளினார்‌. பெருமையும்‌ பொறாமையும்‌ நமக்கு எதுவித 
நன்மையும்‌ தராது. 

மனிதநேசமும்‌ ஆதரவும்‌ நமக்கிருக்கலாம்‌. பிறரைவிட நாம்‌ கவர்ச்சி 
மிகுந்த புறத்தோற்றம்‌ உடையவனாக, உடையவளாக இருக்கலாம்‌. நம்மையே 
பிறர்‌ அதிகமாக விரும்பலாம்‌. இவை யாவும்‌ கர்த்தராலே கிடைக்கிறது என்பதை 
மறப்பது தவறு. மனித கண்களில்‌ தயவை ஏற்படுத்துகிறவர்‌ கர்த்தர்‌. அப்படி 
யிருக்க நாம்‌ வீண்பெருமை கொள்வது எப்படி? அதேசமயம்‌, சிறுமைப்பட்டவன்‌, 
அதிலும்‌ நம்மால்‌ அற்பமாய்‌ எண்ணப்படுகிறவன்‌ கர்த்தரால்‌ உயர்த்தப்படும்‌ 
போது நமக்கு ஏன்‌ பொறாமை? அவனை உயர்த்துவது கர்த்தர்‌. “தேவன்‌ 
பெருமையுள்ளவர்களுக்கோ எதிர்த்து நிற்கிறார்‌. தாழ்மையுள்ளவர்களுக்கோ 
கிருபை அளிக்கிறார்‌” (யாக்‌.4:6). 

தேவபிள்ளையே, நமது தேவைகளுக்காகவும்‌, குறைகள்‌ தீர்க்கப்பட 
வும்‌, முதலாவது தேவனைத்‌ தேடுவோம்‌. மனுஷரை நாடித்‌ தேடூவதையும்‌, சுய 
முயற்சிகளையும்‌ விட்டுவிடுவோம்‌. நமக்குள்‌ தேங்கியிருக்கும்‌ பெருமையையும்‌ 
பொறாமையையும்‌ அறிக்கையிட்டு நம்மை இன்றே தேவசமுகத்தில்‌ தாழ்த்து 
வோம்‌. மனுஷன்‌ உன்னைத்‌ தகுந்தநேரத்தில்‌ கைவிடூவான்‌. ஆனால்‌, கர்த்தர்‌ 
தகுந்தவேளையில்‌ உன்னை நிச்சயம்‌ உயர்த்துவார்‌. 
“பிதாவே, என்‌ பெருமையெல்லாம்‌ உமது கிருபைக்கு முன்னாலே வீண்‌ என்று 
உணருகின்றேன்‌. தயவாய்‌ என்னை ஏற்று, ஆசீர்வதித்தருளும்‌. ஆமென்‌.” 


அனுதினமும்‌ தேவனுடன்‌ 74 செப்டெம்பர்‌ - நவம்பர்‌ 201 
த 


வாசிப்பு: 1சாமுவேல்‌ 1:1-28 
நவ ஐ ஓ ௧ 
காததகரையே நாடியவள்‌ 

1 O பின்பு அந்த ஸ்திரீ புறப்பட்டுப்போய்‌, போஜனஞ்செய்தாள்‌. 
வியாழன்‌ அப்புறம்‌ அவள்‌ துக்கமுகமாயிருக்கவில்லை.' (1சாமு. 1:18) 

கர்த்தருடைய சந்நிதியில்‌ இருதயத்தை ஊற்றி ஜெபிப்பதற்கு அன்னாள்‌ 
நமக்கெல்லாம்‌ சிறந்த உதாரணமானவள்‌. இன்று இவளது இன்னொரு 
குணநலனைக்‌ கவனிப்போம்‌. ராகேலைப்போலவே, இவளும்‌ தனது புருஷனுக்கு 
இரண்டாவது மனைவியானவள்‌; புருஷன்‌ எல்க்கானா இவளை அதிகம்‌ நேசித்தா 
லும்‌ இவளுக்கோ பிள்ளையில்லாதிருந்தது. ஆனால்‌, ராகேலைப்போல இவள்‌, 
பிள்ளைகள்‌ பெற்றெடுத்த பெனின்னாள்மேல்‌ பொறாமைகொள்ளவில்லை; தன்‌ 
கணவன்‌ தன்னை அதிகம்‌ நேசித்ததினால்‌ பெருமைகொண்டு, மற்றவளை 
அற்பமாக எண்ணவுமில்லை. ஒரு குழந்தைக்காக குறுக்குவழிகளை நாடவு 
மில்லை. என்றாலும்‌ இவள்‌, தனது சக்களத்தியினால்‌ அதிகம்‌ வேதனைப்படுத்தப்‌ 
பட்டாள்‌. ஆலயம்‌ போகும்போதும்‌ மனநோவுக்குள்ளான அன்னாள்‌, ஆத்திரம்‌ 
கொள்ளவில்லை; பெனின்னாளுடன்‌ கோபம்கொள்ளவுமில்லை; கணவனுக்கு 
முறையிட்டு அவனைக்‌ கோபப்படுத்தவுமில்லை. மாறாக, தன்னுள்ளேயே 
வேதனைப்பட்டுக்கொண்டிருந்த அவள்‌ எழுந்தாள்‌; தன்‌ கணவனாலும்‌ அல்ல, 
தேவனாலேயே இப்பிரச்சனையைத்‌ தீர்க்கமுடியும்‌ என்று உணர்ந்தவளாக நேரே 
கர்த்தருடைய சந்நிதானத்திற்கே சென்றாள்‌. ஆலய வாசலில்‌ நின்ற ஆசாரிய 
னிடமும்‌ ஒரு வார்த்தையும்‌ பேசவில்லை. முழு விசுவாசத்துடன்‌ கர்த்தரையே 
நாடினாள்‌ அன்னாள்‌. ஜெபித்தபிற்பாடூ, அவளது துக்கமுகம்‌ மாறியது; அவள்‌ 
எழுந்து உணவு உண்டாள்‌. 

நமது மனகஷ்டங்கள்‌ குறைவுகள்‌ மத்தியிலும்‌, பிறரும்‌ நம்மைப்‌ புரிந்து 
கொள்ளாமல்‌ புண்படூத்தும்‌ சந்தர்ப்பங்கள்‌ வாழ்வில்‌ வரும்‌. அந்தவேளையில்‌ 
வேதனை தாங்காமல்‌, நம்மை நேசிக்கிறவர்கள்‌ என்று நாம்‌ நினைப்பவர்களை 
நாடிச்சென்று துக்கத்தைச்‌ முறையிட மனம்‌ ஏவும்‌. யாரிடமாவது சொன்னால்‌ 
மனம்‌ ஆறும்‌ என்று சொல்வார்கள்‌. அல்லது, நம்மைத்‌ துன்பப்படூத்துகிறவர்‌ 
களுக்கு எதிராக எதையாவது செய்ய உள்ளம்‌ ஆத்திரம்‌ அடையக்கூடும்‌. 
அன்று அன்னாள்‌ தன்னையே அதிகமாக நேசித்த கணவனுடன்‌ சேர்ந்து 
பெனின்னாளைத்‌ தண்டித்திருக்கலாம்‌. ஆனால்‌ அவளோ, தன்‌ துக்கங்களைத்‌ 
தனக்குள்‌ அடக்கிக்கொண்டு அமைதலாழிருந்தாள்‌ அவற்றைத்‌ தேவனிடமே 
ஊற்றினாள்‌. கர்த்தர்‌ அவளைக்‌ கேட்டார்‌. 

எளியவனைக்‌ குப்பையிலிருந்து தூக்கிவிடுகிற கர்த்தர்‌, நம்மைக்‌ கை 
விடுவாரா? ஆகவே, முதலில்‌, கர்த்தரின்‌ சமுகத்தை நாடி நமது இருதயத்தை 
ஊற்றிவிடக்‌ கற்றுக்கொள்வோம்‌. அதன்பின்‌ விசுவாசத்தில்‌ உறுதியாயிருப்போம்‌. 
கர்த்தர்‌ நிச்சயமாக நம்‌ குறைவுகளை கிறிஸ்துவுக்குள்ளாக நிறைவாக்குவார்‌. 
“பிதாவே, உமது சந்நிதானமே எனக்கு ஆறுதல்‌. என்‌ இருதயத்தை உம்மிடம்‌ 
ஊற்றிவிடுகிறேன்‌. உமது சித்தப்படி என்னை நடத்தும்‌. ஆமென்‌.” 

வாசிப்பு: ஆதியாகமம்‌ 16:1-16 
நவ 
அடிமை அடிமையே! 
1 1 '..அவள்‌ தான்‌ கர்ப்பவதியானதைக்‌ கண்டபோது. தன்‌ 
பத்ர நாச்சியாரை அற்பமாக எண்ணினாள்‌. (ஆதியாகமம்‌ 16:4) 


லேயாள்‌ அற்பமாக எண்ணப்பட்டாள்‌; அன்னாள்‌ தன்‌ சக்களத்தியினால்‌ 
துன்பப்படூத்தப்பட்டாள்‌. ஆனால்‌ ஆகாரின்‌ சங்கதியோ முற்றிலும்‌ வேறானது. 
இவள்‌ எகிப்து தேசத்தைச்‌ சேர்ந்தவள்‌; சாராயின்‌ அடிமை. அடிமையென்றால்‌ 
அவளுக்கு எந்தவொரு சுயஉரிமையும்‌ கிடையாது. இப்படியானவளுக்கு, 
கனவிலும்‌ எதிர்பாராத ஒரு உத்தரவு, அவளது எஜமாட்டியிடமிருந்து வருகிறது. 
அடிமைப்பெண்ணான அவள்‌, அவளது எஜமாட்டியின்‌ கணவனுக்கு மறுமனை 
யாட்டியாகவேண்டும்‌. அடிமையாயிருந்ததினால்‌ தன்‌ எஜமாட்டியின்‌ உத்தரவை 
அவளால்‌ மறுக்கமுடியாமல்‌ இருந்திருக்கலாம்‌; அல்லது, அடிமைக்கு இப்படி 
யொன்றா என்று மகிழ்ச்சியுடன்‌ சம்மதித்திருக்கலாம்‌. எப்படியாயினும்‌, சாராயின்‌ 
அவசரபுத்திக்கு அவள்‌ பலியானாள்‌ என்பது உண்மை. அப்படியானால்‌ அவள்‌ 
விட்ட தவறுதான்‌ என்ன? தனது நாச்சியார்‌ எதற்காகத்‌ தன்னை மறுமனையாட்டி 
ஆக்கினாள்‌ என்பதை மறந்தாள்‌; தான்‌ அடிமை என்பதையும்‌ மறந்தாள்‌; தான்‌ 
கர்ப்பவதியானதைக்‌ கண்டபோது. தன்‌ நிலையை மறந்தாள்‌. கர்வம்கொண்டூ 
தன்‌ நாச்சியாரையே அற்பமாக எண்ணிவிட்டாள்‌. எத்தனை மடமைத்தனம்‌! 
விளைவு என்ன? ஆகார்‌ சாராயினால்‌ கடினமாக நடத்தப்பட்டாள்‌. இறுதியில்‌ 
வீட்டைவிட்டே ஓடிவிட நேர்ந்தது. 


சிலசமயங்களில்‌ நாம்‌ எதிர்பாராததும்‌, நமது தகுதிக்கு மேலானதுமான 
காரியங்கள்‌ நமது வாழ்விலும்‌ நடைபெறத்தான்‌ செய்கின்றன. திடீர்‌ உத்தியோக 
உயர்வு, எதிர்பாராத சம்பாத்தியம்‌, காத்திராத ஆசீர்வாதங்கள்‌, இப்படியாக நாம்‌ 
உயர்த்தப்படும்போது, நமக்குள்‌ எழும்பும்‌ எதிரொலி என்ன? நாம்‌ முன்பு இருந்த 
கஷ்டமான நிலைமைகளை மறந்து, பெருமைகொண்டூ மற்றவர்களை துச்சமாக 
எண்ணுவோமாயின்‌ அது தீமைக்கு ஆரம்பமாகும்‌. நமது ஆவிக்குரிய ஜீவியத்‌ 
திலும்‌ ஆவியானவர்‌ கிருபையாக வரங்களை நமக்களிக்க, நாமோ மற்றவர்களி 
“லும்‌ மேலானவர்களாக நம்மை நினைத்து, பெருமைகொள்கிறோம்‌. இதுவும்‌ 
நமக்கு நல்லதல்ல. சிலசமயம்‌ நமது உயர்வுக்கு உறுதுணையாக இருந்தவர்‌ 
களையே நாம்‌ அற்பமாய்‌ எண்ணித்‌ தள்ளிவைத்துவிடப்‌ பார்க்கிறோம்‌. 

அடிமை அடிமைதான்‌; நாம்‌ எப்போதும்‌ ஆண்டவருக்கு அடிமைகள்‌ 
தான்‌. நாம்‌ எந்நிலைமைக்கு உயர்த்தப்பட்டாலும்‌ நாம்‌ எங்கிருந்து உயர்த்தப்‌ 
பட்டோம்‌ என்பதை மறப்பது ஆபத்து. “நீ உன்‌ நாச்சியாரண்டைக்குத்‌ திரும்பிப்‌ 
போய்‌, அவள்‌ கையின்‌ கீழ்‌ அடங்கியிரு” என்பதையே கர்த்தர்‌ நமக்கும்‌ இன்று 
கூறுகிறார்‌. கர்த்தருடைய கரங்களுக்குள்‌ எப்போதும்‌ அடங்கியிருப்போமாக. 
அதுவே நாம்‌ நிற்கத்தகுந்த சரியான இடமாகும்‌. 
“பிதாவே, நான்‌ என்றும்‌ உமது அடிமை. எப்பொழுதும்‌ உமது கைகளுக்குள்‌ 
அடங்கியிருக்கும்‌ பாக்கியம்‌ எனக்குப்‌ போதும்‌ ஐயா. ஆமென்‌.” 

வாசிப்பு: யாத்திராகமம்‌ 1:8-21 


தேவனுக்குப்‌ பயந்தவர்கள்‌ 
I 2 'மருத்துவச்சிகளோ, தேவனுக்குப்‌ பயந்ததினால்‌... ஆண்‌ 
ல பிள்ளைகளையும்‌ உயிரோடே காப்பாற்றினார்கள்‌.' (யாத்‌.1:17) 

எத்தனையோ பக்திமான்கள்‌, பரிசுத்தவான்கள்‌ வாழ்ந்தருந்தபோதிலும்‌, 
இவ்விரு பெண்களின்‌ பெயர்களும்‌ வேதாகமத்தில்‌ எழுதப்படூுவதற்குத்‌ தேவன்‌ 
அனுமதித்தது எத்தனைப்‌ பெரிய காரியம்‌! இவர்கள்‌ எகிப்தில்‌ வாழ்ந்த மிகச்‌ 
சாதாரண எபிரெய மருத்துவச்சிகள்‌. இஸ்ரவேலர்மீது பொறாமைகொண்ட 
பார்வோன்‌ ராஜா, அவர்கள்‌ பெருகாதபடிக்கு துராலோசனைப்‌ பண்ணி, இவ்விரு 
மருத்துவச்சிகளையும்‌ அழைப்பித்து, பிறக்கின்ற எபிரெய ஆண்பிள்ளைகளைக்‌ 
கொன்றுபோட உத்தரவிட்டான்‌. இது ராஜ கட்டளை; மீறினால்‌, உயிருக்கே 
ஆபத்து வருவது உறுதி. இது அவர்களுக்கு பெரியதொரு சோதனை. ஒருபுறம்‌ 
எகிப்தின்‌ ராஜா; மறுபுறம்‌ தேவாதி தேவன்‌. யாருக்குக்‌ கீழ்ப்படிவது? ஆனால்‌ 
அவர்கள்‌ திடமனதுடன்‌ தீர்மானம்பண்ணினார்கள்‌. ராஜாவுக்கும்கூட கர்த்தருக்‌ 
குள்ளாகவே கீழ்ப்படியவேண்டும்‌ என்ற அறிவை அவர்களுக்கு அந்நாட்களிலே 
யார்தான்‌ கற்பித்திருப்பார்கள்‌? ஆனால்‌ அவர்களோ தேவனுக்கே பயந்து 
நடந்தார்கள்‌. பிள்ளைகளைக்‌ காப்பாற்றினார்கள்‌; பார்வோனுக்கும்‌ பயமின்றி 
தைரியத்தோடே பதிலுரைத்தார்கள்‌. 

தேவனுக்குப்‌ பயந்து நடந்த இந்த மருத்துவச்சிகள்‌, இஸ்ரவேலின்‌ 
இரட்சகனைக்‌ காப்பாற்றியுள்ளார்கள்‌ என்பதனை அன்று அவர்கள்‌ அறிந்திருக்க 
வாய்ப்பில்லை. ஆனால்‌, மேசேயைக்‌ காப்பாற்றும்‌ பணியில்‌ இம்‌ மருத்துவச்சி 
களைத்தான்‌ கர்த்தர்‌ தெரிந்தெடுத்திருந்தார்‌. ஆம்‌, அவர்களது தெய்வபயமிக்க 
உள்ளத்தை தேவன்‌ கண்டார்‌. ராஜாக்களினதும்‌ அதிபதிகளினதும்‌ தயவை 
நாடாமல்‌, முதலாவது கர்த்தருக்கே தங்கள்‌ வாழ்வில்‌ .அவர்கள்‌ இடமளித்திருந்‌ 
தனர்‌. தங்கள்‌ உயிரையும்‌ துச்சமாக எண்ணித்தான்‌ இக்காரியத்தில்‌ அவர்கள்‌ 
துணிகரமாக இறங்கினர்‌. அந்த வைராக்கியம்‌ இன்று நம்மிடம்‌ உண்டா? 

நாம்‌ யாருக்குப்‌ பயப்படுகிறோம்‌? “மனுஷனுக்குப்‌ பயப்படும்‌ பயம்‌ 
கண்ணியை வருவிக்கும்‌; கர்த்தரை நம்புகிறவனோ உயர்ந்த அடைக்கலத்திலே 
வைக்கப்படுவான்‌” (நீதி.29:25). இந்தப்‌ பெண்கள்‌ தேவனையே நம்பினார்கள்‌; 
அவருக்கே பயந்தார்கள்‌. தேவன்‌ அவர்கள்‌ குடும்பங்களை ஆசிர்வதித்தார்‌. நாம்‌ 
செய்கின்ற ஒவ்வொரு காரியத்தையும்‌ அவற்றின்‌ நோக்கங்களையும்‌ தேவன்‌ 
காண்கிறார்‌. ஆகவே தேவபிள்ளையே, மனுஷனுக்குப்‌ பயந்து தேவசித்தத்தை 
யும்‌ அவரது கட்டளையையும்‌ மீறி நடக்க ஒருபோதும்‌ எத்தனிக்காதே. நமது 
உயிர்‌ தேவன்‌ தந்தது. அந்த உயிரே போனாலும்‌ தேவனுக்கே பயந்து 
அவருக்கே கீழ்ப்படிய தீர்மானம்பண்ணு. கர்த்தர்‌ உன்னை ஆசீர்வதிப்பார்‌. 
“பரம தந்தையே, என்ன நேர்ந்தாலும்‌, உமக்கே பயந்து, உமக்கே மகிமை 
யுண்டாகும்படி நடக்க இந்நாளில்‌ தீர்மானம்பண்ணுகிறேன்‌. தீர்மானத்தில்‌ 
நிலைத்து நிற்க எனக்கு உதவிசெய்தருளும்‌. ஆமென்‌.” 
அனுதினமும்‌ தேவனுடன்‌ செய்டெம்பர்‌ - நவம்பர்‌ ௧௨௦0 


வாசிப்பு: யாத்திராகமம்‌ 2:1-10; எண்ணாகமம்‌ 26:59 


வ ட்ட 
தி . தியாக உள்ளம்‌ 
ர்‌ a 'அந்த ஸ்திரீ கர்ப்பவதியாகி, ஒரு ஆண்பிள்ளையைப்‌ பெற்று. 
அது அழகுள்ளது என்று கண்டு. அதை மூன்று மாதம்‌ 
ஞாயிறு ஒழித்துவைத்தாள்‌.' (யாத்திராகமம்‌ 2:2) 

அன்புநிறைந்த தாயான யோகெபேத்‌ லேவிக்கு பிறந்தவள்‌; அம்ராமின்‌ 
மனைவி. இவளுக்கு ஒரு மகனும்‌ மகளும்‌ இருந்தார்கள்‌. எகிப்தின்‌ அடிமைகளா 
னாலும்‌ அன்பான குடும்பம்‌. இவளுக்கு இன்னொரு குழந்தை பிறந்தசமயம்‌, 
பிரசவிக்கும்‌ ஆண்குழந்தைகள்‌ கொல்லப்படவேண்டிய கட்டளையை எகிப்தின்‌ 
ராஜா அறிவித்திருந்தான்‌. இவளுக்குப்‌ பிறந்ததும்‌ ஆண்‌ குழந்தையாயிருக்க, 
இவளது உள்ளம்‌ எத்தனையாய்‌ வேதனைப்பட்டிருக்கும்‌. ஆனால்‌ அவளோ 
குழந்தையை ஒளித்துவைக்கத்‌ துணிந்தாள்‌. பிறந்த குழந்தையை அழவிடாமல்‌ 
பாதுகாப்பதென்றால்‌ ஒரு தாயானவள்‌ எத்தனையாய்‌ பாடுபட்டிருக்கவேண்டும்‌; 
எவ்வளவாய்த்‌ தன்னைத்‌ தியாகம்பண்ணியிருக்கவேண்டும்‌. இனிமேல்‌ இயலாது 
என்று கண்டவுடன்‌, இரகசியமாக ஞானமாய்‌ காரியங்களை திட்டம்பண்ணினாள்‌. 
பிசினும்‌ கீலும்‌ பூசினால்‌ நாணற்பெட்டிக்குள்‌ தண்ணீர்‌ உட்புகமாட்டாது என்பதை 
யும்‌ ஆராய்ந்து கண்டுகொண்டாள்‌. பிள்ளையைப்‌ பெட்டிக்குள்‌ கிடத்தி, சும்மா 
விட்டுவிடாமல்‌, பார்வோன்‌ குமாரத்தி வருகின்ற இடமாக, நேரமாகப்‌ பார்த்து 
தண்ணீரில்‌ விட்டாள்‌. இத்தாயின்‌ தியாக உள்ளத்தைகக்‌ கண்ட தேவன்‌, 
பிள்ளை ராஜகுமாரத்திக்குச்‌ சொந்தமாகிவிட்டபோதும்‌, சொந்தத்‌ தாயே தன்‌ 
பிள்ளைக்குப்‌ பாலூட்டி வளர்க்கக்கூடிய வாய்ப்பை அளித்தார்‌. 

பெற்ற பிள்ளைகளை வைத்தியசாலையிலும்‌, குப்பைத்தொட்டிகளிலும்‌, 
கைவிட்டு விடுகிறவர்களுக்கும்‌, கருவிலேயே பிள்ளைகளைக்‌ கொன்றுவிடூகிற 
வர்களுக்கும்‌ இந்த யோகெபேத்‌ ஒரு சவாலாகவே காட்சியளிக்கிறாள்‌. தேவன்‌ 
தன்னிடம்‌ தந்த பொறுப்பை நிறைவேற்ற அவள்‌ எந்தக்‌ கஷ்டத்திற்கும்‌ முகம்‌ 
கொடுக்கத்‌ தயாராயிருந்தாள்‌. தேவன்தாமே தன்னிடம்‌ ஒப்புவித்ததை தான்‌ 
நிறைவேற்றி முடிக்க அவரே உதவிசெய்வார்‌ என்பதையும்‌ அவள்‌ திடமாக 
நம்பியிருந்தாள்‌. தேவன்‌ அவளது நம்பிக்கையைக்‌ கனப்படுத்தினார்‌. 


தேவபிள்ளையே, ஒரு குழந்தையானாலும்‌, ஊழியமானாலும்‌, உத்தி 
யோகமானாலும்‌, கர்த்தர்‌ நம்‌ ஒவ்வொருவரிடமும்‌ பொறுப்பைத்‌ தரும்போது 
நம்மை நம்பித்தான்‌ தருகிறார்‌. மனுஷ எதிர்ப்புகளும்‌, சாத்தானின்‌ கண்ணிகளும்‌ 
வஞ்சகவழிகளும்‌ நம்மை பொறுப்புகளிலிருந்து விலகிவிட பலவாறாக எத்தனிக்‌ 
கலாம்‌. ஆனால்‌ நாம்‌ சோர்ந்துவிடக்கூடாது. நமக்கு எந்த ஆபத்துவந்தாலும்‌, 
கர்த்தருக்குரியதைக்‌ கர்த்தருக்கென்றே நிறைவேற்றத்‌ தயங்கக்கூடாது. நாமே 
அந்தக்‌ குறிப்பிட்ட பொறுப்பிற்கு உகந்தவர்கள்‌ என்றே கர்த்தர்‌ நம்மிடம்‌ தந்துள்‌ 
ளார்‌. நம்மால்‌ முடியாது என்று காணும்போது, தேவகரத்திலே நம்பிக்கையோடு 
ஒப்புவிப்போம்‌; அவர்‌ மிகுதியைப்‌ பொறுப்பெடுப்பார்‌. 
“பிதாவே, நீர்‌ என்னிடம்‌ தந்துள்ள பொறுப்பை தியாக சிந்தையுடன்‌ உமக்கே 
மகிமையுண்டாகும்படிக்கு நிறைவேற்றும்‌ ஞானத்தைத்‌ தாரும்‌ ஆமென்‌.” 
அனுதினமும்‌ கேவனுடன்‌ செப்டெம்பர்‌ - நவம்பர்‌ 2011 


வாசிப்பு: 2சாமுவேல்‌ 11:1-27 


அழகும்‌ வீண்‌ 


1 4 அப்பொழுது தாவீது ஆள்‌ அனுப்பி, அவளை அழைத்துவரச்‌ 
சொன்னான்‌. அவள்‌ அவனிடத்தில்‌ வந்தபோது... (சோமு. 11:4) 


ல ப்பலோய்ந்த ஒரு கணவனின்‌ மனைவிதான்‌ பத்சேபாள்‌. அவள்‌ 
மிகுந்த அழகி; அவள்‌ கணவனோ ஒரு போர்வீரன்‌. ராஜ விசுவாசமுள்ள இவன்‌ 
போர்‌ முடியும்வரையிலும்‌ பின்வாங்காத உத்தமன்‌. என்றும்போல ராஜாவுக்கு 
மேன்மையுண்டாகும்படி அவன்‌ யுத்தத்திற்குச்‌ சென்றிருந்தான்‌. அவனது மனைவி 
வீட்டில்‌ இருந்தாள்‌. எந்த ராஜாவுக்கு தனது கணவன்‌ விசுவாசமுள்ளவனாக 
இருந்தானோ அந்த ராஜாவிடமிருந்தே பத்சேபாளுக்கு அழைப்பு வந்தது. ராஜ 
அழைப்பு, மறுக்கமுடியாமல்‌ சென்றிருக்கலாம்‌. ஆனால்‌, ராஜாவிடம்‌ வந்தபோது 
அவனது நோக்கத்தை அவள்‌ அறிந்தும்‌, அவன்‌ தன்னுடன்‌ சேர அவள்‌ எவ்வித 
எதிர்ப்பும்‌ தெரிவித்ததாகத்‌ தெரியவில்லை. இக்காரியத்திலும்‌ ராஜாவுக்கு 
எதிர்த்துநிற்க முடியவில்லை என்று இலகுவாகக்‌ கூறிவிடலாமா? தன்‌ கணவனுக்‌ 
காக ராஜதண்டனையை ஏற்றிருந்தாலும்‌ நல்லதல்லவா! அவளோ விசுவாச 
முள்ள கணவனுக்கு விசுவாசமற்றவளானாள்‌. 


இந்தப்‌ பாவம்‌ ஒரு விசுவாசமுள்ள வீரனின்‌ உயிரைக்‌ குடித்தது; 
மேன்மையுள்ள ராஜாவாகிய தாவீதைப்‌ பயங்கரமான பாவத்திலே தள்ளியது. 
அவனது வீட்டின்மேல்‌ பொல்லாப்பு வந்தது; கர்த்தருடைய சத்துருக்கள்‌ கர்த்த 
ரையே தூஷிக்க தாவீதைக்‌ காரணமாக்கி விட்டது. அன்று ராஜ கட்டளையை 
மீறமுடியாமல்‌ அரண்மனைக்குச்‌ சென்றிருந்தாலும்‌, அவள்மாத்திரம்‌ தன்‌ 
புருஷனுக்கு விசுவாசமுள்ளவளாக நடந்திருந்தால்‌ எத்தனையோ பாதகங்களை 
தவிர்த்திருக்கலாமே. அவளது அழகினால்‌ பயனேது? 

“கர்த்தருக்குப்‌ பயப்படும்‌ ஸ்திரீயே புகழப்படூவாள்‌” (நீதி 31:30). தேவனு 
டைய பிள்ளையே, சிந்தித்துப்பார்‌. இயேசுவும்கூட சோதிக்கப்படுவதற்கென்றே 
உலகத்தின்‌ பெரிய அதிபதியிடம்‌ ஆவியானவராலே கொண்டுசெல்லப்பட்டார்‌. 
அதற்காக பிசாசின்‌ வஞ்சகத்திற்கு ஆண்டவர்‌ இணங்கினாரா? பிசாசின்‌ வஞ்சகப்‌ 
பேச்சுக்கு இணங்கி, அற்பத்தனமான உலக ஆட்சியில்‌ மயங்கி, பிதாவின்‌ சித்தப்‌ 
படி சிலுவை மரணத்தை ஏற்றுக்கொள்ளவேண்டியவர்‌ சற்றுப்‌ பிசகியிருப்பாரே 
யானால்‌ இன்று மனுக்குலத்தின்‌ நிலைமைதான்‌ என்ன? நாம்‌ தேவனுக்குச்‌ 
சொந்தமானவர்கள்‌. அவர்‌ சித்தம்‌ செய்வதே நமது பொறுப்பு. உலகத்திலிருக்‌ 
கும்வரையிலும்‌, தவறிப்போகக்கூடிய சந்தர்ப்பங்கள்‌ வரத்தான்செய்யும்‌. ஆனால்‌, 
நாம்‌ யாருக்குச்‌ சொந்தமானவர்கள்‌ என்பதை ஒருகணமும்‌ மறந்துவிடக்கூடாது. 
அற்ப சந்தோஷத்திற்காக, தேவன்‌ நமக்கருளியிருக்கும்‌ கிருபைகளை வீணடித்து 
விடலமா? அழகு நல்லது; ஆனால்‌, தேவபயம்‌ அற்ற அழகு ஆபத்தானது. 
அழைத்த தேவனுக்கே எப்பொழுதும்‌ விசுவாசமாயிருப்போமாக. 

“தகப்பனே, நான்‌ உமக்கே சொந்தம்‌ என்பதை பலதடவை மறந்துவிடுகிறேன்‌. 
என்னைத்‌ தயவாகப்‌ பொறுத்து, உமது வழியிலே நடத்தும்‌ ஆமென்‌.” 
அனுதினமும்‌ தேவனுடன்‌ [72] செப்டைம்பர்‌ - நவம்பர்‌ 201 


வாசிப்பு: 1இராஜா.16:29-33; 2இராஜா.9:30-37 


பொல்லாப்புக்கு வழிநடத்தியவள்‌ 
'தன்‌ மனைவியாகிய யேசபேல்‌ தூண்டிவிட்டபடியே கர்த்தரின்‌ 
பார்வைக்குப்‌ பொல்லாப்பானதைச்‌ செய்ய. தன்னை 

விற்றுப்போட்ட ஆகாபைப்போல ஒருவனுமில்லை.'(1இரா.21:25) 

இப்படியானதொரு குறிப்பு, ஆகாபைவிட வேறு யாரைக்‌ குறித்தும்‌ 
எழுதப்படவில்லை. ஆகாப்‌ ராஜா செய்த பொல்லாப்புகளுக்கு மனைவியே 
தூண்டுகோலாக இருந்தாள்‌. இப்படியே ஆகாப்‌ தன்‌ மனைவிக்கு முதலிடம்‌ 
கொடுக்கவும்‌, அவள்‌ தூண்டிவிட்டபடியே செய்யவும்‌, இந்த யேசபேல்‌ என்பவள்‌ 
யார்‌? அவள்‌ சீதோனிய ராஜகுமாரத்தி; பாகாலை வணங்குகிறவள்‌; ஆகாபை 
மணந்ததினால்‌ இப்போது இஸ்ரவேலின்‌ ராஜாத்தி, இவள்‌ தன்‌ கணவனின்‌ 
பெலவீனங்களை அறிந்தவளாக, அவனைத்‌ தன்‌ கைக்குள்ளாகவே வைத்திருந்‌ 
தாள்‌. “கற்பில்லாத” என்ற அர்த்தம்கொள்ளும்‌ இவள்‌ பெயருக்கேற்ப இவளது 
புறநடத்தையும்‌ காணப்பட்டது. இவள்‌ தனது சரீர அளவில்‌ நடத்தை கெட்டவ 
ளாகத்‌ தெரியவில்லை. ஆனால்‌, இஸ்ரவேலின்‌ தேவனாகிய கர்த்தருக்கு 
முன்னிலையிலும்‌, தன்‌ இருதயத்திலும்‌ கற்பு இழந்தவளாகவே காணப்பட்டாள்‌. 
அவளது இருதயம்‌ பொல்லாத சிந்தனைகளால்‌ நிறைந்திருந்தது. மனைவிக்‌ 
குரிய தகுதியையும்‌ மீறி, தன்‌ கணவனை ஆண்டூவந்தாள்‌. இதனால்‌, தனக்கும்‌ 
குடும்பத்திற்கும்‌ சாபத்தைத்‌ தேடிக்கொண்டதுடன்‌, அச்‌ சாபத்தினால்‌ முழுக்‌ 
குடும்பமும்‌ பரிதாபகரமான மரணத்தையும்‌ சந்திக்க நேர்ந்தது. 

“குணசாலியான ஸ்திரீ தன்‌ புருஷனுக்குக்‌ கிரீடமாயிருக்கிறாள்‌” (நீதி. 
12:4). கிரீடம்‌ மகிமைக்கு அடையாளம்‌. ஒரு புருஷன்‌ கனம்பெற்று விளங்கு 
வானானால்‌, திரைமறைவிற்குப்‌ பின்னால்‌ நிற்கும்‌ மனைவியே இதில்‌ பெரும்‌ 
பங்குவகிக்கிறாள்‌. ஒரு ஊழியனின்‌ வெற்றி, அவனது மனைவியின்‌ முழங்கால்‌ 
களிலேயே தங்கியுள்ளது. “குணசாலியானவள்‌ உயிரோடிருக்கிற நாளெல்லாம்‌ 
புருஷனுக்குத்‌ தீமையையல்ல; நன்மையையே செய்கிறாள்‌” (நீதி.31:12). அப்படி 
யிருக்க பொல்லாப்புக்கு வழிவகுக்கின்றவளை என்னவென்று சொல்லுவது? 


தேவபிள்ளையே, கற்பு என்பது, நமது சரீரத்திற்கு மாத்திரமல்ல, 
ஆத்துமாவிற்கும்‌ அவசியம்‌. அன்று தேவனைவிட்டு வேறே தேவர்களை நாடிய 
போதெல்லாம்‌, கர்த்தர்‌, இஸ்ரவேலரை “விபசார சந்ததி' என்றே அழைத்தார்‌. 
நாமும்‌ தேவனின்‌ வழிகளை விட்டுவிலகி, மற்றவர்களையும்‌ பொல்லாப்புக்கு 
வழிநடத்துவோமாயின்‌, வீணான சாபத்திற்கு ஆளாகநேரிடும்‌. யூதாஸ்‌ தன்‌ 
இருதயத்தின்‌ கற்பை இழந்தான்‌. யூத அதிகாரிகளின்‌ பொல்லாப்புக்கு உரமூட்டி 
னான்‌. இறுதியில்‌ மாண்டுபோனான்‌. ஆத்துமாக்களை பொல்லாப்புக்கு அல்ல; 
இரட்சிப்பின்‌ வழியிலே நடத்துவதற்குத்தான்‌ தேவன்‌ நம்மை அழைத்திருக்கிறார்‌. 
அதை மறந்து சுயவழிகளையும்‌ இச்சைகளையும்‌ நாடி நம்மை இழந்துவிடாதி 
ருக்க இன்றே நம்மைத்‌ தேவனின்‌ கரத்திலே முழுவதுமாக ஒப்புவிப்போமாக. 
“பிதாவே, பொல்லாப்புகளை விட்டூவிலக்கி, நல்ல சிந்தனைகளுடன்‌ நல்வழி 
நடக்கவும்‌, பிறரை வழிநடத்தவும்‌ என்னை தகுதிப்படூத்தும்‌. ஆமென்‌.” 
அனுதினமும்‌ தேவனுடன்‌ 80} செப்டெம்பர்‌ - நவம்பர்‌ 2011 


வாசிப்பு: ரூத்‌ 1:1-7 


நவ ௫. J ட்‌ 
ஞானமுள்ள தீர்மானம்‌ 
1 டீ வதன்‌ மருமக்களோடே மோவாப்‌ தேசத்திலிருந்து 
திரும்பிவரும்படி எழுந்து... தானிருந்த ஸ்தலத்தைவிட்டுப்‌ 
[தள்‌ புறப்பட்டாள்‌... (ரூத்‌ 1:67) 


கணவனோடும்‌ இரு ஆண்பிள்ளைகளோடும்‌ மகிழ்ச்சியாக ஜீவித்து 

வந்தாள்‌ நகோமி. அவள்‌ வாழ்ந்துவந்த பெத்லெகேமிலே பஞ்சம்‌ வந்தபோது, 
கூடவே அவளுக்குச்‌ சோதனையும்‌ வந்தது. பஞ்சத்திற்குப்‌ பயந்து யூதா 
தேசத்தை விட்டூப்‌ புறஜாதியாரின்‌ தேசமாகிய மோவாப்பிற்குப்‌ போகப்‌ புறப்பட்‌ 
டான்‌ கணவன்‌. புருஷனுக்கு அடங்கிய மனைவியாக எந்த மாறுத்தரமும்‌ 
கூறாமல்‌, தன்‌ கணவனைப்‌ பின்பற்றிச்‌ சென்றுவிட்டாள்‌ நகோமி. ஆனால்‌, 
பஞ்சத்திற்குப்‌ பயந்த அந்தக்‌ குடும்பத்தில்‌ அதிலும்‌ கோரமான சம்பவங்கள்‌ 
நிகழ்ந்தன. கணவனும்‌ பிள்ளைகளும்‌: மரித்துப்போக, நாகோமியும்‌ அவளது 
மருமக்களுமே குடும்பத்தில்‌ எஞ்சியிருந்தார்கள்‌. நகோமி, தன்‌ குமாரர்‌ 
இருவரையும்‌, தன்‌ புருஷனையும்‌ இழந்து “தனித்தவளானாள்‌.” 

இன்று நம்மிலும்‌ எத்தனைபேர்‌, அற்ப நாட்களின்‌ சந்தோஷத்திற்காக, 
தேவ பிரசன்னத்தையும்‌, தேவ பிள்ளைகளின்‌ ஐக்கியத்தையும்‌ தேவ 
ஆலோசனையையும்‌ விட்டூ, தூரத்துப்‌ பச்சையைக்‌ கண்டு ஏமாந்தவர்களாக 
ஓடிப்போகிறோம்‌? இறுதியில்‌, கிடைத்த ஆறுதல்களையும்‌ இழந்து, ஆவிக்குரிய 
சந்தோஷத்தையும்‌ இழந்து, யாதுமற்றவர்களாகத்‌ தனித்துவிடப்பட்டிருக்கிறோம்‌. 
அந்தவகையில்‌ நாமும்‌ நகோமிகள்தான்‌. ஆனாலும்‌ இவர்களுக்கு இன்னும்‌ 
நம்பிக்கை உண்டு. 

தனித்துவிடப்பட்ட நகோமி திரும்பிப்‌ பார்க்கிறாள்‌. யூதாவைப்‌ பற்றி 
விசாரிக்கிறாள்‌. கர்த்தர்‌ தமது ஜனத்தைச்‌ சந்தித்ததைக்‌ கேள்விப்படுகிறாள்‌. 
திரும்பிச்‌ செல்ல உடனே தீர்மானம்பண்ணினாள்‌. அதற்காக அவள்‌ வெட்கப்பட 
வில்லை. தனக்கு நேர்ந்த அவலத்தையிட்டூ முறுமுறுக்கவுமில்லை. அவள்‌ 
எழுந்தாள்‌. தான்‌ இருந்த . இடத்தைவிட்டுப்‌ பறப்பட்டாள்‌. தேவபிரசன்னத்தை 
நாடிச்‌ சென்றாள்‌. தனியாகவல்ல; தன்‌ மருமக்களோடேயே புறப்பட்டாள்‌. 

தேவபிள்ளையே, நாம்‌ தேவனில்‌ கொண்டிருக்கும்‌ நம்பிக்கைக்குச்‌ 
சோதனையாக நமது வாழ்விலும்‌ ஒரு சில பஞ்சங்கள்‌ அனுமதிக்கப்படலாம்‌. 
அது தேவ கோபத்தினால்‌ ஏற்பட்டதல்ல; தேவனுக்கு நீ அதிகம்‌ தேவை என்பதே 
உண்மை. ஒன்றை நினைவில்‌ வைத்துக்கொள்‌. சாதாரண உணவுக்காகத்‌ 
தேவனற்ற இடத்தை நாடிச்சென்று சொல்லொண்ணாத்‌ துயரங்களை அனுபவிப்ப 
திலும்‌, பஞ்சத்திலும்‌ தேவனுடன்‌ ஜீவிப்பது நமக்கு நல்லதல்லவா! மேலும்‌, நீ 
பின்வாங்கியிருந்தாலும்‌, நகோமியைப்போல உணவு கிடைக்கும்வரை பார்த்துக்‌ 
கொண்டிராமல்‌, இன்றைக்கே ஞானமுள்ள தீர்மானம்‌ செய்‌. அன்று நகோமிக்கு 
அதுவரை தருணம்‌ கிடைத்தது. நமக்கு எப்படியோ யாரறிவார்‌? 
“பிதாவே, எந்தப்‌ பஞ்சம்‌ நேர்ந்தாலும்‌, உமது பிரசன்னத்தைவிட்டு என்றும்‌ 
விலகிப்போகாதிருக்க ஞானமுள்ள இருதயத்தைத்‌ தாரும்‌. ஆமென்‌.” 
அனுதினமும்‌ தேவனுடன்‌ செப்டைம்பர்‌ - நவம்பர்‌ ௧௨௦1 


வாசிப்பு: ரூத்‌ 1:4-14 


பின்வாங்கிப்போன தீர்மானம்‌ 
'..ஒர்பாள்‌ தன்‌ மாமியை முத்தமிட்டுப்‌ போனாள்‌... (ரூத்‌ 1:14) 


ஞானமுள்ள தீர்மானமொன்றை எடூத்து செயல்படுத்திய நகோமியின்‌ 
மருமக்களில்‌ ஒருத்தியே ஒர்பாள்‌. விதவையாகிவிட்ட இவள்‌ மாமியோடேகூட 
எருசலேமுக்குப்‌ போகும்படி தீர்மானித்து அவளுடன்‌ வழிநடந்துவந்தாள்‌. பாதி 
வழியிலே ஒரு மாற்றம்‌. எதிர்பாராத நேரத்தில்‌ மாமி பேசினாள்‌. திரும்பித்‌ தாய்‌ 
வீடுசென்று, அவர்களுக்கு வாய்க்கும்‌ புருஷனுடைய வீட்டிலே சுகமாய்‌ வாழ்ந்தி 
ருக்கும்படி கூறி முத்தமிட்டாள்‌. இதைக்‌ கேட்டதும்‌ இருவருமே மனமுடைந்து 
அழுதார்கள்‌; போகமாட்டோம்‌ என்று ஒலித்தது அந்த அழுகை. மாமி திரும்பவும்‌ 
விளக்கமாகப்‌ பேச, தமது எதிர்கால வாழ்வில்‌ அதிக அக்கறைக்கொண்ட 
மாமியை நினைத்து இன்னும்‌ அதிகமாய்‌ அழுதனர்‌. ஆனால்‌, இறுதியில்‌ ஒர்பாள்‌ 
தன்‌ மாமியை முத்தமிட்டூத்‌ திரும்பிப்போய்‌ விட்டாள்‌. அத்தோடு அவளது 
பெயரும்‌ வேதாகமத்தில்‌ இல்லாமல்‌ அற்றுப்போய்விட்டது. 

இன்று நம்மில்‌ எத்தனை பேர்‌ இந்த ஒர்பாளைப்போல பின்வாங்கிப்‌ 
போகிறவர்களாக இருக்கிறோம்‌. ஆண்டவரைப்‌ பற்றி கேட்கிறோம்‌; நம்புகிறோம்‌ 
எழுந்து அவரண்டைபோவதற்கு தீர்மானித்து ஆயத்தமாகி முன்செல்கிறோம்‌. 
ஆனால்‌ வழியிலே சில தடைகள்‌; வீட்டு நினைவுகள்‌, எதிர்கால பயங்கள்‌, 
யாராவது உன்‌ பழைய வாழ்க்கைக்குப்‌ போய்விடு என்று சொல்லமாட்டார்களா 
என்றொரு ஏக்கம்‌; கூறியதும்‌ ஒ! என்று ஒரு அழுகை, “எனக்குப்‌ போக 
மனமில்லை, ஆனால்‌ என்‌ நிலைமை கடவுளுக்குத்‌. தெரியும்‌; அவர்‌ கோபம்‌ 
கொள்ளமாட்டார்‌' என்றதொரு சாட்டு. விரும்பாதவர்கள்போல நடித்துக்கொண்டு 
பழைய வாழ்க்கைக்கு சென்றுவிடுகிறோமா? இந்நிலைமை நமக்கு வேண்டாம்‌. 

தேவபிள்ளையே, ஜீவ புஸ்தகத்தில்‌ எழுதப்படவேண்டிய உன்‌ பெயர்‌, 
நீ பின்வாங்கிப்போகும்போது அழிக்கப்படாது என்பதற்கு என்ன நிச்சயம்‌? 
சத்தியத்தைக்‌ கேட்காத, ஏற்றுக்கொள்ளாத மனுஷருடைய நிலை வேறு; தேவ 
சத்தியத்தை அறிந்து, ஏற்றுக்கொண்ட பின்பும்‌ பின்வாங்கிப்‌ போகிறவர்களின்‌ 
நிலை அதிக பரிதாபத்திற்குரியது. “மறுதலித்துப்போனவர்கள்‌ மனந்திரும்புதலுக்‌ 
கேதுவாய்‌ அவர்களை மறுபடியும்‌ புதுப்பிக்கிறது கூடாதக்‌ காரியம்‌” (எபி.6:6). 
இரட்சிப்பின்‌ வழியிலே நடக்க ஆரம்பித்த நீ முடிவுபரியந்தம்‌ நிலைநிற்கக்‌ 

கூடாமற்போனால்‌ என்னவாகும்‌? இரட்சிப்பைப்‌ பெற்றுக்கொண்டால்‌ மாத்திரம்‌ 

போதாது. இலக்கை அடையும்வரையிலும்‌ உறுதியாயிருப்பதேமேல்‌ என்ன 
நேர்ந்தாலும்‌. முன்னே நட; பரம எருசலேமின்‌ வாசல்கள்‌ உனக்காகத்‌ 
திறந்திருக்கின்றன. 


“உமது ஜீவ இரத்தத்தினால்‌ நான்‌ மீட்கப்பட்டதை மறந்து, பாதிவழியிலே 
பின்வாங்கிவிடாமல்‌, இறுதிவரை உமது வழியிலே நிலைத்து நிற்க எனக்குக்‌ 
கிருபை செய்யும்‌ பிதாவே. ஆமென்‌.” 

வாசிப்பு: ரூத்‌ 1:14-22 


தீர்க்கமான முடிவு 
I 1] 'மரணமேயல்லாமல்‌ வேறொன்றும்‌ உம்மைவிட்டு என்னைப்‌ 
பிரித்தால்‌. கர்த்தர்‌ அதற்குச்‌ சரியாகவும்‌ அதற்கு அதிகமாகவும்‌ 
வெள்ளி எனக்குச்‌ செய்யக்கடவர்‌...' (ரூத்‌ 147) 
நகோமியின்‌ மற்ற மருமகளாகிய ரூத்‌, ஒர்பாளுடன்‌ கூடவேயிருந்து 
யூதேயா தேசத்தைப்‌ பற்றியும்‌, கர்த்தருடைய செய்கைகளைப்‌ பற்றியும்‌ மாமி 
மூலமாக கேள்விப்பட்டிருப்பாள்‌. இருவருமே மாமியாருடன்‌ பெத்லகேமுக்குப்‌ 
பயணமானார்கள்‌. மாமி பேசாமலே வழிநடந்திருந்தால்‌ ஒர்பாள்‌ முழுமனதுடன்‌ 
பெத்லகேம்‌ போய்ச்‌ சேர்ந்திருப்பது சந்தேகமே. இடையில்‌ வந்த சிறுசோதனை 
அவளது மெய்நிலையை நிரூபித்துவிட்டது. அதேசோதனை மற்றவளின்‌ மன 
உறுதியை வெளிப்படுத்தியது. திரும்பிப்போவதைப்பற்றி இனிப்‌ பேசவேண்டாம்‌ 
என்று ரூத்‌ தீர்மானமாகக்‌ கூறி தன்‌ மாமியை விடாமல்‌ பற்றிக்கொண்டாள்‌. 
“எனக்கு எதுவும்‌ வேண்டாம்‌; நீர்‌ போகும்‌ இடம்‌, தங்கும்‌ இடம்‌, உமது ஜனம்‌, 
உமது தேவன்‌ யாவும்‌ இனி என்னுடையவைகளே” என்று தீர்க்கமான முடிவுக்கு 
வந்தாள்‌ ரூத்‌. அதுமாத்திரமல்ல, மரணமடையும்போதும்‌, நீர்‌ மரணமடையும்‌ 
இடத்திலேயே நானும்‌ மரணமடைவேன்‌ என்றாள்‌. இப்படியொரு தீர்மானம்‌ 
எடுப்பது கடினமே. ஆனால்‌, தன்‌ எதிர்காலம்பற்றி எந்தவித கலக்கமுமின்றித்‌ 
தீரமானமெடுத்த ரூத்தின்‌ பெயர்‌ மேசியாவின்‌ வம்சவரலாற்றிலே இடம்பெற்றதில்‌ 
ஆச்சரியமேதுமில்லை. 


நமது வாழ்க்கையிலும்‌ இப்படியான தீர்க்கமான தீர்மானம்‌ அவசியம்‌. 
கல்வாரிப்பாதையில்‌ முன்‌ நடக்கத்‌ தீர்மானித்துப்‌ பயணத்தைப்‌ தொடங்கிய நாம்‌ 
பின்வாங்கிவிடக்கூடாது. லோத்தின்‌ மனைவி திரும்பிப்‌ பார்த்தாள்‌; உப்புத்தூண்‌ 
ஆனாள்‌. ஏர்பாள்‌ திரும்பிப்‌ போனாள்‌; மறக்கப்பட்டாள்‌. நமது நிலைமை என்ன? 
கலப்பையில்‌ வைத்த கையைப்‌ பின்‌ எடூப்பது நல்லதல்ல. “இயேசுவே நீர்‌ 
எங்கே போகிறீரோ அங்கே வருவேன்‌; எங்கே இருக்கிறீரோ அங்கேயே நானும்‌ 
இருப்பேன்‌. பாடுகளின்‌ பாதையோ கண்ணீரின்‌ பள்ளத்தாக்கோ உம்முடன்‌ 
நானும்‌ வருவேன்‌. உம்மை நேசிப்பவர்களே எனது .உறவினர்கள்‌. மரண 
நேரத்திலும்‌ பிதாவோடுகூட நீர்‌ இருந்ததுபோல, நானும்‌ மரணபரியந்தம்‌ 
இருப்பேன்‌” இப்படியான அர்ப்பணமுள்ள தீர்மானம்‌ நம்மிடம்‌ உண்டா? 

தேவபிள்ளையே, தீர்மானம்‌ எடுப்பது இலகுவானது. ஆனால்‌ அதிலே 
நிலைநிற்பதே பெரிய காரியம்‌. என்ன பாடூகள்‌ நேர்ந்தாலும்‌ இயேசுவோடே நாம்‌ 
முன்நடந்து செல்வோமாயின்‌, ஜீவபுஸ்தகம்‌ திறக்கப்படும்போது, நமது பெயர்‌ 
வாசிக்கப்படூவது அதிக நிச்சயமாமே. ஆகவே, எமது ஆரம்ப ஆவிக்குரிய 
வாழ்க்கையையும்‌, இப்போது நாம்‌ சென்றுகொண்டிருக்கும்‌ பாதையையும்‌ சற்று 
நிதானித்துப்‌ பார்ப்போம்‌. தவறுகள்‌ இருப்பின்‌ ஆவியானவரின்‌ துணையுடன்‌ 
சரிசெய்து கொள்வோம்‌. உறுதியோடு முன்செல்வோம்‌£க. 
“பிதாவே, ரூத்தைப்போல மனஉறுதியுடன்‌ முன்நடக்கவும்‌, என்ன நேர்ந்தாலும்‌ 
பின்வாங்கிவிடாதபடிக்கும்‌ எனக்கு அனுக்கிரகம்‌ பண்ணியருளும்‌. ஆமென்‌.” 

வாசிப்பு: 1இராஜா.1:1-4; 1இராஜா.2:13-25 


ஒ/ உ . . 
௫ திருபதியுளள உள்ளம்‌ 
1 9 - அவள்‌ ராஜாவுக்கு உதவியாயிருந்து அவனுக்குப்‌ 
பணிவிடை செய்தாள்‌: ஆனாலும்‌ ராஜா 
சளி அவளை அறியவில்லை.' (1இராஜா. 1:4) 


“அபிஷாக்‌” அழகானதொரு பெயர்‌; பெயருக்கேற்ப அவளும்‌ மிகுந்த 
அழகுள்ளவளே. சூனேம்‌ ஊரைச்‌ சேர்ந்த இவள்‌ மணமாகாத கன்னிப்பெண்‌; மிக 
இளவயது கொண்டவள்‌. எதிர்கால கனவுகள்‌ உள்ளத்தை நிரப்ப, எதிர்பார்ப்புக்‌ 
களுடன்‌ வாழ்ந்த பருவம்‌. இவளுக்கொரு உத்தரவு வருகிறது. அது என்ன? 
முதிர்வயதடைந்து, பெலவீனப்பட்டூ, மரணத்தை நெருங்கி நிற்கும்‌ ராஜாவுக்கு, 
ஒரு மனைவியைப்போல மிக அருகிலிருந்து, அவருக்குப்‌ பணிவிடை செய்ய 
வேண்டும்‌. மிகுந்த இக்கட்டான நிலைமை; ஆனாலும்‌ அவள்‌ மறுவார்த்தை 
பேசவில்லை. சிதைந்துவிட்ட அவளது ஆசைகள்பற்றி நினைத்தும்‌ பார்க்க 
வில்லை. ஒரு ராஜாவுக்கு உரியவளாகி விட்டால்‌ இனிமேல்‌ அவள்‌ வேறு 
மணமுடிக்கவும்‌ முடியாது. அவளே தன்னை திருப்திப்படுத்திக்கொண்டு, இதுவே 
தனக்குரிய இடமென்பதை திருப்தியுடன்‌ ஏற்றுக்கொண்டு, தனக்கு அளிக்கப்பட்ட 
ஊழியத்திலே உணமையுள்ளவளாகப்‌ பணிவிடைசெய்தாள்‌. அவள்‌ கடைசி 
வரைக்கும்‌ பின்வாங்கவுமில்லை. 

நமது வாழ்க்கையிலும்கூட, நமக்கென்று சில திட்டங்கள்‌, விருப்பங்‌ 
களுடன்‌ ஜீவிக்கும்போது, திடீரென நமது கனவுகள்‌ யாவும்‌ சிதைந்துவிட்டது 
போன்று சந்தர்ப்பங்கள்‌ ஏற்படலாம்‌. நாம்‌ விரும்பிய திருமணம்‌ நடைபெறாது 
போகலாம்‌; விரும்பாத இடத்துக்கு நாம்‌ அனுப்பப்படலாம்‌. பெரிய ஊழியங்கள்‌ 
செய்யத்‌ திட்டம்‌ போட்டிருக்க, மிகச்‌ சாதாரண பணிவிடை ஊழியமே நமக்குக்‌ 
கொடுப்படலாம்‌. அபிஷாக்கூட மணமுடித்து நல்ல மனைவியாக, தாயாக ஜீவிப்ப 
தற்குக்‌ கனவு கண்டிருப்பாள்‌. அது இயல்பு. ஆனால்‌, சாகும்‌ தறுவாயிலிருந்த 
வயதுமுதிர்ந்த ஒருவருக்குப்‌ பணிவிடைசெய்ய வேண்டியதாகிவிட்டது. அந்த 
ராஜாவும்‌ அவளை ஒரு மனைவியாக அறியவுமில்லை. ஆனாலும்‌, அபிஷாக்‌ 
தனக்களிக்கப்பட்டதை ஏற்றுக்கொண்டாள்‌; உண்மையுள்ளவளாயிருந்தாள்‌. 
அவளுக்கு அதோனியா தீங்கிழைக்க நினைத்தபோது சாலொமோன்‌ அவளைக்‌ 
காப்பாற்றினான்‌. கர்த்தர்‌ அவளைக்‌ கைவிடவில்லை. 

தேவபிள்ளையே, எந்த இடமானாலும்‌, என்ன வேலையானாலும்‌, எந்த 
ஊழியமானாலும்‌, அதுவே உனக்குரியது என்று திருப்தியுடன்‌ ஏற்றுக்கொள்‌. 
உன்‌ எதிர்பார்ப்பு சிதைந்துபோனாலும்‌, உலக சந்தோஷங்களை இழந்துபோக 
நேரிட்டாலும்‌, உனக்களிக்கப்பட்ட ஊழியத்திலே, பொறுப்பிலே உண்மையுள்ள 
வனாயிரு. கர்த்தர்‌ உன்னைக்‌ காத்துக்கொள்வார்‌. “எவ்விடத்திலும்‌ எல்லாவற்றி 
லும்‌ திருப்தியாயிருக்க' கற்றுக்கொள்‌ (பிலி.4:12). உன்னைப்‌ பெலப்படூத்துகிற 
கிறிஸ்து உனக்குப்‌ பெலனாயிருப்பார்‌. 


“நீர்‌ எனக்கு எந்த நிலைமையை அனுமதித்தாலும்‌, திருப்தியுள்ள மனதுடன்‌, நீர்‌ 
என்னை நிலைநிறுத்துகிற இடத்திலே உண்மையுடன்‌ ஊழியம்செய்ய எனக்குப்‌ 
பெலன்‌ தாரும்‌ இயேசுவே! ஆமென்‌.” 

வாசிப்பு: 1இராஜாக்கள்‌ 17:8-24 


al LJ . 
தி குடுமாறும்‌ விசுவாசம்‌ 
20 தேவனுடைய மனுஷனே. எனக்கும்‌ உமக்கும்‌ என்ன? என்‌ 
அக்கிரமத்தை நினைக்கப்பண்ணவும்‌. என்‌ குமாரனைச்‌ சாகப்‌ 
ஞாயிறு | பண்ணவுமா? என்னிடத்தில்‌ வந்தீர்‌ என்றாள்‌. (1இராஜா. 17:18) 
அவளோ ஒரு ஏழை விதவை; ஒரே மகனுடன்‌ எளிமையாய்‌ ஜீவித்து 
வந்தாள்‌. தேசத்தில்‌ மழையில்லாததால்‌ தண்ணீர்‌ அற்றுப்போய்‌ பஞ்சம்‌ உண்டா 
யிருந்தது. தன்னிடமிருந்த ஒரு பிடி மாவிலும்‌ கொஞ்ச எண்ணெயிலும்‌ அப்பம்‌ 
சுடுவதற்காக விறகு பொறுக்கச்‌ சென்ற அவளை, ஒருவன்‌ சந்தித்து, தண்ணீர்‌ 
கேட்டான்‌. அவளும்‌ தண்ணீர்‌ எடுத்துவரும்படிக்குப்‌ போகும்போது, திரும்பவும்‌ 
அழைத்து உண்ண உணவும்‌ கேட்டான்‌. அவள்‌ உள்ளம்‌ உடைந்தது. “நானும்‌ 
மகனும்‌ கடைசியாகச்‌ சாப்பிட்டுச்‌ சாவதற்கே ஒரு பிடி மாவு வைத்திருக்கிறேன்‌; 
அதையே இப்போது ஆயத்தம்பண்ணப்போகிறேன்‌” என்று கூறினாள்‌. ஆனால்‌ 
எலியாவோ “பயப்படாதே என்றார்‌. “நீ சொன்னபடி செய்ய ஆயத்தப்படூ. 
ஆனால்‌ நீ அதற்கு முன்பு எனக்கு ஒரு சிறிய அடையைப்பண்ணித்‌ தந்துவிட்டு, 
பின்னர்‌ உன்‌ பிள்ளைகளுக்குச்‌ செய்துகொள்‌” என்று கூறிய எலியா தொடர்ந்து, 
தேவன்‌ அவளுக்கு வைத்திருக்கும்‌ ஆசீர்வாதத்தை விளக்குகிறார்‌. எலியா 
கூறியபடி அவள்‌ செய்தாள்‌; தேவ மகிமையைக்‌ கண்டாள்‌. இந்தப்‌ பெரிய 
அதிசயத்தைக்‌ கண்ட அவள்‌, தன்‌ மகன்‌ மரணத்திற்கேதுவான வியாதிப்பட்ட 
தைக்‌ கண்டபோதோ தடூமாறியேவிட்டாள்‌. தானும்‌ மகனும்‌ செத்துப்‌ போவதற்கு 
ஆயத்தம்பண்ணிய அவள்‌, இப்போது “என்‌ மகனைச்‌ சாகப்பண்ணவா வந்தீர்‌?” 
என்று கதறுகிறாள்‌. 
வெறுமையாகாத பானையையும்‌, வற்றாத எண்ணெயையும்‌ அந்த 
விதவைப்‌ பெண்‌, ஒருகணம்‌ திரும்பிப்‌ பார்த்திருப்பாளேயானால்‌, தன்‌ மகன்‌ 
வியாதிப்பட்டபோது தடுமாறியிருப்பாளா? அவள்‌ கீழ்ப்படிவுள்ளவள்‌; தேவ 
மனுஷனுக்கு முதலிடம்‌ கொடுத்தவள்‌; தெய்வீக அற்புதத்தைக்‌ கண்டவள்‌; 
குறைவின்‌ மத்தியிலும்‌ தன்‌ விசுவாசத்தை வளர்த்துக்கொண்டவள்‌. ஆனால்‌, 
எதிர்பாராத பிரச்சினை தாக்கியபோது, அவளது விசுவாசம்‌ தடூமாறத்‌ 
தொடங்கியது. தேவனுடைய வல்லமையை மறந்துவிட்டாள்‌. 
தேவபிள்ளையே, நிறைவின்‌ மத்தியில்‌ கர்த்தரை நம்புவது இலகுவான 
ஒரு காரியம்‌: ஆனால்‌ சோதனைகள்‌ மத்தியிலும்‌ தேவனை விடாமல்‌ நம்புவதே 
உண்மையில்‌ மேலான விசுவாசமாகும்‌. தடுமாறும்‌ தருணங்கள்‌ நேரிடும்போது, 
சற்றுத்‌ திரும்பிப்‌ பார்த்துக்கொள்வது நல்லது. கடைசி நம்பிக்கையும்‌ அற்றுப்‌ 
போய்விட்ட தருணங்களில்‌ கர்த்தர்‌ அற்புதமாய்‌ நம்மைச்‌ சந்தித்த தருணங்களை 
நினைத்துப்பாருங்கள்‌. இருக்கிறவரும்‌ இருந்தவரும்‌ வருகிறவருமாகிய தேவனே 
நம்‌ தேவன்‌. ஆகவே, நாம்‌ மனுஷர்தானே என்று சாட்டூச்சொல்லாமல்‌, எந்த 
நிலைமையிலும்‌ கர்த்தரில்‌ நம்பிக்கையாயிருங்கள்‌. அவர்‌ நம்மை ஆதரிப்பார்‌. 
“அன்பின்‌ ஆண்டவரே, நீர்‌ என்னை வழிநடத்திய அற்புதமான வழிகளை நான்‌ 
என்றும்‌ மறந்துவிடாதிருக்க எனக்குக்‌ கிருபை ஈந்தருளும்‌. ஆமென்‌.” 
அனுதினமும்‌ தேவனுடன்‌ [85] செப்டைம்பர்‌ - நவம்பர்‌ ௧௦1 


வாசிப்பு: 2இராஜாக்கள்‌ 4:8-13 
நவ ்‌ 
குறைவிலும்‌ நிறைவு 
2 1 "அதற்கு அவள்‌: என்‌ ஜனத்தின்‌ நடுவே நான்‌ சுகமாய்க்‌ 
திங்கள்‌ குடியிருக்கிறேன்‌ என்றாள்‌. (2இராஜாக்கள்‌ 4:18) 
மக 


சூனேம்‌ ஊரில்‌ தன்‌ கணவனுடன்‌ வாழ்ந்திருந்த இவள்‌ ஒரு பணக்காரப்‌ 
பெண்மணி. நற்குணசாலி. ஜனங்கள்‌ மத்தியிலே மதிப்புப்‌ பெற்றவளும்‌, கனம்‌ 
பொருந்தியவளுமாயிருந்தாள்‌. தேவமனுஷன்‌ வந்திருக்கிறார்‌ என்றறிந்ததும்‌, 
மெய்யாகவே அவரைக்‌ கனப்படுத்தும்‌ நோக்கத்துடன்‌ போஜனத்திற்காக வருந்தி 
அழைக்கிறாள்‌. அவள்‌ தன்‌ இஷ்டப்படி நடப்பவள்‌ அல்ல; தன்‌ கணவனின்‌ 
ஆலோசனையுடனேயே எலிசாவிற்கு தன்‌ வீட்டு மெத்தையிலே, ஒரு அறையை 
்‌ ஒழுங்குபண்ணி, அடிப்படைத்‌ தேவைகளையும்‌ பூர்த்தியாக்கி, அதனை எலிசா 
விற்கென்றே வைத்துவிட்டாள்‌. இவற்றிலும்‌ மேலாக, அவளுக்கு பதிலுபகாரம்‌ 
செய்ய நினைத்த எலிசாவிற்கு அவள்‌ கூறிய பதிலே மிகவும்‌ முக்கியமானது. 
“என்‌ ஜனத்தின்‌ நடுவே நான்‌ சுகமாய்க்‌ குடியிருக்கிறேன்‌” அதாவது, தனக்கு எக்‌ 
குறையுமில்லை என்பதுபோல்‌ அவள்‌ பதிலளித்தாள்‌. ஆனால்‌, இவளுக்கு 
பிள்ளையில்லை. புருஷனும்‌ பெரிய வயதுள்ளவன்‌. அப்படியிருந்தும்‌ அவளுக்கு 
அது குறைவாகத்‌ தெரியவில்லைப்போலும்‌. தன்‌ ஜனத்தின்மீது அவள்‌ 
கொண்டிருந்த நேசம்‌ அவளது குறைகளை அவளுக்கே மறைத்துப்போட்டது. 

பிரியமானவர்களே, இப்பெண்‌ தனக்குப்‌ பிள்ளையில்லை என்றெண்ணிக்‌ 
கலங்கிக்கொண்டிருக்கவுமில்லை; தேவமனுஷனுக்கு நன்மைசெய்தால்‌ தனக்கு 
நன்மை கிட்டும்‌ என்ற மனநோக்கமும்‌ அவளுக்கு இருந்ததாகத்‌ தெரியவு 
மில்லை. அத்துடன்‌, தனக்கிருந்த நிறைவிலும்‌ தேவ மனுஷனுக்குச்‌ செய்ய 
வேண்டியதை நல்மனதோடும்‌ முழுமனதோடும்‌ செய்தாள்‌; அந்த மெத்தை 
அறையில்‌ எந்தப்‌ பங்கும்‌ : அவள்‌ எடுக்கவில்லை. அதை எலிசாவுக்கென்றே 
பூட்டி வைத்தாள்‌. அவள்‌ குறைவுகள்‌ மத்தியிலும்‌ நிறைவைக்‌ கண்டுகொள்ளும்‌ 
ஒருத்தி என்பதை எடுத்துக்காட்ட இந்த மனப்பான்மையே போதுமானது. 

நமது வீடுகளில்‌ கர்த்தருக்காக ஒரு சிறு இடத்தையாகிலும்‌ ஜெபத்திற்‌ 
காக: ஒதுக்கிவைத்திருக்கிறோமா? தினமும்‌ 24 மணிநேரத்தில்‌ தேவனுக்கென்று 
பிரித்துவிடப்பட்ட நேரம்‌ உண்டா? கர்த்தருடைய காணிக்கை என்று பிரித்து 
வைக்கிறோமா? தேவனுக்கென்று முதலிடமும்‌, வேறுபிரித்த வாழ்க்கையும்‌ 
நமக்கு இருக்குமாயின்‌, குறைவுகளிலும்‌ நிறைவு காணும்‌ மனப்பக்குவம்‌ நமக்கு 
உண்டாயிருக்கும்‌. நாமோ குறைவுகளையே பேசிக்கொண்டிருக்கிறோம்‌. அவள்‌ 
கர்த்தரை நேசித்தாள்‌; ஜனத்தை நேசித்தாள்‌; நிறைவுடன்‌ வாழ்ந்தாள்‌. நாம்‌ 
எப்படி இருக்கிறோம்‌? 
“அன்புள்ள தகப்பனே, குறைவுகள்‌ மத்தியிலும்‌ மனநிறைவுடன்‌ வாழும்படிக்கு, 
உமக்கே என்‌ வாழ்வில்‌ முதலிடம்‌ கொடுக்க என்னை உமது கரத்தில்‌ 
அர்ப்பணிக்கிறேன்‌. ஆமென்‌.” 


அனுதினமும்‌ ஊேவணுடன்‌ 86 செப்டெம்பர்‌ - நவம்பர்‌ 2011 


வாசிப்பு: 2இராஜாக்கள்‌ 4:14-37 


றவ 
மனஉறுதி 
22 அப்பொழுது அவள்‌ ஏறிப்போய்‌. அவனைத்‌ தேவனுடைய 


மனுஷனின்‌ கட்டிலின்மேல்‌ வைத்து, அவன்‌ வைக்கப்பட்ட 

செவ்வாய்‌ | அறையின்‌ கதவைப்‌ பூட்டிக்கொண்டுபோய்‌...' (2இராஜா. 4:21) 

தனக்கு வேண்டும்‌ என்று கேட்காததொரு ஆசீர்வாதம்‌ சூனேமியப்‌ 
பெண்ணுக்குக்‌ கிடைத்தது; ஆனால்‌ கிடைத்த குழந்தை செத்துப்போனது. 
நாமென்றால்‌, கடவுளை எவ்வளவாகக்‌ குற்றப்படூத்திப்‌ பேசி புலம்பியிருப்‌ 
போம்‌. சூனேமியப்‌ பெண்ணோ ஒரு காரியம்‌ செய்தாள்‌. எலிசாவுக்கென்று 
விடப்பட்ட அறைக்குள்‌ சென்று, மரித்துப்போன தன்‌ குழந்தையைக்‌ கட்டிலில்‌ 
கிடத்திவிட்டு, வேறு யாரும்‌ புகுந்துவிடாதபடி அறையின்‌ கதவைப்‌ பூட்டி 
விட்டு, எலிசாவிடம்‌ போகப்‌ புறப்பட்டாள்‌. அவளது உள்ளத்தில்‌ நம்பிக்கை 
யிருந்தது. இல்லையானால்‌ எதிர்கொண்டு வந்த கேயாசியிடம்‌, “பிள்ளை 
சுகந்தான்‌” என்று கூறியிருப்பாளா? கர்த்தரும்‌ அவளுக்கு நேர்ந்த கதியைத்‌ 
தீர்க்கதரிசிக்கு மறைத்துவிட்டார்‌. அவள்‌ என்ன செய்வாள்‌ என்று கர்த்தரும்‌ 
கண்டுகொள்ள விரும்பினாரோ? எலிசா எடுத்துக்கொண்ட மாற்றுவழிகளை 
யும்‌ அவள்‌ ஏற்றுக்கொள்ளாமல்‌, தேவமனுஷனாலே மாத்திரமே இது ஆகும்‌ 
என்று மனஉறுதிகொண்டவளாக எலிசாவின்‌ கால்களில்‌ விழுந்து அவரையே 
அழைத்தாள்‌. இறுதியில்‌, பிள்ளையை உயிருள்ளவனாகப்‌ பெற்றுக்‌ 
கொண்டாள்‌ இந்தப்‌ பெண்‌. 

அன்று 75வயதுள்ள ஆபிராமை தேவன்தாமே அழைத்து, சந்ததியை 
வாக்குப்பண்ணி, தமக்குச்‌ சித்தமான வேளையில்‌ பிள்ளையைக்‌ கொடுத்தும்‌ 
விட்டார்‌. கொடுத்தவர்‌ சும்மா விட்டாரா? அந்தப்‌ பிள்ளையையே பலியாகக்‌ 
கேட்டார்‌. மோரியா மலைக்குச்‌ சென்றபோது, ஆபிரகாம்‌ தன்‌ வேலைக்கார 
ரைப்‌ பார்த்து, “நீங்கள்‌ இங்கேயே இருங்கள்‌, நானும்‌ பிள்ளையும்‌ அவ்விடம்‌ 
போய்த்‌ தொழுதுகொண்டூ, உங்களிடத்திற்குத்‌ திரும்பிவருவோம்‌” என்றார்‌. 
குழந்தையைப்‌ பலியிடப்போகிறவர்‌, “திரும்பி வருவோம்‌' என்று எப்படிக்‌ 
கூறினார்‌? அன்று ஆபிரகாமிடம்‌ காணப்பட்ட அதே மனஉறுதியைத்தான்‌ 
இந்த சூனேமியாளிடமும்‌ நாம்‌ காண்கிறோம்‌. 


நாம்‌ எதிர்பாராத ஆசீர்வாதங்கள்‌ சில நம்மைத்‌ தேடி வருகின்றன. 
கர்த்தர்‌ என்னை ஆசீர்வதித்தார்‌ என்று எண்ணியிருக்க, அதே ஆசீர்வாதத்‌ 
திற்குப்‌ பயங்கரமான சோதனையும்‌ வருகிறது. அப்போது புலம்பிக்கொண்டி 
ராமல்‌, சூனேமியாள்‌ செய்ததையே நாமும்‌ ஏன்‌ செய்யக்கூடாது? கர்த்தர்‌ 
கொடுத்ததைக்‌ கர்த்தரிடமே கொடுத்து, வேறு மனுஷர்‌ தலையிடாதபடி 
கதவுகளை அடைத்துவிடூவோம்‌. விசுவாசத்தில்‌ உறுதியாயிருப்போம்‌. தேவ 
கரத்தில்‌ ஒப்புவித்ததை அவர்‌ உயிருள்ளதாக திரும்பவும்‌ தருவார்‌ என்ற 
மனஉறுதி நமக்குத்‌ தேவை. ஆகவே “சுகந்தான்‌” என்று நாம்‌ எவ்வேளை 
களிலும்‌ கூறலாமே. கர்த்தர்‌ நமக்காக யாவற்றையும்‌ செய்துமுடிப்பார்‌. 


“பிதாவே, என்ன சோதனை வந்தாலும்‌, விசுவாசத்தில்‌ உறுதியாய்‌ இருக்க 
வும்‌, உம்மையே சார்ந்து ஜீவிக்கவும்‌ எனக்குக்‌ கற்றுத்‌ தாரும்‌. ஆமென்‌.” 


அனுதினமும்‌ தேவனுடன்‌ செப்டெம்பர்‌ - நவம்பர்‌ 2௦11 


வாசிப்பு: 2இராஜாக்கள்‌ 5:1-19 


த்‌ சிறு பெண்ணின்‌ சாட்சி 


23 'அவள்‌ தன்‌ நாச்சியாரைப்‌ பார்த்து: என்‌ ஆண்டவன்‌ 
சமாரியாவிலிருக்கிற தீர்க்கதரிசியினிடத்தில்‌ போவாரானால்‌ 
தன்‌ நலமாயிருக்கும்‌... என்றாள்‌. (இராஜாக்கள்‌ 5:8) 


பெயர்‌ குறிப்பிடப்படாத ஒரு சிறு பெண்‌, நாகமான்‌ வாழ்க்கையிலும்‌, 
நமது ஜீவியத்திலும்‌ ஒரு சவாலாகத்‌ திகழுகிறாள்‌. இஸ்ரவேல்‌ நாட்டைச்‌ சேர்ந்த 
இவள்‌ சீரியப்படையினரால்‌ சிறைப்பிடிக்கப்பட்டு, நாமானின்‌ மனைவிக்கு வேலை 
செய்ய அமர்த்தப்பட்டாள்‌. இவளது மனநிலையைச்‌ சற்றுக்‌ கற்பனை பண்ணிப்‌ 
பாருங்கள்‌. அம்மாவின்‌ செல்லப்பிள்ளையாக இருந்தவள்‌, தனது தாயை பிரிந்து 
எவ்வளவாய்‌ தவித்திருப்பாள்‌; இஸ்ரவேலனல்லாத ஒருவன்‌ வீட்டில்‌ வேலைக்கு 
அமர்த்தப்பட்ட அப்பிஞ்சு உள்ளம்‌ எத்தனையாய்த்‌ துடித்திருக்கும்‌. ஆனாலும்‌, 
தனது எஜமானும்‌, சீரிய நாட்டு ராஜாவின்‌ மதிப்புக்குரிய படைத்தளபதியுமான 
நாகமான்‌ குஷ்டரோகத்தினால்‌ அவதிப்படுவதைக்கண்ட அவள்‌ பாராமுகமாக 
இருக்கவுமில்லை; தனக்குத்‌ தீங்கிழைத்தவன்‌ வேதனைப்படட்டூம்‌ என பேசாமல்‌ 
இருந்துவிடவும்‌ இல்லை. இச்‌ சிறு பெண்‌ பரிகாரம்‌ கூறினாள்‌. அதிகம்‌ பேச 
வில்லை. ஒரு சிறு சாட்சிமாத்திரம்‌ ஓரிரு வார்த்தைகளில்‌ கூறினாள்‌; அதன்‌ 
விளைவோ விலையேறப்பெற்றதாயிருந்தது. இறுதியில்‌ “உமது அடியேன்‌ இனிக்‌ 
கர்த்தருக்கேயல்லாமல்‌ அந்நிய தேவர்களுக்கு சர்வாங்க தகனத்தையும்‌ 
பலியையும்‌ செலுத்துவதில்லை” என்று கூறி, இஸ்ரவேல்‌ தேசத்து மண்ணைக்‌ 
கேட்டூ வாங்குமளவிற்கு அவளது செயல்‌ நாகமானை மாற்றிவிட்டது. 


ஒரு சிறு வேலைக்காரப்‌ பெண்ணின்‌ சாட்சி, அதிலும்‌ பெற்றோரிட 
மிருந்து தன்னைப்‌ பிரித்துவிட்ட ஒருவனுக்குக்‌ கூறிய சாட்சி; ஒரு பெரிய படைத்‌ 
தலைவனின்‌ சரீரத்தை மட்டுமல்லாமல்‌, அவனது ஜீவியத்தையே மாற்றிவிட்டது. 
அப்பெண்‌, தான்‌ சிறியவள்‌; வேலைக்காரி என்று எண்ணிப்‌ பேசாமல்‌ இருந்திருப்‌ 
பாளானால்‌, இந்தச்‌ சம்பவமே வேதத்தில்‌ எழுதப்பட்டிருந்திராது. 

தேவபிள்ளையே, உன்னை வேதனைப்படுத்துகிறவர்கள்‌ விஷயத்திலே 
உனது மனநிலை எப்படி இருக்கிறது? அவர்களுக்கு ஆபத்து நேரிடும்போது 
“எனக்கென்ன” என்று பேசாமல்‌ இருக்கிறாயா? நான்‌ வீட்டிலே சிறியவன்‌; சபை 
யிலே கணக்கிடப்படாதவன்‌; நான்‌ தகுதியிலே குறைந்தவன்‌ என்று மவுனமாக 
இருக்கிறாயா? நீ என்ன நிலையிலிருந்தால்‌ என்ன, உன்னை ஒடுக்கும்‌ 
மேலதிகாரியானால்‌ என்ன, துன்பப்படூத்தும்‌ உறவினர்‌ என்றாலென்ன, உன்னை 
புறக்கணிக்கும்‌ சகோதரனாயிருந்தால்‌ என்ன, நீ தகுந்த தருணத்தில்‌ கூறும்‌ ஒரு 
சிறிய சாட்சி பெரியதொரு அறுவடைக்கு வழிவகுக்கும்‌ என்பதை நினைவில்‌ 
வைத்துக்கொள்‌. சரீர குணத்துடன்‌ ஜீவனுள்ள தேவனை ஆராதிப்பவனாக 
நாகமான்‌ திரும்பிவந்தது அந்தச்‌ சிறுபெண்ணுக்கு எத்தனை மகிழ்ச்சியைக்‌ 
கொடுத்திருக்கும்‌! நீயும்‌ அந்த மகிழ்ச்சியைப்‌ பெற்றுக்கொள்ளவேண்டாமா? 
“பிதாவே! எந்த நிலையிலும்‌ எந்த: இடத்திலும்‌ தயங்காமல்‌ உமக்கு சாட்சி 
கூறும்படி எனக்கு தைரியத்தையும்‌, மனப்பலத்தையும்‌ ஈந்தருளும்‌. ஆமென்‌.” 
அனுதினமும்‌ தேவனுடன்‌ [se] செப்டம்பர்‌ - நவம்பர்‌ 201 


வாசிப்பு: எஸ்தர்‌ 6:1-14 


துராலோசனையால்‌ துயருற்றவள்‌ 
இந்தக்‌ காரியம்‌ ஆமானுக்கு நன்றாய்க்‌ கண்டதினால்‌ 
தூக்குமரத்தைச்‌ செய்வித்தான்‌. (எஸ்தர்‌ 5:14) 


நாம்‌ அதிகமாகக்‌ கண்டுகொள்ளாத பல பெண்கள்‌ வேதாகமத்திலே 
இருக்கிறார்கள்‌. அவர்களின்‌ ஒருத்தியே சிரேஷ்‌ என்பவள்‌. எஸ்தர்‌ ராணியின்‌ 
காலத்திலே, யூதரை அழிக்கவும்‌, எஸ்தரின்‌ வளர்ப்புத்‌ தந்தை மொர்தெகாயைக்‌ 
கொல்லவும்‌ வகைபார்த்த ஆமானின்‌ மனைவி இவள்‌. ராஜாவுக்கு எஸ்தர்‌ 
வைத்த விருந்துக்குத்‌ தன்னை அழைத்ததையிட்டு, எஸ்தரின்‌ அந்தரங்க 
யோசனையை அறியாத ஆமான்‌ பெருமையடைந்தான்‌. அத்துடன்‌ மொர்தெகாய்‌ 
மீது அவன்‌ கொண்டிருந்த ஆத்திரம்‌ அவன்‌ கண்களை மறைத்திருந்தது. இந்த 
நிலையில்‌ தன்‌ மனைவியையும்‌, நண்பர்களையும்‌ அழைத்துப்‌ பெருமையாகப்‌ 
பேசிக்கொண்டதுடன்‌, மொர்தெகாயைப்பற்றித்‌ தன்‌ மனதில்‌ உள்ளதையும்‌ 
ஆமான்‌ கூறுகின்றான்‌. நல்லாலோசனை கூறும்‌ மந்திரியாயிருந்து கணவனை 
நல்வழிப்படுத்தவேண்டிய மனைவி சிரேஷ்‌, ஆமானின்‌ கோபத்திற்குத்‌ தூப 
மிட்டாள்‌. அவனது மனநிலைக்கு ஏற்றபடி கூறினால்‌ அவன்‌ மகிழ்ச்சியடைவான்‌ 
என்றெண்ணியமாதிரி, ஆமான்‌ தூக்கிலிடவேண்டும்‌ என்று ஒரு துராலோசனை 
கூறினாள்‌. மொர்தெகாய்‌ யூத குலத்தான்‌ என்று அறிந்திருந்தும்‌, அவளது 
ஆலோசனை அபத்தமாகவேயிருந்தது. இறுதியில்‌ அவள்‌ கூறிய ஆலோசனைப்‌ 
பட்‌, மொர்தெகாய்‌ அல்ல; அவளது கணவன்‌ ஆமானே தூக்கிலிடப்பட்டான்‌. 

கர்த்தர்‌ வெறுக்கும்‌ ஆறு காரியங்களுக்குள்‌ “துராலோசனையைப்‌ 
பிணைக்கும்‌ இருதயமும்‌” ஒன்றாகும்‌ (நீதி.6:18). உணர்வுகளைத்‌ தூண்டிவிடும்‌ 
துராலோசனை கர்த்தரால்‌ வெறுக்கப்படுவதுடன்‌, ஜீவனுக்கும்‌ ஆபத்தை 
விளைவிக்கும்‌. தேவபிள்ளையே, நீ ஒரு மனைவியாக, ஆலோசனை சொல்ல 
நேரிடலாம்‌. அல்லது சாதாரணமாக நம்மிடம்‌ ஆலோசனைக்‌ கேட்பதற்காக, 
மற்ற சகோதர சகோதரிகள்‌ வரலாம்‌. ஆலோசனை பெறும்‌ நோக்கமின்றி, 
சாதாரணமாக தம்மைக்‌ குறித்தும்‌ சிலர்‌ நம்முடன்‌ பகிர்ந்துகொள்ளவும்‌ வரலாம்‌. 
அவர்களது உணர்வுகளை அறிந்துகொண்டு, அவர்களுடன்‌ எப்படி நடந்து 
கொள்ளவேண்டும்‌ என்பதில்‌ நமக்கு அவதானம்வேண்டும்‌. அவர்களின்‌ மனதிற்‌ 
கிசைய, அவர்கள்‌ நன்மதிப்பைப்‌ பெறும்‌ நோக்கத்திற்காக பேசுவது நல்லதல்ல. 
ஏசாயா 50:4ம்‌ வசனத்தைப்‌ ஊன்றிப்‌ படியுங்கள்‌. துக்கமோ, கோபமோ, கொலை 
வெறியோ இப்படியான உணர்வுகளைக்‌ கொண்டவன்கூட ஆத்துமாவில்‌ இளைப்‌ 
படைந்தவனே. ஆகவே, முதலில்‌ ஆலோசனைக்‌ கூறும்‌ தேவனிடமிருந்து 
ஞானத்தைப்‌ பெற்றுக்கொண்டு, பின்னர்‌ மற்றவர்களுக்கு நல்லாலோசனை 
வழங்குவோம்‌. இல்லையானால்‌ நமது ஆலோசனைகள்‌ ஆத்துமாக்களை 
அழிவுக்குட்படுத்துவதுடன்‌, நாமும்‌ பலத்த இழப்புக்குள்ளாகிவிட நேரிடலாம்‌. 
“பிதாவே, எத்தருணத்திலும்‌ துர்‌ஆலோசனைகளைத்‌ தவிர்த்து, ஞானமுள்ள 
ஆலோசனைகளை வழங்குவதற்கு ஆலோசனைக்‌ கர்த்தராகிய நீர்தாமே 
எனக்குக்‌ கிருபை ஈந்தருளும்‌. ஆமென்‌.” 
அனுதினமும்‌ தேவனுடன்‌ ட்ப செப்டைம்பர்‌ - நவம்பர்‌ 2௦11 


ஒனர 


வாசிப்பு: அப்போஸ்தலர்‌ 12:1-16 


உறுதியான விசுவாசம்‌ 


2 5 “அவர்கள்‌: நீ பிதற்றுகிறாய்‌ என்றார்கள்‌. அவளோ 
அலங்க அவர்தானென்று உறுதியாய்ச்‌ சாதித்தாள்‌...' (அப்‌. 12:15) 


ஆதிக்‌ கிறிஸ்தவர்கள்‌ துன்பப்படுத்தப்பட்டபோது, பேதுருவும்‌ ஏரோது 
ராஜாவினால்‌ சிறையில்‌ அடைக்கப்பட்டார்‌. அவரது விடூதலைக்காகச்‌ சபையார்‌ 
ஊக்கமாக ஜெபித்தார்கள்‌; ஜெபம்‌ கேட்கப்பட்டது; கர்த்தர்‌ ஒரு தேவதூதனை 
சிறைச்சாலைக்கு அனுப்பினார்‌. பேதுரு விடுதலையானார்‌. தேவதூதனாலே 
வீதியிலே விடப்பட்ட பேதுரு, விசுவாசிகள்‌ இருப்பார்கள்‌ என்று நம்பிய ஒரு 
வீட்டுக்குச்‌ சென்று கதவைத்‌ தட்டூகிறார்‌. பேதுருவுக்காக ஜெபிக்கும்‌ அநேகர்‌ 
உள்ளே இருந்தபோதும்‌, அவர்களில்‌ ஒருத்தி, ஜெபிப்பதுடன்‌ ஜெபத்தின்‌ 
பதிலைக்‌ கேட்பதற்கும்‌ தனது செவிகளைக்‌ கூர்மையாகவும்‌ வைத்திருந்தாள்‌. 
இல்லையானால்‌, கதவு தட்டப்பட்டவுடன்‌ அவள்‌ எப்படி ஓடி வந்தாள்‌? பேதுரு 
என்றறிந்ததும்‌ அவளுக்கு ஒரே குதூகலம்‌. கதவைத்‌ திறக்காமல்‌ உள்ளே 
ஓடியதிலேயே அவளது மகிழ்ச்சி விளங்குகிறது. ஆனால்‌, யாருமே அவளை 
நம்பவில்லை. “நீ பிதற்றுகிறாய்‌' என்றனர்‌. ஆனால்‌ அவளோ, உறுதியாய்ச்‌ 
சாதித்தாள்‌. அவள்தான்‌ ரோதை என்ற பெண்‌. 

தேவன்‌ ஜெபத்திற்குப்‌ பதில்‌ தருகிறார்‌ என்ற உறுதியான விசுவாசம்‌ 
இல்லாமல்‌ ஜெபிப்பதில்‌ என்ன பலன்‌? பதில்‌ கிடைக்கவேண்டூமென்றுதான்‌ 
அன்று அவர்கள்‌ ஜெபித்தார்கள்‌; பதில்‌ கிடைத்தபோதோ, அதனை அனுபவிக்க 
முடியாதபடிக்குச்‌ சந்தேகம்‌ தடையாக வந்துவிட்டது. ரோதைக்கு, பேதுருவின்‌ 
சத்தம்‌ மிகவும்‌ பழக்கப்பட்டிருக்கவேண்டும்‌. இல்லையானால்‌ உடனடியாக 
அவள்‌ கண்டுபிடித்திருக்க முடியாது. இதிலிருந்து அந்த விசுவாசக்‌ கூட்டத்தில்‌ 
அவள்‌ சுறுசுறுப்பான பெண்ணாகவும்‌, பேதுருவின்‌ அருகிலிருந்து அவரது 
பிரசங்கங்களைக்‌ கேட்பவளாகவும்‌ இருந்திருக்கவேண்டும்‌ என்பது தெரிகிறது. 
அடுத்தது, ஜெபத்திற்குத்‌ தேவன்‌ பதில்‌ கொடுக்கிறவர்‌ என்ற விசுவாசம்‌ அவளது 
உள்ளத்தில்‌ ஊறியிருந்தது. அதனால்தான்‌ மற்றவர்கள்‌ அதட்டியபோதும்‌ அவள்‌ 
அதைரியப்படவில்லை. பேதுருதான்‌ என்று உறுதியாய்ச்‌ சாதித்தாள்‌. 


நவ 


விசுவாசக்‌ கூட்டத்தாராகிய நமது விசுவாசத்தைக்‌ குலைத்துப்போடும்‌ 
“சந்தேகம்‌' என்ற சத்துரு நமக்குள்ளேயே இருக்கிறது. இது மற்றவர்களையும்‌ 
அதைரியப்படுத்தும்‌. ஆக, இதற்கு இடமளிக்காமல்‌, உறுதியான விசுவாசத்தை 
நமக்குள்‌ வளர்த்துக்கொள்வோமாக. “இயேசுவே சீக்கிரம்‌ வாரும்‌' என்று 
ஜெபிக்கும்‌ நாம்‌, அவர்‌ வந்து வாசற்படியில்‌ நிற்கும்போது, அவரல்ல என்று 
சாதிப்போமா? அல்லது, அவர்தானென்று ஓடிச்செல்லுவோமா? முதலில்‌, அவரது 
சத்தத்தை அறியும்படி ஜெபத்தில்‌ தரித்திருப்போம்‌. அடூத்து, உறுதியான 
விசுவாசத்தில்‌ நிலைத்திருப்போமாக. அப்போது தவறிவிடமாட்டோம்‌. 
“பிதாவே! உமது சத்தத்திற்குச்‌ செவிசாய்த்து, என்‌ ஜெபத்திற்கு நீர்‌ பதில்‌ தருவீர்‌ 
என்று விசுவாசத்தில்‌ உறுதியாயிருக்க கிருபை தாரும்‌. ஆமென்‌.” 
அனுதினமும்‌ தேவனுடன்‌ 90} செப்டெம்பர்‌ - நவம்பர்‌ 2௦1 


வாசிப்பு: யோவான்‌ 4:4-42 


[27] 
b சுவிசேஷகீயாகிய சமாரியப்‌ பெண்‌ 


26 சாட்சி சொன்ன அந்த ஸ்திரீயினுடைய வார்த்தையினிமித்தம்‌ 
அந்த ஊரிலுள்ள சமாரியரில்‌ அநேகர்‌ அவர்மேல்‌ (இயேசு) 
சளி விசுவாசமுள்ளவர்களானார்கள்‌.' (யோவான்‌ 4:39) 

இவள்‌ யார்‌? சமாரிய தேசத்தில்‌ சீகார்‌ ஊரைச்‌ சேர்ந்தவள்‌. புறஜாதிப்‌ 
பெண்ணாகிய இவளது வாழ்க்கை சமூகத்தினால்‌ ஏற்றுக்கொள்ளப்படவில்லை 
என்பது, அவள்‌ நடுப்பகலில்‌ தனியே தண்ணீர்‌ மொண்டுகொள்ள வந்ததிலிருந்து 
விளங்குகிறது. யாக்கோபின்‌ கிணறு அங்கேயிருந்தது. இந்தக்‌ கிணற்றுக்கு 
வருவதிலும்‌ பார்க்க, மறுபடியும்‌ தாகம்‌ உண்டாகாத தண்ணீர்‌ கிடைத்தால்‌ அது 
அவளுக்கு வசதிபோலத்‌ தோன்றியது. ஆனால்‌ நடந்தது என்ன? தன்னுடைய 
பாவ ஜீவியத்தின்‌ அந்தரங்க இருளைக்‌ கண்டுவிட்ட மேசியாவை அவள்‌ அந்தக்‌ 
கிணற்றண்டையிலே கண்டூவிட்டாள்‌. அவளது இருண்ட வாழ்வில்‌ ஒரு மாற்றம்‌ 
உண்டானது. அவளால்‌ அதனை அடக்கி வைக்கமுடியவில்லை. தான்‌ வந்த 
நோக்கத்தையும்‌ மறந்தாள்‌. குடத்தையும்‌ விட்டுவிட்டு ஊருக்குள்ளே ஓடினாள்‌. 
மற்றவர்களுக்கும்‌ அறிவித்தாள்‌. அவளும்‌ ஊராரும்‌ விடுதலையானார்கள்‌. 

இப்‌ பெண்‌ பகிரங்கமாகவே பாவியென்று கணிக்கப்பட்டவள்‌. ஆனாலும்‌ 
அவளுக்கு நியாயப்பிரமாணம்‌, யாக்கோபின்‌ வரலாறு, மேசியாவின்‌ வருகை 
இவற்றைப்‌ பற்றிய அறிவும்‌ இருந்தது. இல்லையானால்‌ இயேசுவிடமே கேள்வி 
கேட்டிருப்பாளா? ஆனால்‌ அறிவு அவளுக்கு விடுதலையளிக்கவில்லை. இயேசு 
அவளிடமே குடிக்க தண்ணீர்‌ கேட்டார்‌. ஆண்டவரின்‌ புண்படுத்தாத ஞானமுள்ள 
வார்த்தைகள்‌ அவளது வாழ்க்கையையே மாற்றிவிட்டது. அதன்பின்‌ அவளால்‌ 
சும்மா இருக்கமுடியவில்லை. தனது நிலைமையை மறந்தாள்‌. வெட்கத்தை 
மறந்தாள்‌. மற்றவர்கள்‌ தான்‌ சொன்னதை ஏற்றுக்கொள்வார்களோ என்று அவள்‌ 
சந்தேகிக்கப்படவில்லை. தான்‌ பெற்ற விடுதலையை மற்றவர்களுக்கு அறிவிக்க 
ஓடினாள்‌. கூறினாள்‌; மக்கள்‌ வந்தார்கள்‌; விசுவாசிகளானார்கள்‌. 

பிரியமானவனே, அந்த சமாரியப்‌ பெண்‌, தான்‌ மீட்கப்பட்ட தினாலேயே 
மீட்பின்‌ செய்தியை அவளால்‌ பிறருக்கும்‌ கூறமுடிந்தது. அவள்‌ பெற்றுக்கொண்ட 
மீட்பு ஒரு வற்றாத ஊற்றையே அவளது உள்ளத்தில்‌ உண்டாக்கிவிட்டது. 
மீட்பைப்‌ பெற்ற அவள்‌ தன்னை மறந்தாள்‌; தன்‌ நிலையை மறந்தாள்‌. கிராமத்து 
மக்கள்‌ தன்னை ஏற்றுக்கொள்வார்களோ என்று சந்தேகம்கூட வரவில்லை. 
ஓடோடிச்‌ சென்று தனது சாட்சியைச்‌ சொன்னாள்‌. அந்தச்‌ சாட்சி அநேகரின்‌ 
மீட்புக்கு வழிவகுத்தது. ஆம்‌, சுவிசேஷத்தை அறிவுபூர்வமாக அல்ல; அனுபவ 
ரீதியாக ஒருவன்‌ ருசித்திருப்பானேயாகில்‌ அவனே நல்ல செய்தியை அறிவிக்கத்‌ 
தகுதி பெற்றவன்‌. தேவபிள்ளையே! நீ மீட்கப்பட்டிருக்கிறாயா? தாமதிக்காமல்‌ 
இன்றே அந்த நற்செய்தியை மற்றவர்களுக்கு அறிவிக்க விரைந்து செல்வாயா! 
“என்‌ மீட்பரான இயேசுவே! நீர்‌ எனக்களித்த மீட்பை நான்‌ எனக்குள்‌ அடக்கி 
வைக்காமல்‌, உமது மீட்பின்‌ சுவிசேஷத்தை அநேகருக்கு அறிவிக்கத்தக்க 
கிருபையை எனக்கு ஈந்தருளும்‌. ஆமென்‌.” 
அனுதினமும்‌ தேவனுடன்‌ 91 செப்டைம்பர்‌ - நவம்பர்‌ 2011 


வாசிப்பு: லூக்கா 7:36-50 
டட பொங்கி வழியும்‌ உள்ளம்‌ 
27 பாவியாகிய ஒரு ஸ்திரீ... ஒரு பரணியில்‌ பரிமளதைலம்‌ 

கொண்டுவந்து... அவருடைய பாதங்களை முத்தஞ்செய்து. 
ஞாயிறு பரிமளதைலத்தைப்‌ பூசினாள்‌." (லூக்கா 7:37.38) 

பரிசேயன்‌ சமுதாயத்திலே மதிப்புப்‌ பெற்றவன்‌. அவனது அழைப்புக்‌ 
கிணங்க ஆண்டவர்‌ அவனது வீட்டிற்கு விருந்துக்குச்‌ சென்றார்‌. அந்த ஸ்திரீயோ 
பாவியானவள்‌ என்று ஊராரினாலே அறியப்பட்டவள்‌. அப்படிப்பட்டவள்‌ ஒரு 
பரிசேயன்‌ வீட்டில்‌ நடக்கும்சமயம்‌, தீர்க்கதரிசி என்று பரிசேயனால்‌ கணிக்கப்பட்ட 
அவர்‌ வந்திருக்கும்போது, அவனது வீட்டிற்கு அழையாத விருந்தாளியாக 
செல்லுவது என்பது முடியாதக்‌ காரியமே. ஆனால்‌, அவளுக்கோ சூழ்நிலை 
மறந்துவிட்டது; பரிசேயன்‌ வீடு என்பதும்‌ மறந்துவிட்டதுபோலும்‌! இயேசு ஒருவரே 
அவளது கண்முன்னே நின்றார்‌. வீட்டிற்குள்‌ சென்றாள்‌; அவளது கையிலே 
பரிமள தைலம்‌ அடைக்கப்பட்ட உயர்ரக போத்தல்‌ இருந்தது. அது மிகவும்‌ 
விலையேறப்பெற்றது. அதனை சேகரிக்க எத்தனை ஆண்டுகள்‌ சென்றனவோ 
நாமறியோம்‌. அவள்‌ இயேசுவின்‌ அருகே வந்து அழுதாள்‌: அவர்‌ பாதங்களைக்‌ 
கண்ணீரினால்‌ நனைத்தாள்‌; தன்‌ மயிரினாலே துடைத்தாள்‌; கொண்டுவந்த 
போத்தலை உடைத்து தைலத்தை அவரது கால்களில்‌ ஊற்றினாள்‌. அன்று 
இயேசுவுக்கு அர்ப்பணிப்பதற்கு அந்தத்‌ தைலத்தைவிட மேலானது எதுவும்‌ 
அவளிடம்‌ இருக்கவில்லை. அவள்‌ ஊற்றிய தைலத்தின்‌ நறுமணம்‌ அந்த முழு 
அறையையும்‌ நிரப்பிற்று. 

அவள்‌ பெற்றிருந்த விடுதலை அவளது தள்ளப்பட்ட நிலைமையையே 
மறக்கச்செய்திருந்தது. அவளது செயலானது, “இவள்‌ செய்த அநேக பாவங்கள்‌ 
மன்னிக்கப்பட்டது; இவள்‌ மிகவும்‌ அன்புகூர்ந்தாளே”(லூக்‌.7:47) என்று இவளைக்‌ 
குறித்து இயேசுவையே சாட்சி சொல்லவைத்தது. ஆம்‌, நமது பாவங்கள்‌ 
மன்னிக்கப்பட்டு, மெய்யான விடுதலை நமக்குக்‌ கிடைக்குமானால்‌, சூழ்நிலைக 
ளென்ன, மனுஷர்‌ என்ன, நமது பழைய சீர்கெட்ட வாழ்க்கை என்ன, எதுவுமே 
நமது மகிழ்ச்சியை தடுத்து நிறுத்திவிடமுடியாது. நம்மை மீட்டுவிட்ட நேசரின்மீது 
நம்‌ உள்ளத்தில்‌ எழும்பும்‌ நன்றிப்‌ பெருக்கையும்‌, அவற்றின்‌ பிரதிபலிப்பாகிய 
கிரியைகளையும்‌ யாரும்‌ தடைசெய்யமுடியாது. நம்மையோ, நம்மிடமுள்ள அதி 
உயர்ந்த பொருளையோ, நமது தாலந்துகளையோ நம்‌ மீட்பர்‌ பாதத்தில்‌ 
ஊற்றிவிடுவதை யாரும்‌ தடுக்கவும்‌ முடியாது. 

மீட்கப்பட்ட தேவபிள்ளையே, உன்‌ பாவம்‌ உனக்கு மன்னிக்கப்பட்ட 
உறுதி உனக்குண்டா? பின்னே ஏன்‌ பயம்‌? உன்‌ விடுதலையை மறைத்து 
வைக்காதே. உன்‌ விடுதலையின்‌ நறுமணம்‌ பிறருக்கும்‌ பரம்பட்டும்‌. உன்‌ 
உள்ளம்‌ பொங்கிவழியட்டும்‌. உன்‌ கண்கள்‌ ஆனந்த கண்ணீரைச்‌ சொரியட்டும்‌. 
“என்‌ மீட்பரே! நீர்‌ எனக்களித்த மீட்பின்‌ மகிழ்ச்சியை மறைத்து வைக்காமல்‌, 
இன்றிலிருந்தே பகிரங்கமாக என்‌ விடுதலையைப்‌ பகிர்ந்துகொள்ள எனக்குப்‌ 
பெலன்‌ தந்தருளும்‌. ஆமென்‌.” 
அனுதினமும்‌ தேவனுடன்‌ செப்டைம்பர்‌ - நவம்பர்‌ ௧௨௦0 


வாசிப்பு: யோவான்‌ 11:1-45 


கேட்கப்படாத ஜெபம்‌ 
ஆண்டவரே நீர்‌ இங்கேயிருந்தீரானால்‌. என்‌ சகோதரன்‌ 
மரிக்கமாட்டான்‌.' (யோவான்‌ 11:21) 


இந்த சின்ன ஜெபத்தை இரு சகோதரிகள்‌ ஏறெடூத்தார்கள்‌; ஆனால்‌, 
மார்த்தாள்‌ ஜெபித்தபின்பு கிரியை நடப்பிக்காத இயேசு மரியாள்‌ ஜெபித்ததும்‌ 
உடனே பதிலளித்தார்‌. இது ஏன்‌? மார்த்தாள்‌ குடும்பத்தில்‌ மூத்தவள்‌. 
தங்கை மரியாளுடனும்‌, தம்பி லாசருவுடனும்‌ வாழ்ந்து வந்தாள்‌. திடிரென 
லாசரு வியாதிப்பட்டு மரித்து போனான்‌. இக்‌ குடும்பத்தை மிகவும்‌ நேசித்த 
இயேசுவிடம்‌ லாசரு வியாதிப்பட்ட செய்தியை அனுப்பியும்‌, அவன்‌ மரித்து, 
நான்கு நாட்களின்‌ பின்பே இயேசு வருகிறார்‌. மார்த்தாளுக்கு உணர்ச்சிகள்‌ 
கொந்தளித்தன. இயேசுவிடம்‌ ஓடிச்சென்று இந்த ஜெபத்தைச்‌ செய்தாள்‌; 
பின்னர்‌. மார்த்தாள்‌ இயேசுவிடம்‌ மரியாளை அழைத்துச்‌ சென்றபோது, 
மரியாளும்‌ இதே ஜெபத்தைத்தான்‌ செய்தாள்‌. ஆனால்‌, அப்புறம்‌ எதுவும்‌ 
பேசவில்லை. இயேசுதாமே அக்குடூம்பத்தின்‌ கண்ணீரைத்‌ துடைத்தார்‌. 

மார்த்தாளும்‌ இயேசுவை விசுவாசித்தாள்‌; ஆனால்‌ அவளது 
உள்ளமோ உணர்ச்சிவசப்பட்டு தளும்பியதுமாயிருந்தது. இல்லையானால்‌, 
இயேசுவுக்கே உயிர்த்தெழுதலைப்பற்றிய பாடமொன்று நடாத்தியிருப்பாளா? 
இயேசு கல்லைப்‌ புரட்டூங்கள்‌ என்று கூறியபோது, இவருக்கு எதுவுமே 
தெரியாது என்று நினைத்தவளைப்போல, “ஆண்டவரே இப்பொழுது நாறுமே; 
நாலு நாளாயிற்றே” என்று யாவுமறிந்த ஆண்டவருக்கே கூறியிருப்பாளா? 
ஆனால்‌, மரியாளோ அமைதியாக நின்றாள்‌. 
| தேவபிள்ளையே, “விசுவாசிக்கின்றவன்‌ பதறான்‌” என்பது வேத 
வாக்கு. ஆண்டவரிடம்‌ நீ ஒரு காரியத்தை ஒப்புவித்தாயானால்‌, அவர்‌ 
பிந்துவதுபோலக்‌ காணப்பட்டாலும்‌ அமர்ந்திருக்கக்‌ கற்றுக்கொள்‌. இந்த 
வீட்டில்‌ நடந்ததை பலதடவை படித்தும்‌ விசுவாசித்தும்‌ இன்னும்‌ தயக்கம்‌ 
ஏன்‌? உன்‌ ஜெபத்திற்குப்‌ பதில்‌ வருவதற்கு நீயே தடையாக மாறிவிடாதே. 
ஆண்டவரை உணர்ச்சிவசப்பட்டு அல்ல; உன்‌ உள்ளான உணர்வுடன்‌ 
அவரை அறிந்துகொள்‌. உணர்ச்சிகள்‌ பின்னர்‌ அடங்கிவிடும்‌. ஆண்டவர்‌ 
முந்துகிறவரும்‌ அல்ல; பிந்துகிறவரும்‌ அல்ல. இயேசுவிடம்‌ ஒப்புவித்ததை 
அவர்‌ நடத்திடுவார்‌ என்று, “நீ விசுவாசித்தால்‌ தேவனுடைய மகிமையைக்‌ 
காண்பாய்‌”. இந்த அனுபவம்‌ சும்மா வந்துவிடாது; அனுதினமும்‌ நீ ஆண்டவர்‌ 
பாதத்தில்‌ காத்திருந்து அவரை அறிந்துகொள்ளும்‌ அறிவில்‌ வளரவேண்டும்‌. 
அவரது வாக்குகளால்‌ உன்‌ இதயத்தை நிரப்பவேண்டும்‌. அப்போது மரணம்‌ 
நேரிட்டாலும்‌ நீ பதறிப்போகமாட்டாய்‌. இயேசுவே பதில்‌ என்பதை அறிவாய்‌. 
“நேச பிதாவே! என்‌ ஜெபங்கள்‌ கேட்கப்படூவதற்கு நானே தடையாக இராத 
படிக்கு, நான்‌ எந்த நிலையிலும்‌ பதறிப்போகாவண்ணம்‌, விசுவாசத்தில்‌ 
உறுதியாயிருக்க எனக்கு உதவி செய்தருளும்‌. ஆமென்‌.” 


வாசிப்பு: லூக்கா 1:24-38; 2:24-35 


ஆசீர்வதிக்கப்பட்டவளா? 


2 9 கிருபை பெற்றவளே. வாழ்க. கர்த்தர்‌ உன்னுடனே இருக்கிறார்‌. 
ஸ்திரீகளுக்குள்ளே நீ ஆசீர்வதிக்கப்பட்டவள்‌...' (லூக்கா 1:28) 


ஒரு புருஷனுக்கு நியமிக்கப்பட்டும்‌, புருஷனையறியாத கன்னிப்பெண்‌ 
ணாகிய மரியாளுக்கே இவ்வார்த்தை தேவதூதனாலே கூறப்பட்டது. வாக்குப்‌ 
பண்ணப்பட்ட மேசியா இவள்‌ வயிற்றில்‌ பிறக்கப்போகின்றார்‌ என்றால்‌ இவள்‌ 
ஆசீர்வதிக்கப்பட்டவள்தானே. ஆனால்‌, நடந்தவற்றைப்‌ பார்த்தால்‌ அப்படியா 
தெரிகிறது? புருஷனையறியாத கன்னிப்பெண்‌ கருத்தரிப்பது ஒரு ஆசீர்வாதமா? 
அவளது புருஷனாகப்‌ போகிறவனே அவளைச்‌ சந்தேகிக்கின்றான்‌ என்றால்‌ அது 
ஆசீர்வாதமா? தான்‌ வசித்த வீட்டைவிட்டுப்‌ புறப்பட நேர்ந்தது ஆசீர்வாதமா? 
சத்திரத்திலும்‌ இடம்கிடைக்காமல்‌ அலைந்தது ஒரு ஆசீர்வாதமா? ஒரு அனாதை 
யைப்போல மாட்டூத்தொழுவத்திலே பிள்ளையைப்‌ பெற்றது ஆசீர்வாதமா? 
இத்தனை கஷ்டத்தின்‌ மத்தியிலும்‌, தான்‌ பெற்றெடூத்து வளர்த்த பிள்ளை, தன்‌ 
தாயாரென்றும்‌ பாராமல்‌, “இவர்களே என்‌ தாயும்‌ சகோதரர்களும்‌” என்று வேறு 
யாரையோ காட்டினாரே இது ஆசீர்வாதமா? அவளது மூத்த மகன்‌ யூதராலும்‌, 
ஆசாரியராலும்‌ வெறுக்கப்பட்டு, கொலைக்குற்றம்‌ சாட்டப்பட்டு, சிலுவையில்‌ 
மரிக்க நேர்ந்ததே, அது ஆசீர்வாதமாகுமா? 

ஆம்‌, நமது மாம்ச கண்களின்படி மரியாள்‌ ஆசீர்வதிக்கப்பட்டவள்தானா 
என்ற சந்தேகம்‌ எழும்புவது நியாயமானதே. ஆனால்‌ கர்த்தரோ அவள்‌ 
ஆசீர்வதிக்கப்பட்டவள்‌ என்கிறார்‌. அது எப்படி? இஸ்ரவேலுக்கு மகிமையும்‌, 
புறஜாதிகளுக்கு ஒளியும்‌, சகல ஜனங்களுக்கு இரட்சிப்பும்‌ வழங்கப்‌ பிறந்த 
இயேசு, தேவசித்தத்தை நிறைவேற்றவேண்டுமானால்‌, “உன்‌ ஆத்துமாவையும்‌ 
ஒரு பட்டயம்‌ உருவிப்போகும்‌” என்று சிமியோனினால்‌ கூறப்பட்ட தீர்க்கதரிசனம்‌ 
மரியாளின்‌ வாழ்க்கையிலே நிறைவேறவேண்டியதாயிற்று. இஸ்ரவேலரும்‌, புற 
ஜாதியினரும்‌, உலகத்தின்‌ சகல ஜனங்களும்‌ இரட்சிப்படையவேண்டுமானால்‌, 
மரியாளும்‌ தேவசித்தத்துக்குத்‌ தன்னைப்‌ பூரணமாக ஒப்புவிக்கவேண்டியிருந்தது. 
அதற்குக்‌ கீழ்ப்படியும்படி தேவகிருபை பெற்ற அவள்‌ ஆசீர்வதிக்கப்பட்டவளே. 

நான்‌ ஆசீர்வதிக்கப்பட்டிருக்கின்றேனா என்று சந்தேகிக்கும்‌ தேவ 
பிள்ளையே, உன்‌ மாம்சக்‌ கண்களை மூடிவிட்டு, ஆவிக்குரிய கண்களைத்‌ 
திறந்து பார்‌. உன்‌ கண்ணீர்‌ எத்தனை ஆத்துமாக்களின்‌ விடுதலைக்கு நீர்க்கால்‌ 
களாக அமைந்திருக்கிறது என்பதைப்‌ பார்‌. உன்‌ வேதனையின்‌ அனுபவங்கள்‌ 
எத்தனை பேருக்கு ஆறுதலின்‌ செய்தியாக மாறுகின்றது என்பதைப்‌ பார்‌. நீ 
ஆசீர்வதிக்கப்பட்டவள்தான்‌! எழுந்து மகிழ்ந்து களிகூரு! 
“என்‌ துன்ப அனுபவங்கள்‌ அநேகருக்கு ஆறுதலின்‌ வாய்க்காலாக மாறியதால்‌, 
கர்த்தாவே, நான்‌ என்றும்‌ உம்மையே துதிப்பேன்‌. ஆமென்‌.” 


அனுதினமும்‌ தேவனுடன்‌ 9a செப்டைம்பர்‌ - நவம்பர்‌ 2011 


வாசிப்பு: அப்‌.12:11-17; கொலோ.4:14-18 


தவி . ௯ . 
சிறிதானாலும்‌ கர்த்தருக்கே 
3 O “அங்கே அநேகர்‌ கூடி ஜெபம்‌ பண்ணிக்கொண்டிருந்தார்கள்‌.' 
(அப்போஸ்தலர்‌ 12:12) 
[22 


வேதத்தில்‌ நூற்றுக்கும்‌ அதிகமான பெண்களைப்‌ பற்றிக்‌ குறிப்பிடப்பட்‌ 
டூள்ளது. இவர்களுக்குள்‌ குறிப்பிட்ட ஒரு சிலரைப்‌ பற்றி இம்மாதம்‌ முழுவதும்‌ 
தியானித்தோம்‌. நிச்சயமாக இப்பெண்களின்‌ வாழ்க்கைமுறை குணாதிசயங்கள்‌ 
நம்‌ எல்லோருக்குமே ஆறுதலாகவும்‌, ஆலோசனை வழங்குவதாயும்‌, எச்சரிக்‌ 
கையாகவும்‌, உற்சாகமளிப்பதாகவும்‌ இருந்திருக்குமென்று கர்த்தருக்குள்‌ நான்‌ 
விசுவாசிக்கிறேன்‌. ஆகவே, தேவன்‌ நம்மை எதற்காக அழைத்துள்ளார்‌; நம்மிடம்‌ 
என்ன எதிர்பார்க்கிறார்‌; நாம்‌ கர்த்தருக்காக என்ன செய்கிறோம்‌; எப்படி ஜீவிக்கி 
றோம்‌; பிறருக்கு நம்மால்‌ பயனுண்டா; அல்லது பிறருக்கு இடறலளிப்பவர்களாக 
இருக்கிறோமா; இப்படியான கேள்விகளை நாமே நம்மிடத்தில்‌ கேட்டூ, நமது 
வாழ்வைச்‌ சீர்செய்வது நல்லது. நமது அழைப்பை உறுதிப்படுத்திக்கொண்டு 
சிறிதாயினும்‌ பெரிதாயினும்‌ தேவ மகிமைக்காகவே உழைப்போமாக. 

கர்த்தருக்காக என்னால்‌ எதுவும்‌ செய்யமுடியாது என்று உங்களில்‌ 
யாராவது தவிக்கின்றீர்களா? இதோ, மாற்கு என்னும்‌ பெயர்கொண்ட யோவானு 
டைய தாயாகிய மரியாளைப்‌ பாருங்கள்‌. இவளை நாம்‌ வேதாகமத்திலே 
அடிக்கடி சந்திக்கமுடியாது. இவள்‌ சாதாரணமான ஒரு தாய்‌. இவள்‌ கர்த்தருக்‌ 
காக பெரிய காரியங்களைச்‌ செய்தாள்‌ என்றோ, பெயர்பெற்ற ஊழியக்காரி 
என்றோ பெயரெடூக்கவில்லை. ஆனால்‌, இத்தாய்‌ செய்த ஒரு சிறு ஊழியம்‌ 
அழகாயிருந்தது. விசுவாசிகள்‌ கூடி ஜெபிப்பதற்காக, ரோமப்‌ பேரரசின்‌ எதிர்ப்பை 
யும்‌ பொருட்படுத்தாது, தன்‌ வீட்டு வாசலைத்‌ திறந்துவிட்டாள்‌. அவள்‌ செய்தது 
அவ்வளவே. அது எத்தனை பெரிய காரியம்‌! சிறையிலிருந்து விடுதலையான 
பேதுருவும்‌ நேராக வந்தது இவளது வீட்டூக்குத்தான்‌. 

தேவபிள்ளையே, கர்த்தருக்காகப்‌ பெரிய காரியங்களைச்‌ செய்ய 
வாஞ்சிப்பது நல்லதுதான்‌. ஆனால்‌, கர்த்தர்‌ நம்மிடம்‌ எதிர்பார்ப்பது பெரிய 
காரியம்‌ அல்ல; உண்மையுள்ள காரியத்தைத்தான்‌. சிறிதோ, பெரிதோ, அதனை 
உண்மையுடன்‌ நிறைவேற்றுவதே உகந்த ஊழியமாகும்‌. உங்களால்‌ பெரிய 
ஊழியங்களைச்‌ செய்யமுடியாவிட்டாலும்‌, உங்கள்‌ வீடுகளை ஜெபத்திற்காக 
வும்‌, வேதப்‌ படிப்பிற்காகவும்‌, பிறரின்‌ ஆறுதலுக்காகவும்‌ திறந்துவிடலாமே. 
அதனாலுண்டாகும்‌ ஆசீர்வாதத்தையும்‌, மகிழ்ச்சியையும்‌ நீங்கள்‌ நிச்சயம்‌ 
பெற்றுக்கொள்வீர்கள்‌. கர்த்தருக்காக என்னச்‌ செய்யலாம்‌ என்று சிந்தனையில்‌ 
நேரத்தை வீணாக்காமல்‌, ஏதாவது செய்யப்‌ பிரயாசப்படூங்கள்‌. நமது காலம்‌ 
குறுகியது. கிடைக்கின்ற சந்தர்ப்பங்களை நழுவவிடாதிருப்போமாக. 
“கிருபை நிறைந்த பிதாவே! உமக்காக ஏதாவது செய்ய, நீர்‌ எனக்குத்‌ தந்த 
வாய்ப்புக்களை ஜெபத்திற்குத்‌ திறந்துவிட என்னை வழிநடத்தும்‌. ஆமென்‌.” 

FEBA 911 7.15 a.m. (திங்கள்‌, செவ்வாய்‌) 
கந்துரட FM 6.30 p.m. 

(சனி தவிர்ந்த ஏனைய நாட்களில்‌) 

LBC வர்த்தகசேவை - ஞாயிறு 5.30 ற.ற. 
வெற்றி FM தினமும்‌ 5.45 8.10. 


சிங்களம்‌ 


SLBC கிதுனு லமா ஹமுவ 

ஞாயிறு 5.35 0.10. (ஒன்றுவிட்ட ஞாயிறுதோறும்‌) 

ருகுணு FM 107.4 - ஜீவன நதிய - ஞாயிறு 11.30 ௮.௮ 
ருகுணு 114 107.4 குருலு கெதல - புதன்‌ 4.45 ற.. 
ரஜரட்ட FM 102.4 - ஜீவன நதிய - ஞாயிறு 4.15 ற.ற. 
கந்துரட்ட FM 102.4 - குருலு கெதல - புதன்‌ 4.45 ற.ற. 
ரஜரட்ட FM - குருலு கெதல - சனி 11.00 8.10. 

சியத FM 90.9/ 98.6 - லகீரு கிரண தினமும்‌ 5.45 ற.ற. 


எமது 
வானொலி 

நினைவுபடுத்துகிறோம்‌ 


எமது வெளியீடுகளை 
புதிதாக பெற 
விரும்புகிறவர்கள்‌ மற்றும்‌ 
எமது வெளியீடுகளை 
தொடர்ந்து பெற்றுவரும்‌ 
சந்தாதாரர்களுக்காக எமது : 
சந்தா கட்டண விபரங்கள்‌ 
கீழே தரப்பட்டுள்ளன. 


ஒரு வருடத்திற்கான சந்தா 
இலங்கையில்‌ உள்ளவர்களுக்கு - ரூ. 600.00 
தென்னாசிய நாடுகளில்‌ உள்ளவர்களுக்கு - ரூ. 1,500.00 
மத்திய கிழக்கு நாடுகளில்‌ உள்ளவர்களுக்கு - ரூ. 1,500.00 
ஐரோப்பிய நாடுகளில்‌ உள்ளவர்களுக்கு - ரூ. 2,500.00 
அமெரிக்க நாடுகளில்‌ உள்ளவர்களுக்கு - ரூ. 2,500.00 
உங்கள்‌ சந்தா ரணத்தை 


மணியோடர்‌ மூலம்‌ பணம்‌ அனுப்புவதாயின்‌: “கொடூபட வேண்டிய 
இடம்‌” என்ற இடத்தில்‌ சினமன்‌ கார்டின்ஸ்‌ (CINNAMON GARDENS POST 
OFFICE) என்றும்‌, பணம்‌ பெறுபவரின்‌ பெயர்‌ என்ற இடத்தில்‌ (BACK TO 
THE BIBLE) என்றும்‌ குறிப்பிட்டு அனுப்ப்வும்‌. 

காசோலை மூலம்‌ அனுப்புவதாயின்‌: (BACK TO THE BIBLE) என்ற 
பெயருக்கு காசோலை எழுதவும்‌. 


மேலே குறிர்பிடம்பட்ட விதங்களில்‌ பனம்‌ அலங்பவதில்‌ உங்களுக்கு சிரமம்‌ அல்லது 
சிக்கல்கள்‌ ஏதும்‌ கிநக்குமானால்‌ எம்மோடு தொடர்[கொள்ளுங்கள்‌. 


இங்கிலாந்து மற்றும்‌ கனடாவில்‌ உள்ளவர்களுக்கு 

பணம்‌ அனுப்பிவைக்க விசேஷ ஏற்பாடுகள்‌ செய்யப்பட்டுள்ளன. 

விபரங்களுக்கு எம்மோடு தொடர்புகொண்டு விசாரிக்கவும்‌. 
(சந்தாதாரருக்கான படிவம்‌ மறஙக்கத்தில்‌ உள்ளது) 

சந்தா 
படனம்‌ 


எமது வெளியீடுகளை புதிதாக பெற்றுக்கொள்ள விரும்புகிறவர்‌ 
கள்‌, அல்லது உங்களுக்குத்‌ தெரிந்த புதியவர்களுக்கு இப்புத்தகத்தை 
அறிமுகப்படுத்த விரும்பினால்‌ இந்த படிவத்தை தெளிவாக நிரப்பி 
அனுப்பவும்‌. 

நீங்கள்‌ ஏற்கனவே எமது வெளியீடுகளைப்‌ பெற்றுவரும்‌ 
சந்தாதாரராயின்‌ உங்கள்‌ பெயர்‌, முகவரியுடன்‌ உங்கள்‌ கணனி 
இலக்கத்தையும்‌ குறிப்பிட்டு எழுதியனுப்புங்கள்‌. உங்கள்‌ முகவரியில்‌ 
மாற்றம்‌ ஏதும்‌ இருக்குமானால்‌ உங்கள்‌ புதிய முகவரியுடன்‌ உங்கள்‌ 
பழைய முகவரியையும்‌ குறிப்பிட மறவாதீர்கள்‌. 


வ) (முடிந்தால்‌ ஆங்கிலத்தில்‌ நிரப்பவும்‌) 

எந்த மாதத்திலிருந்து எமது வெளியீடுகளைப்‌ பெற்றுக்கொள்ள 


நனம்‌ ப அண்‌ ஆடி 
நீங்கள்‌ புதிய சந்தாதாரரா, பழைய சந்தாதாரரா? காசாக 


இப்‌ படிவத்துடன்‌ ரூபா.............................. ஐ காசோலை / மணி ஓடர்‌ 
மூலம்‌ அனுப்பி வைத்துள்ளேன்‌. 


அனுப்பியவர்‌ பெ 

எபேசியர்‌ 5 மகி 
பிலிப்பியர்‌ | இ 
ஏசாயா 49.50.51 | பிலிப்பியர்‌ 2 பிட 
| ஏசாயா 55-58 [பிலிப்பியர்‌ 4 இ 
கொலோ. | இ 
| ஏசாயா 62,63,64 | கொலோ. 2 | 
கொலோ. 3 | 
எரே. 123 கொலோ. 4 | 
எரே. 45 ]1தெசலோ. | ] 
| 
| எரே. 17.18.19 | 2தெசலோ. | | 
எரே. 23,24 2தெசலோ. 3 இடு 
எரே. 25,26 

எரே. 27,28,29 

எரே. 43,44 
எரே. 45-48 
எரே. 49-50 


பரிசுத்த வேதாகமத்தை ஓராண்டிற்குள்‌ 
வாசித்து முடிப்பதற்கான கால அட்டவணை 

எசே. 14-15 எபி. 7 
எசே. 16 எபி. 8 
எசே. 17-18 [எபி 9 


எசே. 21.22 |எபி. 10:26-39 
எசே. 23.24 எபி. 11:1-21 
எசே. 25-26 (எபி. 1 1:22-40 
எசே. 27.28 (எபி. 12 

எசே 0.30 [எபி 13 


எசே. 1-32 யாக்‌. 


— 


எசே. 33.34 யாக்‌. 2 
எசே. 35-36 யாக்‌. 3 
எசே ல யாக்‌. 4 
எசே 0 யாக 5 
எசே 40-41 1பேச | 
எசே 1 1பேது. 2 

